

જવન સંદેશ

યાને

શ્રી કૃષ્ણમૂર્તિના

વ્યાખ્યાનોનો સંગ્રહ

આત્મના આત્માનં ઉદ્ધરેત્ ।

વિશ્વપ્રકાશ ઑ.કે.સિ.

મૂલ્ય ૧-૦-૦

સંગ્રાહક અને પ્રકાશક,
મણીલાલ નથુભાઈ દાશી.
રતનપોળ, અમદાવાદ.

ગુજરાત વિદ્યાપીઠ ગ્રંથાલય
અમદાવાદ
ગુજરાતી કૌપીરાઈ-સંગ્રહ
૧૪૦૧૮

શ્રી કૃષ્ણમૂર્તિએ જુદે જુદે પ્રસંગે, ઓળખ, અડ્યાર,
ઓમેન અને અન્ય સ્થળોએ આપેલાં વ્યાખ્યાનો,
પ્રશ્નો તથા લેખોનો એક સંગ્રહ.

આવૃત્તિ ૧લી.

પ્રત ૭૫૦

૧૯૩૦.

અમદાવાદ—ધી હાયમંડ ન્યુબિલી પ્રિન્ટીંગ પ્રેસમાં
પરીખ દેવીદાસ હગનલાલે છાપ્યું.

બે બોલ

આ પુસ્તકને પ્રસ્તાવનાની જરૂર શી? અત્યારે શ્રી કૃષ્ણમૂર્તિ જગતને સ્વતંત્રતાનો, પોતાના પગભર ઉભા રહેવાનો, આંતર અવાજને માન આપવાનો, સાધ્ય નક્કી કરી તે દિશામાં પૂર્ણઅબ્ધિ પ્રગતિ કરવાનો, લવિષ્યને વર્તમાનમાં લાવવાનો અને આ રીતે લવિષ્ય અને વર્તમાન વચ્ચેનું અંતર જેમ અને તેમ ઓછું કરવાનો, પોતાના શરીર મન અને હૃદયને પૂર્ણ રીતે ખીલવવાનો અને તે ત્રણે વચ્ચે એકતારતા લાવવાનો, ટુંકમાં દરેક મનુષ્યને પૂર્ણ રીતે સ્વતંત્ર અને સુખી બનાવવાનો જે સંદેશ આપી રહ્યા છે, તે સંદેશ આ પુસ્તકમાં તેમના પોતાનાજ શબ્દોમાં આપ્યો છે. તે શબ્દો વાંચો, વિચારો, તમારા વર્તમાન જીવન સાથે સરખાવો, અને પછી શું કરવું તેનો નિર્ણય તમે કરો. જગત્ શોકમાં અનેક રીતે કુખ્યું છે, દુઃખી છે, અનેક અંધનોથી અંધાયેલું છે. તે શોક, તે દુઃખ અને તે અંધનોમાંથી મુક્ત થવાનો માર્ગ આ પુસ્તક વાંચવાથી કોઈ એકને પણ જડી આવશે તો આ પુસ્તક પ્રકટ કરવાની સાર્થકતા છે. છેવટે એકજ વસ્તુ કહેવાની કે શબ્દોનો અર્થ નહિ કરતાં શબ્દો પાછળ રહેલું તત્ત્વ-શબ્દોનો ભાવાર્થ-સમજવા પ્રયત્ન કરશો તો તમારા જીવન પથ પર અનેરો પ્રકાશ પડશે. શ્રી કૃષ્ણમૂર્તિ કોણ છે, એ પ્રશ્ન કરતાં તે શું કહી રહ્યા છે તે જાણવું અતિ મહત્ત્વનું છે.

ગુજરાતી પ્રજા સમક્ષ તેમનો સંદેશ તેમનાજ શબ્દોમાં મૂકવાનો આ પ્રયાસ છે. તે પ્રયાસ કેટલે અંશે સફળ થયો છે, તે વિચારવાનું કામ વાચકનું છે.

દરેક મનુષ્ય સ્વતંત્ર રીતે તે વાંચે અને સ્વતંત્ર રીતે વિચારે અને જે શિક્ષણો તેને અનુકૂળ લાગે તે જીવનમાં ઉતારે એજ પ્રકાશકની હૃદયગત પ્રાર્થના છે.

આ પુસ્તકની પ્રસિદ્ધિમાં જે મિત્રોએ આર્થિક સહાય આપી છે તેમનો અંતઃકરણ પૂર્વક આભાર માનવામાં આવે છે.

સ્તનપોળ અમહાવાદ

તા. ૧૧-૨-૩૦

વિશ્વપ્રકાશ ઓફિસ

અનુક્રમણિકા

વિષય	પૃષ્ઠ	વિષય	પૃષ્ઠ
૧ દર્શન	૧	૧૭ સાચી સમજના પાયાપર	
૨ શુભને ખાતર શુભ કરો	૫	મકાન રચો	૧૭૬
૩ સુખ અને સ્વતંત્રતા	૧૦	૧૮ જીવનનું દર્શન	૧૮૩
૪ સત્યના સંદેશ વાહક	૧૮	૧૯ નવીન પ્રભાત	૧૮૮
૫ સાચી સમજ	૩૪	૨૦ પર્વતનું દર્શન	૧૯૪
૬ મુક્તિનું દાર	૪૫	૨૧ હું જીવન છું	૧૯૭
૭ સમજ પૂર્વકની વિચાર-		૨૨ સત્યની પ્રાપ્તિ	૧૯૮
ક્રાંતિ	૫૯	૨૪ જીવન સરિતા	૨૦૪
૮ પર્વતના શિખરે	૬૮	૨૪ વિવેક	૨૧૦
૯ સત્ય એજ મુક્તિ અને		૨૫ અનંતતાનું દાર	૨૧૫
સુખ છે	૮૯	૨૬ મર્યાદામાં પડેલું સત્ય	૨૧૯
૧૦ ખુલ્લા મેદાનમાં	૯૬	૨૭ તારક સંઘનું વિસર્જન	૨૨૫
૧૧ સાચા સુખનું સહસ્ય	૧૦૪	૨૮ સાફ જીવન કેમ ગાળવું	૨૨૮
૧૨ સ્પૃહિલગ જવાબા કેવી		૨૯ શાશ્વત વર્તમાન	૨૪૦
રીતે થયો	૧૨૧	૩૦ નિયમ અને આધ્યાત્મિકતા	૨૫૫
૧૩ જીવનનો ફળપાક સમય	૧૩૪		
૧૪ સત્ય અથવા વફાદારી	૧૪૫	૩૧ કેમ્પ ફાયર પ્રસંગનાં	
૧૫ સત્યની વિશાળતા	૧૫૮	વ્યાખ્યાનો	૨૬૦
૧૬ શ્વેત અગ્નિ	૧૭૦	૩૨ જીવનના પ્રશ્નો	૨૭૮





શ્રી કૃષ્ણભૂતિ.

દર્શન.

નીરવ ખંડમાં અર્ધ-જગૃત એવો હું બેઠો હતો.
શાંત, નિઃશબ્દ ઉષાનો સમય હતો.
શ્યામલ, શીતલ, સ્વચ્છ વાદળાં નીચે
આસમાની મહાન ગિરિ શૃંગો ખડાં હતાં;
કાળાં કાષ્ઠમય ગૃહની આસપાસ
કાળાં ને પીળાં પંખીઓ ઉગતા સૂર્યને સત્કારી
રહ્યાં હતાં.

પદ્માસનસ્થ થઈ, ધ્યાનલીન હું ભૂતલપર બેઠો હતો.
ભૂદયો હતો સૂર્ય-ચુંબિત આસમાની ગિરિ શૃંગો,
ભૂદયો હતો વનનાં વિહંગમોને,
નિઃસીમ શાંતિને અને કનકવર્ણી દિનકરને.
દેહમાંથી ઈન્દ્રિયભાન ઓસરી ગયું હતું.

અંગો મહારાં બની ગયાં ત્યારે
નિશ્ચેષ્ટ, શાંત અને શિથિલ.
અગાધ સિન્ધુ શો ઉંડો કે મહા આનંદ
મહારા હૃદયને ભરી રહ્યો હતો.
હતું મહારં મનડું

એકાગ્ર, તીવ્ર અને ઉત્સુકતા ભર્યું;
નશ્વર જગત્ સ્મૃતિમાંથી ખસતાં,
મહારી નસેનસમાં શક્તિ સિંચાઈ રહી હતી.
પૂર્વનો વાયુ એકાએક પ્રકટી

અરપે છે શાંતિ જગતને
 તેમ આવી ઉભા મુજ સમીપમાં.
 પદ્માસને વિરાજેલા સરળ ને ભવ્ય,
 પીતામ્બર ધારી એ ગુરૂઓના એ ગુરૂ.
 નયનો એમનાં મહારા ભણી વળેલાં હતાં.
 તે મહાપુરુષ પરમ શાંતિમાં બેઠા હતા.
 મેં ઉંચું જોયું ને શિર નમાવી પ્રણામ કર્યા.
 શરીર મહારૂં આપોઆપ નમી ગયું.
 દેખાયો એ મહારી એક દૃષ્ટિમાં
 જગત્ આખાનો યે વિકાસ,
 અને ભાર્યું મહદ્ અંતર
 જગત્ અને જગતનાં મહાન ગુરૂ વચ્ચે;
 ક્યાં જગતની સંકુચિત રહમજણ!
 અને ક્યાં એમનાં જ્ઞાન દાનની ઉદારતા !
 જન્મ મરણના ફેરામાંથી
 જીલમ અને ગુંચવણનાં ચક્રમાંથી છુટીને,
 એઓ તો ઉંચે પરમ આનંદમાં ઉડ્યા.
 પૂર્ણ પ્રકાશને પ્રાપ્ત કરીને,
 અર્ચ્યું છે એમણે,
 પુણ્ય નિજ પરાગને તેમ
 પરમ સત્યનું મહાદાન.
 આર્યાવર્તની સુહાગી રજપર
 વિચરેલા એ પવિત્ર ચરણોને નિહાળી
 ઉલટયું મહારા હૃદયમાંથી ભક્તિનું પૂર,

અગાધ અને અમાપ,
 સંકેત કે પ્રયત્નમાં લગીર પણ બંધન વિના,
 એ પરમ સુખમાં ભૂત્રાયું મ્હારું દેહભાન
 એમણે મેળવેલું અને શોધેલું પરમ સત્ય,
 સ્હમન્નયું મ્હારા મનને,
 પરમ અનેરી સરળતાથી.

લીન થઈ ગયો હું તે પરમ સુખમાં
 સ્હમન્નઈ મ્હારા જીવાત્માને ત્યારે
 સત્યની પરમ સરળતા.

ડુખી ગયો હું તે સુખ સમાધિમાં.

તુંજ છે સત્ય અને તુંજ છે નિયમ
 તુંજ છે શરણ અને તુંજ છે નેતા
 તુંજ છે સખા અને પ્રિયજન પણ તુંજ છે.
 સંતોષ્યું છે મ્હારું હૃદય તેં

અને જીત્યો છે તેં મ્હારા આત્માને
 તુંજ છે મ્હારા સુખનું ધામ,
 અને ત્હારામાંજ છે મ્હારા સત્યની પૂર્ણાહુતિ.
 જ્યાં તું ચાલ્યો છે,

ત્યાં હું ચાલી રહ્યો છું.

જ્યાં તેં દુઃખ પર વિજય મેળવ્યો છે
 ત્યાં મેળવી રહ્યો છું હું સામર્થ્ય.

કર્યો છે ત્યાગ જ્યાં તેં,

ત્યાં પામું છું આજે હું વૃદ્ધિ,
 વિરક્ત અને વિરાગી બનીને.

તારક જેવી દશા છે મહારી.

એજ છે સુખી,
જાણ્યો છે જેણે ત્હને સદા, સર્વદા.
અધિનાં ઉડાં પાણી જેવો,
છે મહારો તુજ પ્રત્યેનો પ્રેમ.

લાઘ્યું છે સત્ય મને અને
અનુભવી છે શાંતિ મારા આત્માએ.

કાલતો હતી ઇચ્છા મહારી
હુઃખી જગત્થી નહાસવાની,
એકાન્ત ગિરિ પ્રદેશમાં જવાની,
બંધન વિના પૂર્ણ સ્વતંત્રતાથી
સંસારના સર્વ પદાર્થોથી દૂર
તહારી શોધ માટે નીકળવાની:
પણ તું તો ઉભો છે આજે
મહારી દૃષ્ટિ સમીપે આવીને
મહારા હૃદયમાં ત્હને પધરાવું છું.

દૃષ્ટિ જ્યાં જ્યાં ઠરે છું ત્યાં ત્યાં
વિદ્યમાન છે તું, શાંત અને સુખી.
મહારા જગત્ને ભરી નાંખતો—

તું તો સાક્ષાત્ સત્યજ છે.
હૃદય મહારું બળવાન બન્યું છે.
ચિત્ત મહારું એકાગ્ર થયું છે.
હું કેવળ ત્વન્મય બની રહ્યો છું.
પૂર્વનો વાયુ એકાએક પ્રગટી,

અર્પે છે શાંતિ શ્રમિત જીવોને,
એમ થયો છે સાક્ષાત્કાર મુજને ત્હારો.

હું સત્ય છું
હું નિયમ છું
હું શરણુ છું
હું નેતા છું

મિત્ર અને પ્રિયજન પણ હુંજ છું.

છેલ્લા શબ્દો બોલાયા તે વખતે આશિર્વાદરૂપ હોય તેમ વરસાદના છાંટા પડ્યા. ખીણ ઉપર અદ્ધર આકાશમાં મેઘધનુષ્ય ઝળકી રહ્યું. સૌ થોડી પણ શાંતિમાં બેસી રહ્યા અને પછી મીટીંગ પુરી થઈ.*

શુભને ખાતર શુભ કરો.

(તા. ૧૧ મી જાન્યુઆરીએ કેલીફોર્નિયામાં આવેલા ઓનાઇમાં સ્ટાર મીટીંગ વખતે આપેલા વ્યાખ્યાન ઉપરથી.)

આજે મનોહર પ્રાતઃકાળમાં આ સુખી ખીણમાં આપણે એકત્ર થયા છીએ, એ મંગળકારી પ્રસંગ છે. લવિષ્યમાં આવા અનેક પ્રસંગો ઉપસ્થિત થશે. સત્યને પૂર્ણ રીતે સમજવાને આપણા મનનું વલણ-આપણું દષ્ટિ-

શ્રી કૃષ્ણ મૂનિને તા. ૯ મી જાન્યુઆરી ૧૯૨૭ ને દિવસે થયેલો અનુભવ.

ખિન્દુ બહલવાની જરૂર છે. નવું દૃષ્ટિખિન્દુ કેળવવાને-પ્રાપ્ત કરવાને પ્રયત્ન અનિવાર્ય છે.

બધા ધર્મોમાં નહિ પણ ઘણાં ખરા ધર્મોમાં સારા થવા વાસ્તે અમુક લાલચો-ઇનામો મૂકવામાં આવ્યાં હોય છે. કાંતો જીવો સ્વર્ગનું સુખ મેળવવા માટે કે નરકના ભયથી બચવા માટે શુભ કામો કરવા પ્રેરાય છે. પાપથી સજા થશે, શુભ કર્મથી સ્વર્ગ મળશે; આ રીતે દરેક કામ પાછળ કાંઈક લાલચ હોય છે-ભીતિ હોય છે. સાફ કરનાર સ્વર્ગ મેળવશે, અશુભકર્મ કરનાર નર્કમાં જશે, આવો ઉપદેશ ઘણા ધર્મોમાં આપવામાં આવેલો છે. આપણા દર-રોજના જીવનમાં, આપણા સાહિત્યમાં, આપણા માનસિક વલણમાં, આપણા કાર્યોમાં જ્યાં ત્યાં લાલચ કે ભયની પ્રીલોસોપ્રી કાર્ય કરી રહી છે. જનસમાજ આપણને ધમકાવે કે શિક્ષા ન કરે, તે માટે આપણે સારા થઈએ છીએ.

ઉપજી જમીન પર પર્વતપરનો ઠંડો વાયુ વાય તેમ, અત્યારે નવું સત્ય-નવું દૃષ્ટિખિન્દુ-નવો હેતુ-નવીન ઉચ્ચ આદર્શ એ છે કે તમારે શુભને ખાતર શુભ કરવું જોઈએ. અમુક બાબતની પ્રાપ્તિ થાય તે માટે નહિ, તમને કીર્તિ મળે તે માટે નહિ, તમને અમુક બહલો મળે તે માટે નહિ, પણ અમુક કાર્ય ઉમદા છે, તે માટે તે કરવું જોઈએ. ઉમદા જીવનને ખાતર ઉમદા વિચારો કરવા, ઉમદા લાગણીઓ રાખવી, અથવા ઉમદા કાર્યો કરવાં, તે મોટામાં મોટું સત્ય છે. શુભકાર્યને માટે શુભકાર્ય

કરવું, તે મોટામાં મોટી આકર્ષક વસ્તુ છે, મોટામાં મોટું ઉત્તેજન છે, અને પ્રેરણા આપનાર મોટામાં મોટું તત્ત્વ છે.

અમુક ભવિષ્યની લાલચને ખાતર નહિ, પણ શુભને ખાતર શુભ કરવું એજ આપણા જીવનનું મોટું તત્ત્વ હોવું જોઈએ. જે સુખી જીવન ગાળવું હોય તે ખીજા બધા વિચારોને દૂર કરી શુભને ખાતર, શુભમાં રહેલી કીંમત ખાતર, શુભમાં રહેલાં ઉચ્ચ તત્ત્વો ખાતર શુભ કરો.

તમે કોઈ સમાજ, કોઈ પંથ કે કોઈ સંસ્થાના સભ્ય છો, એ વાતને ભૂલી જાઓ. તમારા હૃદયની ભાવના પ્રકટ કરવાને ઉપરની બાબતો ભૂલી જાઓ; અને તમારી ભાવનાઓને વધારે ભવ્ય અને પૂર્ણ બનાવો. જેટલા પ્રમાણમાં તમે ઉમદા થશો, તમે પૂર્ણ થશો, તેટલા પ્રમાણમાં તમે સ્વર્ગના રાજ્યમાં પ્રવેશ પામી શકશો.

આ ઉચ્ચ, ભવ્ય, અને વિશાળ સ્થિતિ પ્રાપ્ત કરવાને આપણે અમુક વિચારોથી બંધાઈ બેસવું નહિ. જે આપણે ખરા હૃદયથી સત્યને શોધવાનો પ્રયત્ન કરીએ, જે આપણા હૃદયમાં સાચી લગની હોય, તે આપણે જરૂર તે સત્ય મેળવીશું, સત્યના સ્વામી થઈશું, અને દેશવટો લોગવતાં છતાં આપણા સ્વધામના માલીક-દેવો બનીશું.

શુભને ખાતર શુભ-એ દૃષ્ટિબિન્દુથી આપણાં કાર્યો, આપણી માન્યતાઓ, આપણા વિચારો અને આપણી ભાવનાઓની કસોટી કાઢવી જોઈએ. સત્યના પ્રકાશમાં આપણા વિચારો, માન્યતાઓ અને આદર્શોની પરીક્ષા કરવી જોઈએ. અમુક આદર્શને, કોઈ પણ બદલાને ખાતર નહિ, કોઈ

પણ લાલચને ખાતર નહિ પણ તેનામાં રહેલી ઉચ્ચતા ખાતર સ્વીકારવો જોઈએ. સત્યના પ્રકાશમાં ડગી જાય, એવો જો આપણી માન્યતાનો પાયો હોય તો આપણે ખડું વિચાર કરવો જોઈએ. આપણે આપણા જીવનરૂપ ગૃહને સુધારવું જોઈએ. આપણી માન્યતાનો પાયો એવો ઉંડો નાખવો જોઈએ કે પ્રબળ પાણીના ધોધ સામે કે જગતના પ્રબળ પવન સામે તે અડગ ઉભો રહી શકે. જો અચોક્કસપણામાંથી ચોક્કસપણા તરફ તમે આવો, ત્યારે તમને લાગશે કે સત્યને ખાતર જેટલો પ્રયાસ કરીએ તેટલો એછો. સત્યજ પ્રાપ્ત કરવા યોગ્ય વસ્તુ છે, અને સત્યને ખાતર દુઃખ પડે તો તે ખીનમહત્વનું છે, અને સત્ય પ્રાપ્ત કર્યા પછી તમે તેના ધોરણથી સઘળી વસ્તુઓ રચી શકશો. સત્ય તમને પ્રાપ્ત થયું નથી, તેથી અસત્ય સૃષ્ટિની મૂર્તિની છાયામાં તમે પડી રહો છો, પણ જ્યારે તમને સત્યનું દર્શન થશે, ત્યારે તમે સત્યની મૂર્તિની છાયા નીચે નવું જગત રચવા માંડશો.

સૂર્યાસ્તના સૌંદર્યમાં, ગિરિના સૂર્યચૂમ્બિત શિખરોમાં, પુષ્પોના સૌરભમાં, આપણા દરેકના દુઃખમાં, આપણા દરેકના સુખની ખુમારીમાં જે સત્ય રહેલું છે, તે ખતાવવાને બહારના કોઈ મનુષ્યની જરૂર નથી. આપણે આપણા બદ્ધમતો, સંકુચિતતાઓ, મર્યાદાઓ, અને બંધનો દૂર કરી સ્પષ્ટ-સ્વચ્છ દૃષ્ટિથી જોઈએ તો આપણને સત્યનું દર્શન જરૂર થશે. જેને સત્યનું દર્શન થયું છે, તેજ સુખના સામ્રાજ્યમાં પ્રવેશ કરી શકશે. તે સુખ ડગતું નથી, તે

સુખને પ્રોત્સાહનની કે કીર્તિની જરૂર નથી, તે સુખ અમર છે. તેવું સુખ જગજીવોને આપવા માટેજ તે મહાન શુરૂ આવે છે. તમારે તેટલા માટે તમારા બદ્ધમતો ફર કરી તટસ્થ બનવું કે જેથી તે તમને ચોક્કસ માર્ગ બતાવે, અને તમને સત્યતાની પ્રતીતિ કરાવી આપે. જ્યાં વસ્તુ-સ્થિતિથી સંતોષ છે, જ્યાં પોતાના વિકાસથી તૃપ્તિ છે, જ્યાં સંકુચિતતા-મર્યાદા છે, ત્યાં શાશ્વતસુખ કદી મળી શકેજ નહિ. જ્યાં કોઈ પણ બાતનો બદ્ધમત નથી, જ્યાં સત્ય પ્રાપ્ત કરવાની સાચી ધગશ છે, જ્યાં ખરી આર્તતા છે, ત્યાં સત્યનું ખીજ વાવી શકાય.

સર્વ વસ્તુઓમાં સૌંદર્ય જોવાને વસ્તુઓને ફરથી જોવાની જરૂર છે. મીણુખત્તીની જ્વાળાની છેક પાસે નીચે કેટલો અંધકાર હોય છે, એ તમે કોઇવાર જોયો છે ? મીણુખત્તીની નીચેના ભાગમાંથી તમે વાંચી શકો નહિ, કાંઈ શોધી શકો નહિ. તમારે તે વાસ્તે પર્વતના શિખરોમાં અથવા ફરના ખેતરોમાં, અથવા માનુષી દુનિયામાં, અથવા જ્યાં બહુજ દુઃખ કે બહુજ સુખ છે, તેવા પ્રદેશોમાં જવું. ત્યાં તમે સત્યને શોધી શકશો.

તે સત્યના પ્રકાશથી તમારી જીવનપોથી તમે ઉકેળી શકશો, અને પછી તો જે મીણુખત્તીના પ્રકાશથી અગાઉ તમે વાંચી શકતા ન હતા, તે પ્રકાશથી તમે વાંચવા શક્તિમાન થશો. જેઓ પોતાને તારકસંઘના કે થિઓસો-ફીકલ સોસાયટીના કે અમુક ધર્મના કે પંથના સભ્યો ગણાવે છે, તેઓ જ્યાં સુધી સંકુચિત મર્યાદાઓમાં અને

સંકુચિત શિક્ષણોમાં રમશે ત્યાં સુધી મહાન સત્યને સમજી શકશે નહિ. મીઠુખત્તીના પ્રકાશની નીચેના લાગમાં અંધ-કાર હોય છે, તેવીજ રીતે સંકુચિતતાતી, અંધ શ્રદ્ધાની અને બહેમની દીવાલો નીચે સત્ય કદાપિ રહી શકે નહિ.

જો તમે શાશ્વત સત્યની શોધમાં સતત જાગૃતિથી, કુશાચ્છુદ્ધિથી, પૂર્ણ રીતે ખીલેલી સંયમિત લાગણીઓથી, ધ્યાનથી અને કલ્પનાથી ક્ષણિક વસ્તુઓના ચૂરા કરી નાખો તો તમે સુખનો સાક્ષાત્કાર કરી શકશો; જેવી રીતે સૂર્યના પ્રકાશમાં પુષ્પ ખીલી નીકળે છે, તેવી રીતે સુખના સાક્ષાત્કારમાં તમે ખીલી નીકળશો, એને સત્યના પ્રકાશમાં તમે ઝળકી ઉઠશો.

સુખ અને સ્વતંત્રતા.

(પૂર્વ અને પશ્ચિમનું એકજ દષ્ટાંત.)

ઘણા પ્રાચીન કાળથી—અનાદિ કાળથી જગતના કનારા પર બે પ્રકારનાં મોજાંઓ અથડાતાં આવ્યાં છે. જ્યારે તે મળે છે, ત્યારે ગર્જના થાય છે. તે બંને પ્રકારનાં મોજાંઓ એક ખીજાઓ સાથે યુદ્ધ ચલાવે છે. દરેક મોજાં ખીજા મોજાંને હરાવવાને, તેનાપર જય મેળવવાને, તેના પર સત્તા ચલાવવા માગે છે. પણ બેમાંનું એકપણ પૂર્ણ વિજય મેળવી શકે નહિ. કારણ કે બંને ખરાં છે.

તેમાંનું એક પણ નમ્યું આપે નહિ, કારણ એ કે જીવનમાં બંને જરૂરનાં છે. જે સ્થળે તે બંને મોજાંઓ લેવાં મળે, ત્યાં લઘ્ય સંસ્કૃતિના જન્મ વાસ્તેની તેમજ મનુષ્ય જાતિના ઉત્તમ પુષ્પની ખીલવણી વાસ્તેની આદર્શ સ્થિતિ આપણને મળી આવશે.

આપણે આ બે મોજાંઓને પશ્ચિમનું અને પૂર્વનું એવાં બે નામ આપીશું. એક મોજાંને બીજા મોજાંથી અલગ રીતે ઓળખવાને આપણે આવાં નામ આપીશું, પણ તે ઉપરથી એવું માનવાનું નથી કે પૂર્વનું મોજાં પૂર્વના દેશમાં જ અને પશ્ચિમનું મોજાં પશ્ચિમના દેશમાં માલુમ પડે છે.

આપણે પ્રથમ પાશ્ચિમાત્મ્ય મોજાંને તપાસીએ. તે મોજાં જીવનની તૃષ્ણા, ભૂતાત્માની તૃષ્ણા ઉત્પન્ન કરે છે, માલીકીની મોટી ઇચ્છાને જન્મ આપે છે, તેમજ એકદું કરવાની, જ્ઞાન મેળવવાની અને લડવાની મોટી શક્તિને પેદા કરે છે. માલીક થવું, જ્ઞાન મેળવવું, અને જીવવું એ આ મોજાંનાં મુખ્ય લક્ષણો હોય છે. તેથી પાશ્ચિમાત્મ્ય લોકોએ વસ્તુઓને, જ્ઞાનને, તેમજ જીવનને સંગ્રહી રાખવાને મોટાં મોટાં મકાનો બાંધ્યાં છે, અને હવે તે પોતાનાં મકાનોમાંજ તેઓ કેદ પુરાયા છે. તેઓ તેમાંથી છુટા થઈ શકતા નથી. તેઓ નવો અનુભવ મેળવવાને તેમજ નવું જ્ઞાન મેળવવાને તેમાંથી ખુદાર ભટકવા નીકળી શકતા નથી. તેઓ માંછલાં પકડનારા જેવા છે, કે જેઓ અનુભવ મેળવવાને જીવનના વિશાળ દરિયાપર જાય છે, પણ તેઓ

પોતાની જાળમાં ફસાઈ જાય છે. સખ્ત જીંદગી ગાળ્યા છતાં લાંબા સમય સુધી પ્રયત્નો કર્યા છતાં, તોફાનમાં પસાર થયાં છતાં, અને સુખ મળશે એવી મોટી ખાતરી હોવા છતાં તેઓને સુખ કે ખરી સ્વતંત્રતા મળતાં નથી, અને તેથી સઘળા મનુષ્યોની માફક તેઓ પણ સુખને ખીજે કોઈ સ્થળે શોધવા શીખે છે. તેથી તેઓ ખીજા મોજાં પર આવે છે, અને જુએ છે કે આ ખીજા મોજા પરથી તેમને શું મળી શકે છે, તેમને શું પ્રાપ્ત થાય છે. ખીજું મોજું જેને આપણુ પૂર્વનું મોજું કહીએ છીએ, તે જણાવે છે કે જાગવા કરતાં ઉંઘ સારી છે, જીવન કરતાં મૃત્યુ વધારે સાફ છે. સામા ન થવું એ સુખને વાસ્તે જરૂરનું છે. અને ત્યાગ વિના મુક્તિ હોઈ શકે નહિ. તે મોજું એમ શિખવે છે કે ભૌતિક પદાર્થો એ તો ઉચ્ચ જીવનના પડછાયારૂપ છે. સરોવરમાં જલ્દીથી ખળ-ભળાટ થાય છે, પણ જ્યારે તે શાંત હોય છે, તે વખતે તેમાં સ્વચ્છ સ્વર્ગ, ઉંચા વૃક્ષો, સુંદર આકાશ અને વાદ-ળાંઓનું પ્રતિબિંબ પડે છે, તેવીજ રીતે તેઓ જણાવે છે કે, આ જીંદગી એ એક વિશાળ જીંદગીનું પ્રતિબિંબ છે. તે વિશાળ જીવન જોવાને અને સમજવાને, તેઓ કહે છે કે, આપણે આપણા સ્થૂલ શરીરને શાંત બનાવવું જોઈએ, સ્વલક્ષીપણું કાઢી નાખવું જોઈએ, અને જે જીવ-નરૂપ લાગે છે, તેનો ત્યાગ કરવો જોઈએ.

પૂર્વના દેશોમાં તેમજ પશ્ચિમના દેશોમાં આ પૂર્વની ભાવનાવાળા તેમજ પશ્ચિમની ભાવનાવાળા જીવો આપણને મળી આવે છે. આપણા દરેકમાં આ બંને પ્રકાર છે. કારણ

કે દરેક માલીક થવાને ઇચ્છે છે, દરેક વધારે જ્ઞાન મેળવવા ઇચ્છે છે, પણ તે સાથે દરેક ત્યાગ કરવા તેમજ સામું થયા વિના નમતું આપવા પણ માગે છે. દરેક મનુષ્ય કોઈ કોઈ પ્રસંગે વિચારે છે કે આ જીવન એ ભ્રમ છે, અને જીવન કરતાં મરણ વધારે સારું છે. પણ અનુભવ દ્વારા મેળવેલી સાચી સમજથી આપણા સ્વભાવની બંને બાજુઓ પ્રકટ થઈ શકે, બંને બાજુઓ સ્પષ્ટ રીતે દેખાઈ આવે. આમ થવા માટે આપણે સાધ્ય બિન્દુ નક્કી કરવું જોઈએ. પણ આપણે દરેક જે મેળવવા માગીએ છીએ તે સાધ્ય બિન્દુ કયું ? આપણો હેતુ શો ? આપણું લક્ષ્ય શું ? આપણું સાધ્ય શું ?

પૂર્વના તેમજ પશ્ચિમના લોકો બંનેનું એકજ ધ્યેય છે અને તે સુખ છે, અને સુખમાંથી ઉપજતી સ્વતંત્રતા છે. અમુક પ્રજા, કે અમુક રંગ કે અમુક જાતિથી નિરપેક્ષ આ સુખ એજ આપણું લક્ષ્ય છે—તેજ પ્રાપ્ત કરવા. યોગ્ય વસ્તુ છે, એમ જો નક્કી થાય તો પછી તેવો અનુભવ કરીમતી છે. અનુભવનો સંગ્રહ તે જ્ઞાન અને અનુભવનો અવાજ તે આંતર પ્રેરણા. અનુભવ કરતાં વધારે મોટો કે વધારે ઉમદા કોઈ ધર્મ નથી.

આ બાબત સમજવાને આપણે એક જંગલી મનુષ્યનો દાખલો લઈએ. ઠંડી રાત્રે તેને ઢાંકવાને આપેલી કામળી સવારે તે ફેંકી દે છે. તે બીજે દિવસે એક નાના રમકડાના બહલામાં તે કામળ આપી દે છે. ઠંડી રાત્રે ટાઢથી ચરચરવું પડશે, એ હુઃખનું તેને સ્મરણ રહેતું નથી, તેથી

તે આ પ્રમાણે કામળ આપી દે છે. બીજે દિવસે તેના શરીરનું રક્ષણ થતું નથી અને તે ટાઢથી થરથરીને મરી જાય છે. તે જંગલી મનુષ્ય જેવા લોકો દરેક દેશમાં વસે છે. કેટલેક અંશે આપણે દરેક તેના જેવા છીએ, મોટે ભાગે આપણે પણ તેવીજ રીતે વર્તીએ છીએ.

આ બાબત વધારે સ્પષ્ટ કરવાને ઘણા માળવાળા એક મકાનનો દાખલો લઈશું. તે મકાનને લોંચતળીએ તેમજ તેના દરેક માળ ઉપર લોકો રહે છે. તેનું લોંચતળીયું એટલે વિકાસ ક્રમની શરૂઆત, જ્યાં જીવો હમણાંજ મનુષ્ય જાતિમાં આવ્યા છે તેવી સ્થિતિ. લોકો ધીમે ધીમે વખત જતાં દુઃખનો અનુભવ મેળવતાં મેળવતાં એક પછી એક માળ ઉપર ચઢે છે, અને છેવટે મકાનના છેક ઉપરને ભાગે આવી પહોંચે છે કે જ્યાં સંપૂર્ણ સ્વતંત્રતા છે, જ્યાં પૂર્ણ સુખ છે, જ્યાં પૂર્ણ ચોક્સતા છે. ધારો કે આપણે તે મકાનના ત્રીજે માળે આવી પહોંચ્યા છીએ. તે મકાનને ઘણી બારીઓ છે, જે બારીઓ રસ્તાપર પડે છે. એક પછી એક જાંદગી પસાર થાય છે, અને આપણે તેજ માળની એક બારીથી બીજી બારીએ જઈએ છીએ. આ પ્રમાણે ઉંચે ચઢવાને બદલે સીધી ગતિમાં ફરીએ છીએ. પણ ત્યાં દુઃખ અનુભવ્યા પછી આપણને લાગે છે કે વિકાસને વાસ્તે સીધી લીટીમાં ફરવાને બદલે ઉંચે જવાની જરૂર છે. આ પ્રમાણે દરેક જાંદગીમાં કાંઈ અનુભવ મેળવતાં એક માળથી બીજે માળ ચઢીએ છીએ. દરેક માળ ઉપર શું શીખવાનું છે, તે શીખીએ છીએ. પછી આપણને આપણા જ્ઞાનની અને આપણા બળની પુરી ખાતરી થાય છે.

આવું જ્ઞાન-આવું સત્ય તમને જ્યારે પ્રાપ્ત થાય છે, ત્યારે તમારે વાસ્તે શુભ અને અશુભ એ બે વસ્તુઓ રહેતી નથી, કારણ કે શુભ અને અશુભ એ જ્ઞાન અને અજ્ઞાન છે. તમને હવે અનુભવથી જણાય છે કે તમારું સુખ તમારી અંદર રહેલું છે.

આપણામાંના ઘણાખરા પોતાના વિકાસ વાસ્તે, મુક્તિ વાસ્તે, જ્ઞાન વાસ્તે તેમજ સુખ વાસ્તે બીજા ઉપર આધાર રાખે છે. આપણામાં પુસ્તકોનું ગમે તેટલું જ્ઞાન હોય, આપણે ગમે તેટલા તત્ત્વજ્ઞાનના પ્રશ્નોમાં નિપુણ હોઈએ. પણ જ્યાં જળરજસ્ત ફટકો પડે છે, જ્યાં મરણ જેવો ભારે ઘા પડે છે, ત્યાં તે જ્ઞાન ટકી શકતું નથી. ત્યાં પુસ્તકોમાંથી કે સાંભળીને મેળવેલા જ્ઞાનના સિદ્ધાંતો ચાલ્યા જાય છે, અને આપણા પોતાનાપર આધાર રાખવો પડે છે. તે વખતે તો પોતાનો જાતિ અનુભવ, પોતે જાતે મેળવેલું જ્ઞાન, પોતે જે કસોટીમાંથી પસાર થયો હોય તે કસોટી, અને પોતાના પ્રયત્નો-જ ઉપયોગી નીવડે છે. બીજાના અનુભવનું જ્ઞાન, બીજાઓ પાસેથી મેળવેલું જ્ઞાન, ઉપર ઉપરનું જ્ઞાન-આ બધું ચાલ્યું જાય છે. અને બંધ શું અને ખોટું શું તે નિશ્ચય કરવાનું, આપણું સાધ્ય શું અને તે કેમ પ્રાપ્ત કરવું એ નક્કી કરવાનું, છેવટે આપણે માથેજ આવી પડે છે. આ પ્રમાણે આપણા જ્ઞાનથી-અનુભવથી આપણે જે સુખને શોધીએ છીએ તે સુખ મળે છે, કારણ કે આપણે દરેક જે અગત્યની-મહત્ત્વની વસ્તુ શોધીએ છીએ તે સુખ છે. આપણને જે સુખ મળે તે ધર્મથી કે સાહિત્યથી, વિજ્ઞાનથી કે સંગીતથી, ભક્તિથી કે

પ્રેમથી, ગમે તે રીતે તે મળે તે બીન મહત્વનું છે—પણ આપણે એવું સુખ મેળવવા માગીએ છીએ કે જે ક્ષણિક દુઃખોથી કે સખત ઘાથી નાશ ન પામે કે આદ્યું ન જાય.

એક વાર તમને તે જ્ઞાન મળે, પછી તમને જણાશે કે સુખ એ સ્વતંત્રતા—મુક્તિ છે. કારણ કે અસ્વતંત્ર મનુષ્ય એ તો પર્વત ઉપર ઝાંઝૂમી રહેલા વાદળ સરખો છે, કે જે વાદળ તે પર્વતને સ્થામ બનાવે છે, અને રહેજ પણ પવનથી તે વાદળ આમ તેમ ઘસડાઈ જાય છે. તે વાદળની માફક આપણે પણ આશ્રય શોધીએ છીએ, અને જ્યાં રક્ષણ મળે તેમ લાગે ત્યાં આપણે એક ભુંદગી સુધી તો રહીએ છીએ. જેમને જ્ઞાનમાં દૃઢતા મેળવવી છે, જેમને આ સુખને પોતાના હૃદયમાં સ્થિર કરી રાખવું છે, તેઓએ અનુભવ મેળવવા જોઈએ. જેમ સખત પવન આગળ વૃક્ષ થોડીવાર નમી જાય છે, પણ પવનની અસર થવા દેતું નથી, તેવી રીતે અનુભવ મેળવવા જોઈએ.

મને આ સુખનો અનુભવ થયો છે, ખરી સ્વતંત્રતા—મુક્તિ શું છે તે મેં જાણ્યું છે. તેથી સ્વાભાવિક રીતે તેમાં ભાગ લેવાને, તે બહેચી લેવાને, તેનો સ્વાદ લેવાને હું દરેકને આમંત્રણ આપું છું. પ્રથમતો સુખ ભોગવવાની, સ્વતંત્રતા ભોગવવાની તમારામાં શક્તિ હોવી જોઈએ. તે સમજવા વાસ્તે પ્રથમ તો તમારા જીવનમાં તમારા અનુભવમાં તેનો સ્વાદ તમે ચાખ્યો હોવો જોઈએ.

આ સ્વતંત્રતા—આ સુખ અમુક વ્યક્તિ વાસ્તે નથી. દરેક મનુષ્ય ખુમારીમાં તેનો સ્પર્શ કરે છે. દરેક

કારીગરનો વિચાર કરો. જે પજોમાં તેને ધૂન લાગી હોય છે, પોતાના કાર્યમાં તે મગ્ન થયો હોય છે, જ્યારે તેને પોતાના કાર્ય વાસ્તે લાવના કે પ્રેરણા આવેલી હોય છે, ત્યારે તે સુખના રાજ્યનો સ્પર્શ કરે છે. તે વખતે તે જાણે છે કે આવું સુખનું રાજ્ય હયાત છે, કારણ કે તે વખતે તે તેમાં રહેતો હોય છે. પણ એવો વખત આવે છે કે જ્યારે તમે તમારા અંગત અનુભવથી, તમારા પોતા સંબંધીના, તેમજ તમારા સુખ દુઃખના જ્ઞાનથી તમે તે રાજ્યમાં, સદા રહી શકશો. તમે પૃથ્વીપર ઘર વિનાના થઈ ભટકતા હશો તો પણ તમે તે સુખના રાજ્યમાં રહી શકશો.

જ્યારે મનુષ્ય મુક્ત-સ્વતંત્ર થાય છે, ત્યારે તે સઘળી કલ્પનાઓ અને ભ્રમોની પેલી પાર જાય છે, કારણ કે તે કર્મની પેલી પાર છે, તે જીવન અને મૃત્યુની પેલી પાર છે, શોક અને આનંદની પેલી પાર છે, તેમજ રાગ અને દ્વેષની પેલી પાર છે. સઘળી સૃષ્ટિ તેનામાં રહે છે, કારણ કે તેનામાં સુખનું-મુક્તિનું સામ્રાજ્ય વસે છે.*

* લંડનમાં કવીન્સ હોલમાં આપેલું વ્યાખ્યાન.

સત્યના સંદેશવાહક.

જ્યારે હું પોતાની મેળે વિચાર કરવા લાગ્યો—કેટલાક વર્ષથી સ્વતંત્ર વિચાર કરવાની મને ટેવ પડી છે—ત્યારે મારા વિચારોમાં ઉત્પત્તિપાત્તલ થવા લાગી. કોઈ પણ શિક્ષણથી અથવા કોઈપણ સત્તાથી મને સંતોષ થયો નહિ. જગત્સુરનો અર્થ હું શું સમજું છું અને જગત્સુર એ ભાવનાની પાછળ શું સત્ય રહેલું છે તે મેં જાતે શોધી કાઢવાને ઇચ્છ્યું. હું જાતે વિચાર કરવા લાગ્યો. મારામાં વિચાર કરવાની શક્તિ આવી તે પહેલાં મેં માની લીધું હતું કે હું કૃષ્ણમૂર્તિ જગદ્સુરનું વાહન છું. કારણકે ઘણા લોકો એમ કહેતા હતા. પણ હું જ્યારથી વિચાર કરવા લાગ્યો ત્યારે જગદ્સુર કોઈનું શરીર લે તેનો અર્થ શો, અને જગદ્સુર જગતમાં પ્રકટ થાય એટલે શું, આ બધા પ્રશ્નો હું વિચારવા લાગ્યો. આ સંબંધમાં જાણી જોઈને હું ચોક્કસ થવા માગતો નથી. કારણ કે જો કે હું બહુ સહેલાઈથી તે સંબંધમાં ચોક્કસ અભિપ્રાય આપી શકું, પણ મારે તેમ કરવા ઈરાદો નથી. કારણ કે જ્યાં વસ્તુની અમુક વ્યાખ્યા થઈ ત્યાં તે ચેતનરહિત થઈ જાય છે. જો તમે અમુક વસ્તુને ચોક્કસ રૂપ આપો તો લોકોના હૃદયની અંદર પણ અમુક આકાર બંધાઈ જશે અને તેઓ પણ અમુક આકારથી બંધાશે, જેમાંથી તેમને પાછા લવિષ્યમાં છુટા થવું પડશે.

હું તમને જે કહેવા માગું છું તે સત્તા રૂપે નહિ, અને તમારે તે માનવાનું નહિ પણ સમજવાનું છે. આ સત્તાનો પ્રશ્ન નથી તેમજ અમુક નિયમોની વાત નથી કે જે તમારે આંધળાની માફક પાળવી જોઈએ. અને તમારામાંથી ઘણા લોકો એવું ઇચ્છે છે કે હું અમુક નિયમો પ્રતિપાદન કરું. તમે એમ મારી પાસે બોલાવવા માંગો છો કે હું અમુક છું, અમુક છું, કે જેથી તમે પણ કહી શકો ‘બસ હવે અમે તમારે માટે કાર્ય કરીશું’. આ કારણથી ઉપરનો ખુલાસો હું આપતો નથી. તે આપવાનું એટલુંજ કારણ છે કે આપણે એક બીજાને સમજી શકીએ અને એક બીજાને મદદ આપી શકીએ. જે વસ્તુઓ તમે કદાચ આ જીંદગી-માં કે હવે પછીની જીંદગીમાં જોઈ શકો તે હું તમને અત્યારે દેખાડવા માગું છું.

જ્યારે હું નાનો છોકરો હતો ત્યારે હિંદુઓ કહે છે, તેવા રૂપમાં મોરલીધર શ્રી કૃષ્ણને જોતો હતો. કારણ કે મારી મા શ્રી કૃષ્ણની પરમ ભક્ત હતી, તેથી મારા મનમાં પૂર્ણ ભક્તિ, પૂર્ણ પ્રેમ, પૂર્ણ ભજન અને આનંદ સાથે મોરલીવાળા કૃષ્ણની મેં મૂર્તિ બંધી કરી. હિંદુસ્થાનના છોકરા અને છોકરીઓમાં આવી ભાવનાની કેટલી પ્રબળ અસર થાય છે તેનો તમને ખ્યાલ પણ નહિ હોય. જ્યારે હું ઉમરે વધતો ગયો અને બીશપ લેડબોટર અને ધિઓ-સોફીકલ સોસાયટીના સંબંધમાં આવ્યો, ત્યારે જે આકારમાં મહાત્મા કુટુમ્બીને રજુ કરવામાં આવ્યા હતા તે આકારમાં હું તેમને જોવા લાગ્યો, અને મહાત્મા કુટુમ્બી એ

મારે મન તો અંતિમ ધ્યેય રૂપ હતા. આગળ વધતાં ભગ-
વાન મૈત્રેયના મને દર્શન થયાં. આ બનાવ બે વર્ષ ઉપર
બન્યો. જે આકારમાં તે મારી નજર આગળ રજુ કરવામાં
આવ્યા હતા તે આકારમાં મેં તેમને જોયા. હું આ બધી
બાબતો સત્તા મેળવવાને કે તમારામાં અમુક માન્યતા
ઉત્પન્ન કરવાને કહેતો નથી, પણ તમારી માન્યતાને, તમારી
આશાઓને, તમારા મનને તેમજ તમારા હૃદયને પ્રબળ
બનાવવા કહું છું. સત્યની શોધમાં મારે સખ્ત પ્રયત્ન
કરવો પડ્યો હતો, કારણ કે હું બીજાની સત્તાથી, બીજા-
એ ભાર દઈને કહેલાં વચનોથી અથવા બીજાએ આપેલી
લાલચથી સંતોષ પામ્યો નહતો. હું જાતે સત્યને શોધી
કાઢવા માંગતો હતો અને તેથી સ્વાભાવિક રીતે મારે દુઃખ
માંથી પસાર થવું પડ્યું. હવે થોડા વખતથી મને બુદ્ધ
ભગવાનનાં દર્શન થાય છે. અને તેમની સાથે રહેવું તે
આનંદ રૂપ અને ભવ્યતા ભરેલું છે. પ્રિયતમ એ શબ્દ
હું શા અર્થમાં વાપરું છું એ મને પ્રશ્ન કરવામાં આવે
છે, હું તેનો અર્થ અથવા ખુલાસો આપું છું, જેનો તમારે
જેવો ખ્યાલ બાંધવો હોય તે બાંધશો. મારે મન તે સર્વસ્વ
છે. તે શ્રીકૃષ્ણ છે, મહાત્મા કુટુંબી છે, મૈત્રેય ભગવાન
અને બુદ્ધભગવાન છે. તે છતાં આ બધા આકારની
પેલીપાર પ્રિયતમ છે. તમે કયું નામ આપો છો તે બીજા-
મહત્વનું છે. તમે જગદ્ગુરૂ એ શબ્દ ઉપર તકરાર કરો
છો. દુનિયા જગદ્ગુરૂ સંબંધી કંઈ બાબતી નથી.
આપણામાંથી કેટલાક તેમને ઓળખીએ છીએ, આપણામાં
થી કેટલાક તેમને અમુકના કહેવાથી માને છે. કેટલાકને

પોતાનો અંગત અનુભવ અને જ્ઞાન હોય છે. પણ આ બધી વ્યક્તિગત બાબતો છે, માટે આ પ્રશ્નના સંબંધમાં જગતને કંઈ ચિંતા કરવાનું કારણ નથી. તમારા બધાના હૃદયમાં એકજ વિચાર ચાલી રહ્યો છે કે જગદ્ગુરુ જેવી કોઈ વ્યક્તિ છે ? અને શું તે જગદ્ગુરુ કૃષ્ણમૂર્તિ નામના અમુક માણસમાં પ્રકટ થયા છે ? પણ જગતમાં તો આ સવાલની કોઈ દરકાર કરશે નહિ. તેથી જ્યારે હું મારા પ્રિયતમ વિષે બોલું ત્યારે તમે માફ દૃષ્ટિબિંદુ સમજી શકશો. આવી રીતે સમજાવવું તે મને ઠીક લાગતું નથી, પણ સમજાવવાની ફરજ પડે છે. હું આ બાબત અને તેટલી અનિશ્ચિત બનાવવા માગું છું અને હું ધારું છું કે હું તેમ કરી શક્યો છું. મારા પ્રિયતમ તે ખુલ્લું આકાશ, પુષ્પ અને દરેક મનુષ્ય છે.

બધા મહાનગુરુઓ એકજ છે કે કેમ, તે બીનમહત્વનો પ્રશ્ન છે. શ્રી કૃષ્ણ, કામરુટ અને મત્રેય પ્રભુ એક છે કે કેમ તે પણ બીનમહત્વનું છે. મેં મારી જાતને કહ્યું કે, જ્યાંસુધી હું સઘળા ગુરુઓ સાથે એક ન થાઉં, જ્યાં સુધી તે મહાનગુરુઓને હું મારી બહાર ચિત્રમાં હોય તેમ જોઉં ત્યાંસુધી હું ભિન્ન છું; હું મારા મધ્યબિંદુથી દૂર છું. પણ જ્યારે મારામાં શક્તિ હશે, મારામાં બળ હશે, મારામાં નિશ્ચય હશે, અને જ્યારે હું શુદ્ધ અને ઉન્નત થઈશ ત્યારે તે દિવાલ, તે લેદલાવ-ચાલ્યા જશે. જ્યાંસુધી તે દિવાલ તુટીને, તે લેદલાવ નાશ ન પામે ત્યાંસુધી મને સંતોષ થાય નહિ. જ્યાંસુધી કોઈપણ જાતની અયોગ્ય ઉશ્કેરણી વિના અથવા

અતિશયોક્તિ વિના બીજાઓને ખાત્રી કરી આપવાને હું
 ચોક્કસ રીતે કહી ના શકું, તેમજ જ્યાંસુધી હું મારા
 પ્રિયતમ સાથે એક થયો નહતો, ત્યાં સુધી હું બોલ્યો
 નહતો. દરેક મનુષ્યને જે અનિશ્ચિત સામાન્ય બાબતો
 ભેઘતી હતી, તે ઉપર મેં અત્યાર સુધી વાતો કર્યાં કરી.
 મેં કદાપિ કહ્યું નહતું, કે હું જગદ્ગુરૂં છું, પરંતુ હવે મને
 લાગે છે કે, હું મહારા પ્રિયતમ સાથે એક થયો છું,
 ત્યારે હું તે કહું છું—આ બાબત હું મહારી સત્તા તમારા
 ઉપર પાડવાને, તેમજ મારી તેમજ જગદ્ગુરૂની મહત્તાની
 તમને શ્રદ્ધા કરાવવાને, તેમજ જીવનના સૌન્દર્યની, જીવનની
 સરળતાની તમને ખાત્રી કરી આપવાને આ હું કહેતો
 નથી, પરંતુ તમારા હૃદયમાં તેમજ તમારા મનમાં સત્ય
 શોધવાને ખરી ઇચ્છા જાગૃત કરવા માટે જ ફક્ત કહું છું.
 હું મહારા પ્રિયતમ સાથે એક છું, એમ જે હું કહું, અને
 હું કહીશજ, તો તેનું કારણ એજ છે કે, મને તેનો અનુ-
 ભવ છે, અને હું તે જાણું છું. જેને વાસ્તે મારી પ્રબળ
 ઇચ્છા હતી, તે મને પ્રાપ્ત થયું છે, હું મહારા પ્રિયતમ
 સાથે એક થયો છું, તેથી હવે પછી વિયોગને સ્થાન નથી,
 કારણ કે મહારા વ્યક્તિગત વિચારો, મહારી ઇચ્છાઓ
 અને મહારી તૃષ્ણાઓ સર્વથા નાશ પામ્યાં છે. તમે
 મહારા પ્રિયતમને બુદ્ધ ભગવાન કહો, મૈત્રેય પ્રભુ
 કહો, શ્રીકૃષ્ણ કહો, અથવા ગમે તે નામ આપો, તોપણ
 હું કહેવાને સમર્થ છું કે હું મહારા પ્રિયતમ સાથે એક
 થયો છું. છેલ્લાં સોળ વરસથી તમે એક ચિત્રની પૂજા કરી
 છે, જે બોલ્યું નથી, જેનો તમારી ઇચ્છા પ્રમાણે તમે ભાવ

કલ્પ્યો છે, જેણે તમને પ્રેરણા આપી છે, શાંતિ આપી છે, અને દુઃખના પ્રસંગે ઉત્સાહ આપ્યો છે. તમે તે ચિત્રને વળગી રહ્યા હતા, કારણ કે તે ચિત્ર બોલતું નહોતું, તે ચિત્ર સજીવ ન હતું, તેમાં સચેતન રહે તેવું કાંઈપણ ન હતું, પણ હવે, જે ચિત્રની તમે પૂજા કરી છે, જે ચિત્રને તમે તમારા વાસ્તે સરજ્યું છે, જે ચિત્રે તમને પ્રેરણા આપી છે, તે હવે સજીવન થઈને બોલે છે, ત્યારે તમે કહો છો કે “ જે ચિત્રને હું પૂજતો હતો તે ખરું છે ? શું તે બોલી શકે ? શું તેને કાંઈ સત્તા છે ? શું જગદ્ગુરના પ્રતિનિધિ થવાને તેનો પ્રભાવ છે ? શું તેનામાં જગદ્ગુરના જ્ઞાનની મહત્તા તેમજ તેમની દયાની ભવ્યતા પૂર્ણ રીતે ખીલેલી છે ? અને શું તે એક વ્યક્તિમાં પ્રગટ થઈ શકે ? ” અલબત્ત આ બધા સવાલોનું નિરાકરણ તમારે જાતે જ કરવું જોઈએ. હોસ્ત-ઈ-વસ્કી-નામના લેખકે લખેલી વાર્તામાં કાર્પસ્ટ ફરીથી પ્રગટ થાય છે. તે ઉપદેશ આપતાં આપતાં રોમમાં આવી પહોંચે છે, અને પોપ તેમને આમંત્રણ આપે છે, એકાન્તમાં તેમને ઘુંટણે પડે છે, તેમની પૂજા અને ભક્તિ કરે છે. પરંતુ તેમને કેદમાં રાખે છે. પોપ કાર્પસ્ટને કહે છે, “ એકાન્તમાં તમારી ભક્તિ કરીએ છીએ. અમે કબુલ કરીએ છીએ, કે તમે કાર્પસ્ટ છો, પણ જો તમે બહાર જાઓ, તો તમે બળભળાટ કરી મુકશો. અમે લોકોની શંકાને દાબી દેવાને પ્રયત્ન કર્યો છે. અને તમે નવી શંકાઓ ઉભી કરશો ”.

હવે તે ચિત્ર સજીવ થવા માંડ્યું છે; અને કોઈ પણ

સત્ય અથવા ખરી વસ્તુ સજીવ ન હોય, તેમ બની શકે નહિ. તમે શિયાળાની રૂતુમાં કોઈ ઝાડની ઉપાસના કરો, પરંતુ વસન્ત રૂતુમાં જ્યારે કળીઓ ખીલેલી હોય છે, જ્યારે મધમાખીઓ ગુંજી રહી હોય છે, અને જ્યારે પક્ષીઓ કિલકિલાટ કરી રહ્યા હોય છે, અને જ્યારે સઘળી દુનિયા સજીવ બની હોય છે, ત્યારે તે વૃક્ષ વધારે સુંદર લાગે છે. શિયાળાના વર્ષોમાં તમે મોન રહ્યા છો, અને ખરેખર અંતઃકરણથી તમારી જાતને પ્રશ્ન પુછ્યા નથી. તે વખતે મુકાબલો ઓછી અડચણોવાળો હતો; પણ હવે આ બધું શું છે, તેનો તમારે નિશ્ચય કરવો જોઈએ. અમે જગદ્ગુરૂના આગમનની આશા રાખીએ છીએ, એમ કહેવું બહું સહેલું હતું. કારણ કે તેમાં કાંઈ વિશેષ અર્થ ન હતો, પરંતુ હવે તે ચિત્ર સજીવ થતું જાય છે. તે પ્રશ્ન તમારી આગળ ખડો થયો છે. હવે તમે ફક્ત તે ચિત્રને વારંવાર પૂજ્યા કરશો, કે તે ચિત્રની પાછળ રહેલી સત્યતાની ઉપાસના કરશો, તે તમારે દરેકે જાતેજ વિચારવાનું છે. તે ચિત્ર હવે સજીવ થતું જાય છે. તે સત્યની ખાત્રી કરાવી આપવાને હું મારી સત્તાનો ઉપયોગ કરતો નથી, તેમ તમે પણ તમારી સત્તા મહેરબાની કરીને બીજાને પરાણે મનાવવાને વાપરશો નહિ. મહારે માટે તો તે ચિત્ર સજીવજ છે. જો કે હું ચિત્રની ઉપાસના કરતો હતો, તો પણ હું કેવળ એ ઉપાસનાથી સંતોષ પામ્યો ન હતો. મેં તે ચિત્રની પાછળ જઈ, તેની આંખો દ્વારા જોવાને, તેના મન દ્વારા વિચારવાને અને તેના હૃદય દ્વારા લાગણી અનુભવવાને પ્રયત્ન કર્યો. મને સંતોષ થયો ન હતો. મારા અસંતોષને લીધે, અને મારી

અતૃપ્તિને લીધે અને મારા શોકને લીધે હું તે ચિત્ર સાથે એકતા અનુભવવાને શક્તિમાન થયો હતો. આ કંઈ ગુચ્છ-વણુલયો પ્રશ્ન નથી, આમાં કંઈ ગહનતા નથી; ખીજાને ખાત્રી કરાવી આપવાને ઘેલા થઈ જવાનું કંઈ કારણ નથી. જ્યારે તમે તમારી જાતને કોઈની સત્તા નીચે મુકો છો, ત્યારે તમે દબાઈ જાઓ છો, અને તે વ્યાજખી છે. કારણ કે સત્તા હરરોજ બદલાતી જાય છે. એક દિવસે એક માણસની સત્તા કબુલવી પડશે, બીજે દિવસે બીજાની સત્તા કબુલવી પડશે, અને આ પ્રમાણે એકની અથવા બધાની સત્તાઓને જે નમતો જાય છે તે દુઃખી થવાનો. આપણે તેમ ન થવા દેવું જોઈએ. અને તમે એવી સ્થિતિ લાવવા માંગો છો. તમને શક્તિ આપી શકે અને તમને વધારે સારી રીતે વિકાશમાં મદદગાર થાય એવી કોઈ સત્તાને તમે માંગો છો. પણ ખંડારની કોઈ પણ સત્તા તમને હિંમત આપી શકશે નહિ, તેમજ પૂર્ણ રીતે તમારો વિકાશ કરી શકશે નહિ. ખંડારની કોઈ પણ સત્તા તમને વિકાસ કરવાની શક્તિ આપી શકશે નહિ. હવે સજીવ થયેલું ચિત્ર જે સત્યો જણાવે છે તે અગત્યના છે કે નહિ તે તમારે જાતે તપાસવું જોઈએ.

હંમેશાં દરેક માણસને સાંભળવો એવી મારી ટેવ છે. મારા પ્રિયતમ સાથે એક થવાને, મને જે કોઈ શીખવે તેની પાસેથી, માળી પાસેથી, પેરીયા પાસેથી, અરુપર્યો પાસેથી, મારા પાડોશી પાસેથી અને મારા મિત્રો પાસેથી શીખવાને હું ઈચ્છતો હતો. જ્યારે મેં બધાને સાંભળ્યા અને જ્યાં

જ્યાંથી સત્ય મળ્યું, ત્યાં ત્યાંથી તે ગ્રહણ કર્યું, ત્યારે પૂર્ણ રીતે મારો વિકાસ કરવાને હું શક્તિમાન થયો. હવે તમે એક માણસ પાસેથી સત્ય મેળવવાને રાહ જોઈ રહ્યા છો. તમે તે સત્ય ખીલી નીકળે અને કોઈ તમને તે સત્તાથી મનાવે એમ તમે માગો છો, અને તમે સત્યને બદલે તે મનુષ્યની પૂજા કરો છો. જ્યારે કૃષ્ણ મૂર્તિ મરી જશે—અને તે નક્કી છે—ત્યારે તમે એક ધર્મ સ્થાપશો, તમે તમારા મનમાં અમુક નિયમો ઘડશો, કારણ કે કૃષ્ણમૂર્તિ નામની વ્યક્તિ એ તમારે મન સત્યની પ્રતિનિધિ હતી, તેથી તમે એક મંદિર બાંધશો, અમુક ક્રિયાઓની શરૂઆત કરશો, અમુક માન્યતાઓ, અમુક મતો, અમુક સૂત્રો ગોઠવશો અને નવાં દર્શનો ઉભાં કરશો. જો તમે મારી વ્યક્તિપર મોટો પાયો બાંધશો તો તમે તે મકાનમાં, તે મંદિરમાં સપડાઈ જશો, અને તે મંદિરમાંથી તમને છુટા કરવાને તેમ જ સાંકડા વિચારોમાંથી તમને મુક્ત કરવાને બીજા કોઈ મહાન ગુરૂને આવવાની જરૂર પડશે: પણ મનુષ્યનું મન એવું છે કે નવા ગુરૂની આસપાસ નવું મંદિર બાંધશે અને આ પ્રમાણે પરંપરા ચાલ્યા કરશે. પણ જેઓ સમજે છે, જેઓ કોઈ પણ સત્તા પર આધાર રાખતા નથી અને જેઓ સઘળા મનુષ્યોને પોતાના હૃદયમાં સ્થાન આપે છે, તેઓ મંદિરો બાંધશે નહિ—તેઓ ખરી રીતે સમજશે. જે થોડા લોકોએ બીજાઓને મદદ કરવાને ખરેખર ઈચ્છા રાખી છે, તેઓને આ બાબત બહુ સહેલી લાગે છે. બીજા કેટલાક મનુષ્યો આ સંબંધમાં ઘણી વાતો કરે છે, પણ તેઓ સમજ્યા નથી. તેમને જે ઉપદેશ આપવામાં આવશે તે સમજવામાં

ઘણી અડચણો ઉભી થશે. જગતમાં જઈ ઉપદેશ આપવો એ કાર્ય મારે માટે પૂર્ણ રીતે સરળ છે. જગતના લોકોને તો આ બાબતની પરવારે નથી કે તે જગદ્ગુરુનું પ્રકટ સ્વરૂપ છે કે જગદ્ગુરુ તેમાં આવી વસ્યા છે, અથવા ઘણા વર્ષથી તૈયાર કરેલા વાહનમાં પધાર્યા છે, અથવા કૃષ્ણમૂર્તિ પોતે છે. જગતના લોકો તો એટલું કહે છે કે, “હું હુઃખી છું, મારા સુખો ક્ષણિક છે અને હુઃખ આઘ્યા કરે છે, તમે કંઈ અચળ વસ્તુ આપી શકો તેમ છો ?” તમે કહો છો કે “તમને સુખ અને મુક્તિ મળ્યાં છે, તમે મને તેમાંથી કંઈ આપી શકશો કે જેથી હું તમારા રાજ્યમાં, તમારા જગતમાં આવી વસું ?” જગતના લોકોને તો ઉપરની બાબતની જરૂર છે. તેઓને આંદ, સંસ્થાઓ, નિયમો અને પુસ્તકોની જરૂર નથી. મનુષ્યજાતિરૂપી પૂલ નીચે બેસી જવું પાણી તેમને ભેળાયે છે, કે જેથી તેઓ તે પાણીની મદદ વડે તરીને વિશાળ સમુદ્રમાં દાખલ થાય. તમારે મન મહત્વનો સવાલ એ હોવો જોઈએ કે તમે તે શિક્ષણને કેવા રૂપમાં સમજો છો. તમે તમારે પોતાના વાસ્તે સત્યને શોધ્યું નથી. તમે અમુક મર્યાદાથી બંધાયેલા છો, તે છતાં બીજા લોકોને છુટા કરવા પ્રયત્ન કરો છો. તમે તે કેવી રીતે પ્રયત્ન કરવાના છો ? જ્યાં સુધી પાણીના જળાશયમાંથી, તે જળાશય પ્રતિબિંબ પાડી શકે તેવું નિર્મળ બનાવવાને કચરો દૂર કર્યો નથી ત્યાં સુધી સત્ય શું છે, અસત્ય શું છે, જગદ્ગુરુ શું છે, સત્યતા શું છે એ તમે કેવી રીતે સમજવાના ? મેં આ જિંદગીમાં અને કદાચ ભૂતકાળની જિંદગીઓમાં એકજ વસ્તુની ઇચ્છા રાખી છે અને તે એ

છે કે દુઃખમાંથી છુટવું, શોક અને મર્યાદાઓની પેલીપાર જવું, અને મારા ગુરૂને, મારા પ્રિયતમને શોધી કાઢવા. મારા ગુરૂ અને મારા પ્રિયતમ તે તમારા ગુરૂ અને તમારા પ્રિયતમ છે, કારણ કે તે સર્વમાં રહેલા છે. તે સામાન્ય પથરમાં તેમજ પગ તળે ચગદાતા ઘાસના તણખલામાં પણ રહેલા છે. મારી તેમની સાથે એક થવાની તીવ્ર ઇચ્છા, અને ભાવના હતી કે જેથી હું જુદો છું એવું ભાનજ રહે, અને જુદા હું પણ સાથે હું જુદી વ્યક્તિજ ન રહું. અને જ્યારે હું માફ હું પણ સદા સર્વથા નાશ કરવાને સખળ થયો ત્યારે મારા પ્રિયતમ સાથે એકતા અનુભવવાને માટે શક્તિમાન થયો. હવે મેં મારા પ્રિયતમને, મારા સત્યને શોધી કાઢ્યું છે. માટે હું તમને તે આપવા માગું છું.

પ્રાતઃકાળની હવાને સુગંધ આપે એવા પુષ્પ જેવો હું છું. ત્યાં થઈને કોણ પસાર થાય છે, તેની સાથે તે પુષ્પને સંબંધ નથી. તે તો પોતાની સુગંધ આપે છે; અને જેઓ સુખી છે, અને જેઓ દુઃખી છે તે સુગંધનું પાન કરે છે. પણ જેઓ સંતોષી છે, જેઓને કોઈ જાતની રુપૃહા નથી, જેઓને કોઈ જાતની દરકાર નથી, જેમને સુગંધના આનંદનો ખ્યાલ નથી, તેઓ તો બેદરકારીથી ત્યાં થઈ ચાલ્યા જશે. શું તે સુગંધનું પાન કરવાને તેઓ અટકે એમ તમે દ્રવજ પાડી શકશો ? બીજાઓને કેમ ખાત્રી થાય તે સંબંધમાં તમે બહુ પરવા રાખો છો. તમારે તેમને શા સાફ ખાત્રી કરી આપવા મથવું જોઈએ ? જેઓ

ખરેખર સત્યના શોધક છે, તેમને જ તમે ખાત્રી કરી આપશો. તમે તમારી શોધમાં પોતે જ શંકાશીલ છો કે જેથી ખરાબર રીતે શોધ કરતા નથી. તમે તમારા અલ્પજ્ઞાનથી, તમારી નાની સત્તાઓથી સંતોષ પામેલા છો. તમે ઈચ્છો છો કે તે સત્તાઓ બોલે અને તમારી શંકામાંથી તમને બચાવે. ધારે કે એક માણસે તમને એમ કહ્યું કે હું જગદ્ગુરુ છું, તો તમને તે કેવી રીતે મદદગાર થઈ પડશે, અથવા તે કેવી રીતે સત્યને બદલશે, અથવા કેવી રીતે તમારા મનમાં ખરી સમજ આવી શકશે. જો તમે બીજાની સત્તા પર આધાર રાખતા હશો તો તમે રેતીના પાયા પર મકાન ચણો છો અને દુઃખનું મોજું આવી તમારા તે પાયાને ધોઈ નાંખશે. પણ જો તમે તમારા અનુભવો, તમારા જ્ઞાન, તમારા શોક અને તમારા દુઃખ રૂપી પથરના પાયા પર મકાન બાંધ્યું હશે, જો તમે અનુભવ રૂપી ઈંટોથી તમારું મકાન ચણ્યું હશે તોજ તમે બીજાઓને ખાત્રી કરાવી શકશો. અત્યાર સુધી તમે આ તારકસંઘના બે રક્ષકોને સત્તા તરીકે માનતા આવ્યા છો, તેમજ બીજું કોઈ તમને સત્ય જણાવે તેના પર તમે આધાર રાખ્યો છે. પણ વસ્તુતઃ સત્ય તમારી અંદર રહેલું છે. તમારા પોતાના હૃદયમાં, તમારા પોતાના અનુભવમાં તમને સત્ય જડશે અને તેજ ખરી કિંમતી વસ્તુ છે. તમારા દુઃખોમાં તેજ સંતોષ આપશે અને તમારાં દુઃખોથી તમને મુક્ત કરશે. આ કારણથી મને લાગે છે કે મારે આ વસ્તુ વિષે બોલવું જોઈએ. અત્યારે જેમ હું કહી શકું છું, તેમ ગયે વર્ષે હું કહી શક્યો નહોત કે હું ગુરુ છું, કારણ કે જો તે વખતે મેં કહ્યું હોત તો તે

અપ્રમાણિક અને અસત્ય ગણાત. કારણ કે તે વખતે મેં મૂળ અને સાધ્ય બન્નેને એક કર્યા નહતા, તેથી હું ગુરુ છું, એમ કહેવા હું શક્તિમાન નહતો. પણ તે હવે હું કહી શકું છું. હું મારા પ્રિયતમ સાથે એક થયો છું, હું સરળ બની ગયો છું, તેમને લીધે મારામાં ભવ્યતા આવેલી છે, અને તેમને લીધે હું બીજાને મદદ કરી શકીશ. સત્તાના સંબંધમાં તેમજ કૃષ્ણમૂર્તિના શરીરમાં પ્રકટ થયેલા સ્વરૂપના સંબંધમાં ચર્ચા કરવાનો મારો હેતુ નથી, પણ તેવું જીવનઅમૃત આપવાનો છે કે જે તમારા હૃદયોને, તમારા પર ગુજરતા નાના જીવોને તેમજ તમારી મર્યાદાઓને તોડી નાંખશે કે જેથી તમે મુક્ત થઈ શકશો, અને તમે આખરે મહાન સમુદ્રમાં ભેગા મળશો કે જ્યાં કોઈપણ પ્રકારની મર્યાદા નથી અને જ્યાં મારો પ્રિયતમ સદા સર્વદા વસી રહેલો છે.

હું આશા રાખું છું કે મેં તમને સ્પષ્ટ રીતે સમજાવ્યું હશે અને જેઓ સમજી શકે તેમને મન તો આ બધું સ્પષ્ટ થવું જોઈએ. જેમનાં મન તેમજ હૃદયે સત્યને શોધવાને ઠાંકાં માર્યા છે, પ્રયત્ન કર્યો છે, પ્રમળ લાગણી કરી છે, તેઓ સત્યને સમજી શકશે. જેઓ બદલાવવા માંગતા નથી તેમના જીવનમાર્ગને તમે બદલી શકશો નહિ તેમજ તમે તેમને કોઈ પણ પ્રકારની ખાત્રી કરાવી શકશો નહિ, પણ હું બદલાયો છું અને મારા પ્રિયતમ સાથે એક થયો છું, મેં મારું સાધ્ય પ્રાપ્ત કર્યું છે કે જે સર્વને માટે એક છે, અને હું તે સાધ્ય સાથે એક થયો છું, કારણકે મારામાં પ્રેમ છે-પ્રેમ સિવાય તમે સાધ્યને પ્રાપ્ત કરી શકો

નહિ-કારણ કે મને સર્વ તરફ પ્રેમ છે, કારણ કે મેં હુઃખ અનુભવ્યું છે, અને સર્વ જોયું છે અને શોધ્યું છે, તેથી કુદરતી રિતે તે મારી ફરજ છે, તે મારો આનંદ છે તે મારો ધર્મ છે કે જેમની પાસે તે ન હોય તેમને તે આપવું. પછી તે હું તારક સંઘની મારફતે આપું, કે બીજી કોઈ સંસ્થાદ્વારા આપું તે બીનમહત્ત્વનું છે. કયી સંસ્થાદ્વારા સત્ય પ્રકટ થાય છે તે સંબંધમાં લોકો કંઈ પરવા કરવાના નથી, પણ જો તેઓનાં હુઃખો, તેઓનાં ક્ષણિક સુખો તેઓના ક્ષણભંગુર તરંગો અને તેઓની ક્ષણિક તૃષ્ણાઓ નાશ પામે અને તે બધાં કરતાં અતિ મહત્ત્વની વસ્તુ તેમને પ્રાપ્ત થાય તો લોકોને સંતોષ થાય.

એક વાર તમે મુકિત અને સુખનું પરમતત્ત્વ સમજો તો તમે તમારા હુંપણથી, તમારા ખોટા અભિમાનથી, ક્ષણિક સુખોથી અને શોકથી મુક્ત થઈ શકશો. મને મુકિત મળી છે, તેથીજ હું તમને તે આપવા માગું છું, પણ તમે કદાચ કહેશો કે તમારે ભાષાની અમુક રિતિએ તે સંદેશ આપવો જોઈએ. જ્યાં સુધી કોઈ પણ જળથી તમારી તૃષ્ણા છીપતી હોય તો પછી કયા પ્રકારના પાત્રમાંથી તે પાણી પીઓ છો તે શું ખરેખર મહત્ત્વનો પ્રશ્ન છે? જો અમુક પ્રકારના ખોરાકથી તમને સંતોષ થતો હોય અને બળ મળતું હોય તો પછી તમને કોણ ખવડાવે છે, તે શું મહત્ત્વનું છે? તમને સેંકડો વર્ષથી અમુક જાતના લેબલની-છાપની ટેવ પડી ગઈ છે તેથી તમે જીવનને છાપ મારવા માગો છો. તમે કૃષ્ણમૂર્તિને પણ અમુક જાતનું લેબલ-છાપ મારવા

માગો છો, કે જેથી તમે એમ કહી શકો કે બસ હું સમજ્યો છું અને તમારા હૃદયમાં શાંતિ થાય. મને ડર લાગે છે કે તેમ થઈ શકશે નહિ. શું તમે મહાસાગરના પાણીને બાંધી શકશો ? લોકોએ તેમ કરવા પ્રયત્ન કરેલા છે, પણ તેનું પરિણામ હંમેશાં દુઃખમાં આવેલું છે. હું કોઈ પણ રીતે બંધાવા માગતો નથી, કારણકે બંધાવું એટલે મર્યાદિત થવું. તમે હવાને બાંધી શકો નહિ, તમે હવાના અમુક ભાગને રોકી શકો, તેને બગાડી શકો, તેને ઝેરી બનાવી શકો, પણ જે હવા બહાર છે, જે હવા સર્વ માટે છે, તેને કદાપિ વશ કરી શકો નહિ. હું કોઈનાથી બંધાવા માગતો નથી. હું મારે રસ્તે જાઉં છું. કારણકે મારે મન તો તે માર્ગ છે. જેની હું શોધમાં હતો તેમને જડ્યું છે. મારા પ્રિયતમ સાથે હું એક થયો છું, અને મારા પ્રિયતમ અને હું સાથે પૃથ્વીપર વિચરીશું. તમે ગમે તેવી સત્તા ચલાવો, ભય બતાવો, અથવા નર્કની ધમકીઓ આપો, છતાં તમે લોકોને પરાણે કાંઈ પણ મનાવી શકશો નહિ. તે જમાનો ચાલ્યો ગયો. આ જમાનો સંક્રાંતિ અને બળભળાટનો છે. દરેક વસ્તુ બેઠે જાણવાની ઇચ્છા દરેકમાં પ્રકટ થતી જાય છે અને તમારામાં તે ઇચ્છા નથી, તેથીજ તમે મર્યાદાની દુનિયામાં બંધાઈ ગયા છો. તમે વિચારો છો કે તમને પ્રાપ્ત થયું છે, પણ તમને પ્રાપ્ત થયું નથી. તમને નાની અચોક્કસ બાબતમાં કંઈ ચોક્કસતા મળી છે તેથી તમે ધારો છો કે તમે દુનિયાને બદલાવી શકશો. જ્યારે એપ્રિલ ટાવર બંધવામાં આવ્યો ત્યારે તે પોતાને સૌથી સુંદર, સૌથી અદ્ભુત અને સૌથી ઉંચો માનવા લાગ્યો.

જ્યાં સુધી નાનું હવાઇ વિમાન તેના પર ઉડતું ન આવ્યું ત્યાં સુધી તેની આ ઉંચાઈનો ગર્વ રહ્યો.

તમે બધા એમ ધારો છો કે તમે એક હરણ સાથે દોડી શકો અને સિંહ સાથે ગર્જના કરી શકો, પણ જ્યારે તમે તમારા પ્રિયતમ સાથે એક થયા હશો, ત્યારે તમે હરણ સાથે દોડી શકશો અને સિંહ સાથે ગર્જના કરી શકશો.

પ્રિયતમ એટલે કોણ એ મૂકીને પુછવું નિર્રથક છે. તમે પ્રિયતમને દરેક પશુમાં, દરેક ઘાસના તણ-ખલામાં, દરેક દુઃખી મનુષ્યમાં અને દરેક વ્યક્તિમાં જોવા સમર્થ નથી, ત્યાંસુધી પ્રિયતમને સમજી શકશો નહિ.

માટે હે મિત્રો ! ખરી મહત્ત્વની વસ્તુ એ છે કે સર્વ લોકોની-જેઓ અહિયા નથી અને જેઓ દુનિયામાં છે તેમની-તરસ છીપાવી શકે, તેવું પાણી તમારે આપવું જોઈએ. અને જે પાણી સંતોષ આપી શકે, તેઓનાં હૃદય પવિત્ર બનાવી શકે અને તેઓનાં મન ઉન્નત કરી શકે તે આ છે-સત્યની પ્રાપ્તિ તેમજ તેઓના હૃદયમાં તેમજ મનમાં મુક્તિ અને સુખની સ્થાપના.*



સાચી સમજ

મિત્રો ! આજની ઋતુથી તમને અસંતોષ ન થાય, તે માટે છેલ્લાં ચાર વર્ષોમાં ઓમેનમાં કેવી સ્થિતિ હતી તેનો ખ્યાલ આપવા માગું છું. તેની સાથે સરખાવતાં આ તો બહુ સ્વર્ગ હોય તેવું તમને લાગશે. પ્રથમ ૧૯૨૪ માં શરૂઆત થઈ. અમે ત્રણસેં સભ્યોની આશા રાખતા હતા. તેને બદલે ૬૦૦ આવી પહોંચ્યા અને અમે ઘાસથી ભરેલી સાદરીઓ પર સૂઈ રહ્યા. ન્હાવા ધોવાની વ્યવસ્થા જેવી જોઈએ તેવી ન હતી, અને અમારે બધાને નદીએ જવું પડતું હતું. ધ્યાનમાં રાખવું ઘટે છે કે ત્યાં આ કરતાં ઠંડી વધારે હતી. અતિશયોક્તિ વિના હું કહી શકું છું કે તે પ્રથમ વર્ષની કેમ્પ એક ઘણી ઉત્તમ કેમ્પ હતી, કારણ કે તેમાં અમુક નિયમોથી જકડાવાપણું ન હતું. સંખ્યા થોડી હતી, પણ ઉત્સાહ અને શક્તિ જણાઈ આવતાં હતાં. ખીજે વર્ષે ૧૯૨૫માં ૯૦૦ મનુષ્યો આવ્યાં, ૧૯૨૬માં ૧૯૦૦ અને ગયે વર્ષે કેમ્પમાં લાગ લેનારાઓની સંખ્યા ૩૦૦૦ની હતી. હવે ત્યાં આવનાર સભ્યોની સંખ્યા ત્રણ હજારની નહીં કરવામાં આવી છે, કારણ કે તે કરતાં વધારે મનુષ્યોની વ્યવસ્થા થવી ઘણી કઠણ છે.

હોલાંડની હવા મનુષ્યોના મનની માફક અચોક્કસ હોય છે. એક દિવસ આકાશ વાદળ વિનાનું હોય અને દિવસ રળીઆમણો લાગતો હોય, અને ખીજે દિવસે

ઉત્તર તરફથી ઠંડો પવન વાવા લાગે, અને તેની સાથે વર-સાઢનાં ઝાપટાં આવે. વળી થોડો પ્રકાશ નીકળે, અને દરેક મનુષ્ય ટાઢથી થરથરતું હોય છે. માટે આ બનારસની કેમ્પમાં ઋતુના અચોક્કસપણાએ આપણો તંબુ તોડી નાખ્યો, તેથી નિરુત્સાહી કે નિરાશ થવાની જરૂર નથી. આ કેમ્પ જો કે શરૂઆતમાં ઘણી નાની છે, પણ ઓમેનની કેમ્પની માફક ખડું ક્ષેત્રમંદ થશે.

કેમ્પ ભરવાનો મુખ્ય આશય એ છે કે તેમાં ભાગ લેનારાઓ ખુદ્દી હવામાં રહે, તેની સ્વતંત્રતાનું પાન કરે, અને તેને ખરેખરો પવિત્ર-તહેવારનો દિવસ બનાવે. કેમ્પનો હેતુ એ છે કે કેમ્પમાં ભાગ લેનારાઓ તેમના દરરોજના જીવનના બોબથી મુક્ત હોઈ શકે, અને તેથી તેઓ મન તથા હૃદયથી સ્વાભાવિક ગંભીરતા સાચવી શકે.

જો તમારે જાતે રાંધવાનું હોય, જો તમારે ઘરની વસ્તુઓ લાવવાની હોય, જો તમારે દુધ શાક લાવવાનાં હોય, અને કુટુંબની ચિંતાઓ કરવાની હોય, તોપણ આ પવિત્ર દિવસ-રજાનો દિવસ બની શકે નહિ, તથા તમે તમારું હૃદય અને મન મહત્ત્વની બાબતમાં રોકી શકો નહિ. જો મહત્ત્વની બાબતમાં તમારું મન તથા હૃદય તમે રોકી શકો તો તમારામાં જોવાની શુદ્ધ દૃષ્ટિ ખીલશે, કે જેથી તમને આગળ વધવાને, અને સં-જોગોને કદાપિ વશ નહિ થવાને ઉત્તેજન મળશે. મારે મન તો આ કેમ્પ એ સંસ્કૃતિનું એક સ્થાન છે. જો તમે તમારા મનવડે બરાબર રીતે માંડે કથન સમજવા પ્રયત્ન કરશો.

તો ખરી રીતે તમારાં મન તથા હૃદય વિકાસ પામશે કે જેથી કરીને જ્યારે તમે આ કેમ્પમાંથી ઘેર પાછા જશો ત્યારે તમે તમારા આસપાસના મનુષ્યોને તમે મેળવેલી સંસ્કૃતિ, તમારું ચારિત્ર, તમારી લવ્યતા, તમારી રીતભાત આપી શકશો કે જેથી તેઓને પણ જીવન તરફ કેવું વલણ રાખવું તેનું યોગ્ય દૃષ્ટિ બિન્દુ મળી જશે.

ઓગસ્ટમાં સ્ટાર કેમ્પ સારૂ લગભગ ૩૦૦ એકર જમીન ખરીદવામાં આવી છે, અને આ વર્ષે ૧૫૦૦ મનુષ્યો કેમ્પમાં લાગ લેશે, અને છેવટે ૫૦૦૦ મનુષ્યોની વ્યવસ્થા થઈ શકે એવી કેમ્પ બાંધવામાં આવશે. આપણે અહીં પણ તેમજ કરીશું, પણ આટલી સંકુચિત જગ્યામાં નહિ. બનારસની સમીપમાં અમે એવા સ્થાનની શોધમાં છીએ કે જ્યાં પુરતી જગ્યા હોય, અને જ્યાં આપણે પ્રેમથી અને એક બીજા પ્રત્યે રસમય લક્ષિતભાવથી રહી શકીએ, જ્યાં આપણે સાથે રહીએ, તેટલો વખત એક બીજાને સમજવાને પ્રયત્ન કરીએ અને તે સમજને એટલી બધી પૂર્ણતાએ લઈ જઈ એ કે ગેરસમજ રહી શકે નહિ.

સાંજના મારાં વ્યાખ્યાનોમાં જે હું શબ્દો બોલું તે કરતાં તે શબ્દો પાછળ જે રહસ્ય રહેલું છે, તેમાંથી તમે લાલ મેળવો એમ હું ઇચ્છું છું. મનુષ્ય ભાષાની શુદ્ધિમાં ગમે તેવો નિપુણ હોય તો પણ પોતાને જે અનુભવ થાય તે શબ્દોમાં દર્શાવી શકે નહિ. હું ભાષાશાસ્ત્રી કે છટાદાર વક્તા થવા માગતો નથી; પણ હું તમને દરેકને તે બાબતો જણાવવા માગું છું કે જે મને પૂર્ણ લાગી છે,

જેથી પ્રકાશ મળ્યો છે, જેથી મને પૂર્ણ સુખ મેળવવાની અને તે હમેશને વાસ્તે નલાવવાની શક્તિ મળી છે. તમે જે બાબતો સમજવા માગો છો, તેની સાચી સમજ તથા સમ્યક્ દર્શન તમારો નેતા, તમારા ઉપર પૂર્ણ સત્તા ચલાવનાર, અને તમારો મિત્ર થશે.

આ કામ કરવાને કેટલીક બાબતો જરૂરની છે. દિવસના અમુક ભાગમાં તમને અવકાશ-કુરસદ મળવી જોઈએ. તેમજ ભૂતકાળમાં મેળવેલી બાબતો દૂર કરવાને, તેમજ તમારો માર્ગ નક્કી કરવાને તમને તક મળવી જોઈએ કે જેથી જીવનને ઉપયોગી બાબતો તમે જાતે જોઈ શકો. આવાં ઘણાંખરાં સંમેલનો માટે ભાગે લોકોને ઉશ્કેરે તેવાં છે, અને તેમાં ઘણી મીટીંગો ભરવામાં આવે છે. દાખલા તરીકે ઓમેનમાં, ઓબઈમાં તેમજ અહીં, દરરોજ મીટીંગો ભરવામાં આવશે. દરરોજ બે ચાર અથવા પાંચ છ મીટીંગોમાં જવાની જેમને ટેવ પડી હોય તેમને આ બે મીટીંગો ઘણી ઓછી લાગશે. વધારે મીટીંગો હોવાથી તમને વિચાર કરવાનો અવકાશ મળતો નથી. જો તમે દોડતા દોડતા એક મીટીંગમાંથી બીજી મીટીંગમાં જાઓ તો જીવનને ખરાબર સમજવાને તમે તમારા મનને સ્પષ્ટ કરી શકશો નહિ. કેમ્પનો હેતુ તમને અવકાશ આપવાનો મનને વિચાર કરવાની શક્તિ આપવાનો, ભૂતકાળનાં જાણાં દૂર કરવાનો, તમારી દરરોજની સ્થિતિમાંથી તમને છુટા કરવાનો છે કે જેથી તમને અવકાશ મળે, અને જીવનને ઉપયોગી બાબતો પર વિચાર કરવાને તમને વખત મળે. તમે સાંભળવા અને વિચારવા માટે ઘણું થોડો વખત કાઢો

છે. મારી સૂચના એ છે કે આ કેમ્પના પ્રસંગે તમારે વિચાર કરવાનો વખત કાઢવો જોઈએ, તમારા જીવન સંબંધી વિચાર કરવાને, અંતર દૃષ્ટિ ખીલવવાને તમારા જીવનના પ્રશ્નોની તપાસ કરવાને અને એકાંતમાં રહેવાની ભાવના ખીલવવાને તમને પુષ્કળ વખત મળશે. કેટલાકને એકલા રહેતાં ડર લાગે છે, પણ એકલા રહેવું તે કેવું સુંદર છે, તેનો તમને ખ્યાલ નથી. જ્યારે તમે જાતે વિચાર કરી શકશો જ્યારે તમે એકલાપણાની ભાવના ખીલવશો, ત્યારે લોકોનાં ટોળાં વચ્ચે રહેવાથી જે બળ તમને મળશે, તેના કરતાં એકાંતમાં તમને વધારે બળ મળશે; મારે કેમ્પજીવનનો ગંભીરતાથી લાભ લેવાને અવકાશ એ જરૂરની બાબત છે. આ ગંભીરતા સ્વાભાવિક હોવી જોઈએ. આ ગંભીરતા અમુક વખતે ધારણ કરી ખીજી વખતે મૂકી દેવાના ઓવર કોટ જેવી નથી. પણ તે ગંભીરતા સ્વાભાવિક, કુદરતી, ભવ્ય અને ઓજસ્વી હોવી જોઈએ. તે ગંભીરતા કંટાળો આપે તેવી નહિ પણ આનંદમય અને ખુશકારક હોવી જોઈએ. જે તમે આવા ગુણો લાવી ગંભીરતા ખીલવો તો તમારા દરરોજના જીવનના પ્રશ્નોનું નિરાકરણ કરવામાં તમને તે ઘણી મદદગાર થશે.

ઘણાં વર્ષોથી તમને ન મળ્યા હોય તેવા મિત્રો તમને મળે, તોપણ દિવસનો અમુક વખત તમારે એકલા રહેવાની ટેવ પાડવી જોઈએ. આ પાંચ દિવસોમાં બંને તેટલા કલાક જાતે વિચાર કરો. તે સમયમાં મન તથા હૃદય પ્રશ્નો પૂછશે, વિશાળ થશે, અને ક્યાં જવું તે શોધવાની પ્રબળ ભાવના પ્રકટશે.

તે પછી બીજી બાબત મૌન છે. હું આ તમારે વાસ્તેજ કહેતો નથી. લોકો ઘણી મીટીંગોમાં જાય છે, અને જરા પણ સમજ વિના પાછા આવે છે, અને પાછા ગંભીર રહેરે બીજી મીટીંગમાં જાય છે, અને જરા પણ સમજણ વિના તેમાંથી ખૂદાર નીકળે છે. આવા લોકોને જોઈને હું આ બાબતો તમને સૂચવું છું.

તમારે ક્યાં જવાનું છે, અને તે સાધ્ય જે સત્ય છે, જે સર્વને વાસ્તે છે, તે સાધ્ય તરફ જવાનો માર્ગ શો છે, તે તમારે જાતે શોધી કાઢવો જોઈએ. સાધ્ય પ્રાપ્ત કરવાને તમારે હમેશાં મીટીંગોમાં હાજરી આપવાની જરૂર નથી. હમેશાં વાતો કરવામાં અથવા લોકોથી બંધાયેલા રહેવામાં લાલ નથી. તમારે અવકાશ, મૌન અને એકાંત મેળવવાં જોઈએ.

તમારે તમારામાં સંસ્કૃતિનું મધ્યબિન્દુ બનાવવું જોઈએ, અને હું ધારું છું કે તમે બધા તે કાર્યમાં સહકાર કરશો. જો તમે ચારે બાજુએ લોકોનાં જીવન તપાસશો તો જણાશે કે તેમના વિચાર અને લાગણીને વ્યવહારિક જીવન સાથે કરો. સંબંધ નથી. તમારા વિચારો જાણે એક ચોરડામાં જુદા પડી જાય છે, અને ખૂદારની દુનિયામાં તમારું જીવન જુદું પડી જાય છે. આ કેમ્પ તમને તમારા વિચારો દરરોજના જીવન વ્યવહારમાં ઉતારવાનું શીખવશે.

આ કેમ્પનો હેતુ એ છે કે તમારા મનને સાચી સમજ આપવી કે જેથી તમારા વિચારોને તમે કાર્યરૂપે તમારા વ્યવહારિક જીવનમાં ઉતારી શકો. દાખલા તરીકે દયાનો સિદ્ધાંત વિચારો. તમે બધા વિચારો છો કે તમારાં

બાળકો તેમજ સ્ત્રી પ્રત્યે તમારે દયાથી વર્તવું જોઈએ. પણ ઘણાખરા મનુષ્યોની બાળતમાં તો તે સિદ્ધાંત માનસિક દુનિયામાં જ રહી જાય છે. તમે તેને દરરોજના જીવનમાં ઉતારતા નથી. તમારાં બાળકો, તમારો સ્ત્રીવર્ગ અને તમે પોતે વિકાસ પામી શકો તેવું યોગ્ય વાતાવરણ તમારે ઉત્પન્ન કરવું જોઈએ, તેની તમે દરકાર કરતા નથી. મારા કહેવાનો આશય એજ છે. તમારામાં આ પાંચ દિવસમાં એવી પ્રબળ ઈચ્છા જાગ્રત થવી જોઈએ કે જે ઈચ્છા જીવનમાં ઉતરે અને કાર્યરૂપે પરિણમે. તમારી પાસે મોટાં તત્ત્વજ્ઞાન છે, મોટા મોટા વિચારો છે. ભૂતકાળમાં મહાન ગુરૂઓ થઈ ગયા. પણ એ સર્વ કેવળ રૂઢીરૂપ થઈ ગયું છે, અને તેમનાં શિક્ષણો તથા તત્ત્વજ્ઞાન કેવળ પુસ્તકોમાં છે, પણ તમારા જીવનમાં નથી.

જો આ કેમ્પ તમે વિજયી ન બનાવો તો દોષ તમારો પોતાનો છે. તમે અહીં આવવાને ઘણું ખર્ચ કર્યું છે. તમારે ઘણો ભોગ આપવો પડ્યો હશે. એક મારો મિત્ર છ અઠવાડિયાં સુધી પગે ચાલીને બ્રહ્મગેરીઆથી ઓમેનની તારક પરિષદમાં ભાગ લેવા આવ્યો હતો. તમે પણ તેવાજ મોટા ભોગ આપીને અત્રે આવ્યા હશે. અને જો તમે તમારા મનમાંથી જે સંતોષવૃત્તિ મન તથા હૃદયને ઉદ્ધાત્રીને મારી નાખે છે તેને દૂર કરવાનું શીખો નહિ, તો તમે સત્ય કદાપિ શોધી શકશો નહિ, તેમજ પૂર્ણતા-વ્યક્તિગત અનુપમતા પ્રાપ્ત કરી શકશો નહિ; અને તમારો પોતાનો વિકાસ અટકી જશે.

તમારા દરરોજના જીવનમાં સંસ્કૃતિ આપનાર બળ તરીકે આવી કેમ્પોનો પ્રભાવ પડવો જોઈએ. આવી કેમ્પોમાં ભાગ લીધા પછી તમારા જીવનમાં તમે જુદા લાગવા જોઈએ. તમે તમારા સ્થુળ જીવનમાં તમારા મનના તથા તમારા હૃદયના વલણમાં જુદા બની જવા જોઈએ. તમે સાચી સમજની રૂબરૂમાં જોઈ શકો છો, તમે તમારા સાધ્યની સમીપમાં જોઈ શકો છો, તેથી તમારામાં તે મહત્તાનો, તે સાચી સમજનો અમુક ભાગ સ્થાપિત થયો હશે. તેથી જ્યારે તમે આ કેમ્પ છોડી જશો ત્યારે લોકોને લાગશે કે તમે જાતે પોતાની સમજદારી તમારા શોક અને તમારા દુઃખદારી સાધ્યને શોધી કાઢ્યું છે અને તમારામાં તેની સ્થાપના કરી છે.

તમે અમુક વસ્તુઓમાં માનો છો. તમારા બધામાં લક્ષિતભાવ છે. પણ એમ તો ઘણાકને માન્યતાઓ તથા લક્ષિતભાવ હોય છે. તમારો લક્ષિતભાવ તેમજ તમારી સમજ બીજાઓના કરતાં કયી રીતે જુદી પડે છે ? તમારા દરરોજના જીવનમાં, તમારા વિચારોમાં તેમજ તમારી લાગણીઓમાં તમારી લક્ષિત અને સમજને કેવી રીતે ઉતારો છો ? અંધારા કિનારા પર દીવાદાંડી તેની પાસે થઈ પસાર થનારા બહાણોને ચેતવણી આપવાનું કામ કરે છે, તેમ તમે કયી રીતે દીવાદાંડીનું કામ કરો છો ? તમે સામાન્ય લોકગણને કેવી રીતે મદદ કરો છો ? તેજ મહત્વની વસ્તુ છે, આકી તમે કયાં નામો આપો છો અથવા કયા આંદ પહેરો છો, તે બીનમહત્વનું છે. તમે કયી રીતે મદદ કરો છો, તેજ મહત્વનું છે. અને જો તમને સત્યનું ધરાબર દર્શન

થયું હોય, અને જો તમે સાધ્યને તમારા હૃદયમાં સ્થાપિત કર્યું હોય તો તમે સાચી મદદ કરી શકો.

કેમ્પ પ્રસંગે મારા સાંજના વ્યાખ્યાનો દરમ્યાન હું તમારી સંમુખ તમારી પોતાનીજ ઇચ્છાઓ મૂકવા માગું છું કે જેથી તમે જાતે જોઈ શકો અને વિચાર કરી શકો, અને તમારા મન તથા હૃદયમાં સાધ્યને સ્થાપિત કરી શકો; અને જોકે કેમ્પના દિવસો એ પવિત્ર દિવસો છે છતાં તમારા જીવનમાં ઢીલાપણું આવવું જોઈએ નહિ. તેનો અર્થ એજ કે તમારું ચારિત્ર શિથિલ બનવું જોઈએ નહિ.

કારણ કે સદાચાર જ્યારે જીવનમાં ઉતરે છે, ત્યારે ધર્મિષ્ઠપણું ગણાય છે. જો સદાચાર ન હોય, જો નિષ્પક્ષપાત વિચાર ન હોય, જો પ્રેમમય તથા સંયમિત લાગણી ન હોય તો ધર્મિષ્ઠપણું આપણી પાસેથી ચાલ્યું જાય છે. તે ધર્મિષ્ઠપણું સ્થાપવાને-મન તથા હૃદયની શુભવૃત્તિ સ્થાપવાને દરરોજના જીવનમાં સદાચારની જરૂર છે. સદાચારનો શો અર્થ થાય છે, તે સંબંધમાં હું વિગતમાં ઉતારવા માગતો નથી. મારા કહેવાનો ભાવર્થ શો છે, તે તમે સારી રીતે સમજો છો-તમે કેવી રીતે બેસો છો, તમે કેવી રીતે ચાલો છો, તમે કેવી રીતે પોશાક પહેરો છો, તમારું મન કેવી રીતે શુદ્ધ થાય છે, તમારું હૃદય કેવી રીતે ઉચ્ચ થાય છે-આ બધી બાબતો સદાચારમાં આવી જાય છે; અને જ્યારે તમે સદાચારને તેના વિશાળ અર્થમાં સમજો છો, ત્યારે તમે ધર્મિષ્ઠપણાને સમજો છો; અને સાચી સમજ એટલે તમારા હૃદયમાં ધર્મિષ્ઠપણાને ઉતારવું તે.

હવે આપણે મૂળ બાબતપર આવીએ. આચી સ્વમજ મેળવવાને વાસ્તે તમારા વિચારો નિષ્પક્ષપાતી, બદ્ધમત વિનાના અને સ્વતંત્ર હોવા જોઈએ. આવા વિચારો ખીલવવાને તમને અવકાશ હોવો જોઈએ અને આ દિવસોમાં તમને અવકાશ મળશે. તે અવકાશનો સદુપયોગ કરવાને તમારે એકાંત મેળવવું જોઈએ અને એકાંત વાસ્તે તમારે મૌનની જરૂર છે.

છેવટે હું તમને એ બતાવવા માગું છું કે પ્રત્યક્ષ સૌંદર્ય પ્રત્યેના પ્રેમની સમીપમાં પૂર્ણતા રહેલી છે ! તેનો અર્થ એ છે કે તમારી આસપાસ સુંદર અને મનોહર વસ્તુઓ હોવી જોઈએ અને તે સુંદરતા તમારા પોતાના પર આધાર રાખે છે.

આખી દુનિયામાં આવી કેમ્પોમાં સુંદરતાની ભાવના ખીલવવી એ આપણું એક મહાન કાર્ય થશે.

આવતે વર્ષે હિંદમાં બે કેમ્પો ભરાશે, એક ઉત્તરમાં અને એક દક્ષિણમાં. મદનપદ્મીમાં આપણે પુરતી જગ્યા ખરીદી છે, અને આ સ્થળની આસપાસમાં અમુક જમીન ભાડે લેવાનો વિચાર કરીએ છીએ. આ કેમ્પો પ્રત્યક્ષ સુંદરતાના નમુના રૂપ થાય એવી બનાવવા માગીએ છીએ, કે જેથી કરીને તમે સુંદરતા સુંદરતાને ખાતર જોઈ શકો, તમે જ્યાં જાઓ ત્યાં સુંદરતા જોઈ શકો, અને તમે સુંદર સ્વભાવ ખીલવી શકો. જો તમે સુંદરતાની કદર બુઝી શકો તો તમે સુંદરતા ખીલવી શકો; અને આપણે પાછા તે

સનાતન નિયમ ઉપર આવીએ છીએ કે કોઈ પણ વસ્તુ સમજવાને તમારામાં મહત્તા હોવી જોઈએ.

હે મિત્રો ! મને જીવન ઘણુંજ રસમય લાગે છે, હું મોજશોખ કે ખુશામતના ઘેનમાં પડ્યો નથી, મને તે વસ્તુઓની ઇચ્છા નથી. કારણકે મને જીવન ઉત્સાહપૂર્ણ લાગે છે અને હું જ્યાં જઈ છું ત્યાં મને શીખવાનું મળે છે. હું આ વ્યાખ્યાન પૂર્ણ કરું તે પૂર્વે જેઓ જીવનને નવી રીતે સમજવા માગતા હોય, તેમને પ્રોત્સાહન અને મદદ આપવાને હું માગું છું. નવી સમજ પ્રાપ્ત કરવાને તમારે જુદા જુદા પડદાઓ દૂર કરવા જોઈએ. ભૂતકાળમાં એકઠા કરેલા વિવિધ ઢગલાઓને તમારે દૂર કરવા જોઈએ. તમારે આજથી નવી સ્લેટ હાથમાં લેવી જોઈએ અને તમારાં મન તથા હૃદય ઇચ્છે તેજ બાબતો તે પર લખવી જોઈએ. સુખની પ્રાપ્તિનો આધાર તમારી ઇચ્છાપર રહેલો છે. તમારા દરેકમાં જે સુખ રહેલું છે તે મેળવવાનો આધાર તમારી ઇચ્છાપર રહેલો છે. સાચી સમજ પ્રાપ્ત કરવાને તેમજ તે સાધ્ય મેળવવાને માટે તમારામાં પ્રબળ જ્વલંત ઇચ્છા હોવી જોઈએ કે જે ઇચ્છા દુઃખમાંથી શોકમાંથી અને અનુભવમાંથી પ્રકટે છે.

હું આશા રાખું છું કે આ થોડા દિવસોમાં તમે તદ્દન નવા બની જશો અને બીજાને મદદ કરવાની શક્તિ વાળા તેમજ અંધકારમાં રહેનારાઓને પ્રકાશ અને સમજ આપવાવાળા મહાન મનુષ્યો તમે બની જશો*



* ૧૯૨૮ના ફેબ્રુઆરીમાં બનારસમાં સ્ટારકેમ્પ પ્રસંગે આપેલું પ્રારંભનું વ્યાખ્યાન.

મુક્તિનું દ્વાર.

(એડે ક્રિસ્તામાં ૧૯૨૭ માં આપેલું એક વ્યાખ્યાન.)

તમે મને સાંભળો છો, તેમાંથી કેટલાકના મનમાં એવો વિચાર આવ્યા કરે છે કે કોઈક અન્યથા રીતે હું તમારા ભવિષ્યને દોરી તમને મુક્તિ આપી દઈશ; હું કોઈક વિચિત્ર રીતે તમને એવો એક મંત્ર આપી દઈશ કે જેથી તમે દુઃખ અને દીલગીરીમાંથી મુક્ત થઈ જશો.

કેટલાકને એમ પણ લાગે છે કે તેઓ દરરોજ સવારે મારાં વ્યાખ્યાનો સાંભળે છે, તેથી તેમના કપાળ ઉપર હું એવો એક સીકકો લગાવી દઈશ કે જેથી બીજાઓ જેઈ શકે કે તેઓ એડે ક્રિસ્તામાંથી આવેલા છે. જે તમારામાંના કોઈનો પણ આવો ખ્યાલ હોય તો તમે મોટી ભૂલ કરો છો.

તમે મને સાંભળો છો, તેથી તમને મુક્તિ મળી છે, એવો વિચાર કરવો એ એક જાતની લાલચ છે. પણ મુક્તિ આપવી એ મારા હાથમાં નથી. હું તો એક દ્વાર છું કે જે દ્વારા તમે, જે મુક્તિની ઇચ્છા કરો છો, તે મુક્તિને જેઈ શકો. ઉત્પન્ન કરવાની, દુઃખ ભોગવવાની, સુખી થવાની શક્તિ તમારા પોતાના હાથમાં છે.

દુઃખ, શોક અને ખુશાલીના પરિણામ રૂપે તમારામાં જે વાસનાઓ જન્મે, તે વાસનાઓને તમે જે પળે કાઢી નાખી શકો, તે પળે તમે જે દ્વાર મુક્તિ ભણી લઈ બચો છો, તે દ્વારમાં પ્રવેશ કરો છો. તે વખતે મુક્તિ એ શું,

તે તમે સમજી શકો છો, પણ જ્યાંસુધી તમે બંધનમાં છો, જ્યાંસુધી તમે વાસનાઓ, વિકારો અને તરંગોના પાશમાં જકડાયેલા છો, ત્યાં સુધી જેને મુક્તિ કહેવાય છે તેની દુનિયાના ઉમરા ઉપર તમે ઉભા છો. જ્યાં સુધી શંકાઓ, ચિંતાઓ અને પ્રશ્નો તમારા હૃદયમાં છે, ત્યાં સુધી મુક્તિ લાગી લઈ જનાર દ્વારના ઉમરા ઉપર તમે ઉભા છો. આનો અર્થ એમ નથી કે તમારામાં શંકાઓ, ચિંતાઓ કે પ્રશ્નો ન હોવા જોઈએ-તે તમારામાં હોય, તમારે બધી બાબતો તપાસવી જોઈએ-પણ મુક્તિ લાગી લઈ જનાર દ્વારમાં તમે પ્રવેશ કરો, તે પૂર્વે આ બધી બાબતો તમારામાંથી ચાલી ગયેલી હોવી જોઈએ. કારણ કે મુક્તિ એ શાંતિનો માર્ગ છે.

અને જો તમે એક પછી બીજી વસ્તુઓની પાછળ લમતા પતંગીઆની માફક અસત્ય વસ્તુ પાછળ લમતા હો, અને આ રીતે સુખ અને મુક્તિનાં સાધનો શોધી કાઢવા તમે પ્રયત્ન કરતા હો, તો તમે બીનજરૂરનું કર્મ બાંધો છો, અને તમે શોક, દુઃખ અને આંતરયુદ્ધમાં પસાર થઈ નવું કર્મ ઉત્પન્ન કરો છો.

માટે પ્રથમ જરૂરની બાબત એ છે કે તમે બધી વાસનાઓ દૂર કરો, કારણ કે તમે શાંતિનો માર્ગ-જે મુક્તિનો માર્ગ છે ત્યાં પહોંચો તે પહેલાં હુંપણાથી તમારે મુક્ત થવું જોઈએ. તમારે બધી વસ્તુઓનો-તમારી માન્યતાઓનો, તમારા દેવોનો અને તમારી બાકી માન્યતાના ઉપદેશકોનો ત્યાગ કરવાને શક્તિમાન થવું જોઈએ,

તાજ તમે મુક્તિ લાણી લઇ જનાર દ્વારમાં પ્રવેશ કરી શકશો.

પણ આમ કરવું એ મારા હાથમાં નહિ, પણ તમારા હાથમાં છે. મેં તમને કહ્યું કે હું તો એક દ્વાર છું કે જેમાં થઇ તમે મુક્તિ લાણી જઈ શકો, અને જો કે દરરોજ સવારે તમે મારી પાસે બેસો છો, તે છતાં મને લય લાગે છે કે તમારાં મન તથા તમારાં હૃદય ઘણે દૂર હોય છે. કારણ કે જે બાબતો હું તમને કહું છું, તેનો તમને, તમારા હૃદયને તથા તમારા મનને માફક આવે તેવો અર્થ તમે હમેશ કરતા હો છો. તમારે તેનો નવો અર્થ કરવો જોઈએ, અને તેનો અર્થ એટલોજ કે તમારું મન સ્વચ્છ અને તમારું હૃદય શાન્ત હોવું જોઈએ. બીજી રીતે કહીએ તો તમારે વારુનાઓનો અને ચિંતાઓનો ત્યાગ કરવો જોઈએ. જો તમારે મુક્તિના દ્વારમાં દાખલ થવું હોય તો હું ઈચ્છું છું કે તમારે ઉપરની બધી બાબતોનો ત્યાગ કરવો જોઈએ. તમારે બધી પદ્ધતિઓનો, તેમજ અમુક રીતે વિચાર કરવાની પદ્ધતિનો ત્યાગ કરવો જોઈએ, અને જે વિશ્વવ્યાપી વિચાર તે દ્વારની પેલી બાજુએ છે, તે વિચારમાં સ્થિર થવું જોઈએ. તમે એકજ જગ્યામાં મુક્તિ મેળવી શકો નહિ. તમે એકજ પળમાં શાંતિ પ્રાપ્ત કરી શકો નહિ. ચાલુ પ્રયત્નથી ચાલુ હૃદયની શંકાઓ અને તેના જવાબોથી, અને ચાલુ માગણીઓથી તમે એવો બગીચો તૈયાર કરો છો કે જેમાં શાન્તિનું વૃક્ષ ઉગવા પામશે.

ઘણા વર્ષોથી મેં તો બધી વસ્તુઓ સામે—ફીડીઓ સામે, મનુષ્યકૃત નિયમો સામે, શુષ્ક તત્ત્વજ્ઞાનો સામે

બળવો-ઉઠાવો છે, કારણ કે તે બધાથી મને સંતોષ થયો નહોતો; તેથી મને સ્વસ્થતા શાંતિ અને ચોક્સતા મળ્યાં નહિ. પણ હવે મને શાંતિ મળી છે. હવે હું પોતે શાંતિરૂપ થયો છું, તેથી જો મારાથી બને તો મેં પ્રાપ્ત કરેલી નિશ્ચયતાની ભાવના, સ્વસ્થતાની ભાવના અને શાંતિની ભાવના તમને જણાવવા અને આપવા માગું છું. કારણ કે જો તમારામાં શાંતિ નહિ હોય તો તમે બહારની દુનિયાને ખાત્રી કરાવી શકશો નહિ, તેમજ બીજાને મદદ કે દીલાસો આપી શકશો નહિ. તમારી અંદર અને તમારી આરે બાબુએ ક્ષણિક સુખો, દુઃખો, શોક, નજીવી બાબતો, અને ચિંતાઓ આવી રહેલાં છે. જ્યાંસુધી તમે તેના પર જય ન મેળવો, જ્યાં સુધી જે મુક્તિ તમારીજ અંદર રહેલી છે તેની તમને ખાત્રી ન થાય, જ્યાં સુધી મુક્તિ ભણી લઈ જનારા દ્વારની તમને ખાત્રી ન થાય, જ્યાં સુધી તમને પોતાના બળમાં વિશ્વાસ ન આવે ત્યાં સુધી તમે ચિંતા-અસ્ત રહેશો, ત્યાં સુધી તમે દુઃખી થશો, અને તમારા હૃદયમાં ચાલુ ખંડ ચાલ્યા કરશે; અને તેમ થવુંજ જોઈએ, કારણ કે હૃદયના બળવા વિના, આંતર યુદ્ધ વિના અને શોધ કરવાની વૃત્તિ વિના, મુક્તિ ભણી લઈ જનારા દ્વારને તમે શોધી શકશો નહિ. મુક્તિ બહારથી નહિ પણ અંદરથી આવે છે, અને હું ભાર દઈને તે બાબત ઉપર તમારું ધ્યાન ખેંચવા માગું છું; કારણ કે તમે બીજાઓને બદલાવવાને, અને તમારી ઈચ્છાશક્તિ પ્રમાણે તેમજ તમારી ખાસ વૃત્તિઓ પ્રમાણે બીજાઓના વિચારો દોરવાને ઇચ્છો છો. હું પણ ઈચ્છું છું કે હું તમારા હરેકમાં મારી બાતને

પ્રતિબિંબિત કરી શકું, કારણ કે પછી તમે આવતી કાલે મુક્તિ મેળવી શકશો-ના, આ પળે મેળવી શકશો-પણ મારામાં ગમે તેટલી ભાવના, પ્રેમ કે સ્નેહ હોય તો પણ એમ બની શકતું નથી. સઘળી વસ્તુઓમાંથી મારી જાતથી પણ, છુટા થવાને તમારામાં પ્રબળ ભાવના હોવી જોઈએ કે જેથી તમે જહાર જઈને જે લોકો દુઃખની જાળમાં સપડાયેલા હોય તેમને સ્વતંત્ર-મુક્ત બનાવી શકો.

આ બાબત હૃદયમાં રાખી, તમે કેમ અને કેવી રીતે મુક્તિના દ્વાર આગળ આવવા માગો છો, એ હું જાણવા માગું છું; કારણ કે ખાલી નહિ પણ ભરેલા હાથ, હૃદય અને મન સાથે તમારે આવવું જોઈએ. દાખલા તરીકે, જ્યારે તમે મંદિરે જાઓ છો, જ્યારે તમારી અંદર રહેલા સત્યની બાહ્ય આકૃતિને પૂજો છો, તમે પુષ્પ લઈ જાઓ છો, અને તમે ધૂપ સળગાવો છો, ત્યારે તમે અનેક બાહ્ય વસ્તુઓથી ભરેલા હો છો. તેજ રીતે તમે જ્યારે મુક્તિના દ્વાર આગળ આવી પહોંચો, ત્યારે તમારાં હૃદય તથા મન ભૂતકાળની જાંઠગીઓના, ભૂતકાળની ઇચ્છાઓના, અને ભૂતકાળની ભાવનાઓના અનુભવોથી ભરેલા હોવા જોઈએ. અમુક અંશે તમે કાંઈ પ્રાપ્ત કરેલું હોવું જોઈએ; અને મોટે ભાગે તમે કાંઈક નાશ કરેલું હોવું જોઈએ, તેમજ ભૂતકાળમાં પોષેલી ઘણી બાબતો તમે પાછળ મૂકેલી હોવી જોઈએ. સ્વાભાવિક રીતે સાધ્યની પ્રાપ્તિ વાસ્તે મનુષ્યોને અનેક જન્મો લાગે છે; અને હું જોઈ શકું છું કે મુક્તિનું દ્વાર જ્યાં શાંતિ છે, જ્યાં ચોક્સતા છે, અને જ્યાં શંકાની છાયા

પણ નથી, ત્યાં પહોંચવાને મને ઘણા જન્મ થયા છે, અને તમારામાંથી જેઓ થોડી પળોમાં મુક્તિ મેળવવા ઇચ્છે છે, તેઓ નિરાશ થશે.

તેમાં ઉતાવળનો કે વખત ચાલ્યા જવાનો પ્રશ્ન નથી; કારણ કે જો તમારામાં પ્રબળ ભાવના હશે, તો વખત જેવી વસ્તુ રહેતી નથી.

આ મુક્તિ મેળવવાના, -શાંતિના માર્ગભણી લઈ જનારા દ્વારમાં પસાર થવાના-ઘણા માર્ગ છે. હું તો દાખલા તરીકે આ દ્વારની ઉપમાનો ઉપયોગ કરું છું. વસ્તુતઃ એવું કાંઈ દ્વાર નથી. તમારા મગજમાં કોઈ સ્થળે દ્વારની અથવા દ્વારની પેલીપારના માર્ગની કલ્પના કરતા ના. તે દ્વાર તમે પોતે છો, તે દ્વાર હું પોતે છું. જે પળે તમે તે દ્વારમાંથી પસાર થશો, જે પળે તે દ્વાર જે તમારી અંદર છે, અને જે તમે પોતે ઉઘાડી શકો છો, તેનો તમને સાક્ષાત્કાર થશે, તે પળે તમે મુક્તિના માર્ગનું પ્રથમ પગથિયું લીધું છે. મેં આ મુક્તિની ઇચ્છા કરી છે, અને મેં તે મુક્તિ મેળવી છે. કારણ કે કોઈ પણ વસ્તુથી મને સંતોષ થયો નહિ, મને તૃપ્તિ થઈ નહિ. મને શોકના પ્રસંગો હતા, મને ઘણા ઉપભોગના પ્રસંગો હતા, પણ તે કશાથી મને સંતોષ થયો નહિ. જે શાંતિને જગત શોધે છે, અને જે શાંતિ પ્રાપ્ત કરવાની હતી, તે શાંતિ મારા પોતાનામાં છે, એવું મને જણાયું નહિ, ત્યાં સુધી મને સંતોષ થયો નહિ. જ્યાં સુધી મને શાંતિ મળી નહિ, તે શાંતિનું જ્ઞાન પ્રાપ્ત થયું નહિ, ત્યાં સુધી હું મુક્ત થયો

વહતો. પણ મારા હૃદયમાં તે દાર મેં એકવાર જોયું ત્યારે હું બધી વસ્તુઓ ફેંકી દેવાને, મુક્ત થવાને અને જાતે શાંતિનો માર્ગ થવાને શક્તિમાન થયો.

તો તમારે પણ મુક્તિના દાર આગળ આવી પહોંચવું જોઈએ. આ મુક્તિનું દાર હું છું અને તમે પોતે છો. આપણે બધા એકજ માર્ગ પર છીએ. તમારે તે દાર આગળ આવી તે ઉઘાડવું જોઈએ. હવે તે ઉઘાડવાના અનેક માર્ગ છે. કાંતો તમે મુક્તિ વાસ્તેની પ્રબળ ભક્તિથી ઉઘાડી શકો, અથવા બધી ઇચ્છાઓ પર જય મેળવી શકે તેવી તીવ્ર ઇચ્છાથી તમે તે ઉઘાડી શકો, અથવા કશાથી પણ સંતોષ ન પામે અને જે ઉપર ઉપરના આનંદથી શાંત ન થાય કે જીતાય નહિ, તેવા શોકદ્વારા તમે તે ઉઘાડી શકો, અથવા જે અસાધારણ સુખ તમારા આખા સ્વભાવમાં વ્યાપી ગયું હોય અને જે સુખ તમે ખીજાઓ સાથે વહેંચવાને ખુશી છો, તે સુખ દ્વારા ઉઘાડી શકો અથવા જ્યારે તમારામાં ખીજાઓનો ઉદ્ધાર કરવાની, ખીજાઓને તે શાશ્વત સુખ આપવાની પ્રબળ વૃત્તિ કે ભાવના જાગ્રત થશે, ત્યારે તમારામાં તે મુક્તિ ભણી લઈ જનાર દાર ઉઘાડવાની અને તેમાં દાખલ થવાની શક્તિ આવશે.

અથવા તમે જગતની અનેક પ્રકારની સમૃદ્ધિ મેળવી હોય, અથવા જગતમાં કોઈ પદવી કે સત્તા મેળવી હોય, અને તમે આ પ્રમાણે સ્થૂળ પદાર્થોના શિખરે પહોંચી તમારી જાતને કહી શકો કે “આની પણ પેલી પાર કાંઈક હોવું જોઈએ. આ બધી જડ વસ્તુઓની પેલી પાર

કોઈક અદ્ભુત અને સુંદર વસ્તુ તરફ લઈ જનારે દ્વાર હોયું જોઈએ.”

અથવા જગતના જ્ઞાનથી,—તેમજ પુસ્તકો, વિજ્ઞાન, તત્ત્વવિદ્યા તથા ધર્મો જે આપી શકે તે—જ્ઞાનથી સંતોષ પામી તમે તે મુક્તિના દ્વારને હજી શોધી શકો છો. અથવા ખરૂં કહાપણ મેળવી તમે તમારી આસપાસ પુષ્કળ દુઃખ અને શોક જુઓ છો, અને તેમાંથી તમે મુક્ત થવા માગો છો. જો તમારામાં આમાંની કોઈ પણ ઇચ્છા પ્રબળ અને અસરકારક હશે, તમારા સમગ્ર જીવનમાં ધબકતી હશે, તો તમારે વાસ્તે તે દ્વાર ઉઘડી જશે. પણ જો તમારી ઘુંટણ નિર્બળ હશે, તમારા હાથ ખાલી હશે, જો તમે ખીનઓથી દોરાવા માગતા હશે, તમારામાં રહેલું મુક્તિનું દ્વાર તમારે વાસ્તે ખીજો ઉઘાડે તેમ તમે આશા રાખતા હશે, તો તમે હજી ખૂદારની દુનિયામાંજ છો કે જ્યાં તમે તમારી વાસનાઓથી ખેંચાઈ જાઓ છો.

માટે તમારે મારી પાસે અથવા આ મુક્તિના દ્વાર પાસે ખરા અનુલવ સાથે—ખરા જ્ઞાની બનીને—આવવાનું છે. ખરૂં જ્ઞાન એ અનુલવનું પરિણામ છે; અને જ્યારે તમે તે રીતે આવશો, ત્યારે તમને ખરી રીતે જણાશે કે જે દ્વારને તમે તમારી ખૂદાર ઘણે દૂર આવેલું માનતા હતા, તે તમારી પોતાની અંદર છે. તે કમળની માફક ત્યાં આવેલું છે, અને તેમાં જગતની સુગંધ, રસ અને લવ્યતા રહેલાં છે.

મુક્તિનું દ્વાર જે હું પોતે છું, તે દ્વારમાં કેવળ

તમારે ડોકીઆં કરવાનાં નથી, કેવળ તેને જોઈને એસી રહેવાનું નથી. તમારે તે પ્રમાણે જીવન ગાળવું જોઈએ. તમારે તેના લાગ રૂપ થઈ જવું જોઈએ. બીજા શબ્દોમાં કહીએ તો તે મુક્તિને તમારા હૃદયમાં તમારે સાથે લઈને ફરવું જોઈએ કે જેથી તે મેળવીને તમે તમારા મિત્ર તરીકે તેની સાથે સદા રહી શકો, કારણ કે તે મુક્તિ કદાપિ નિસ્તેજ થતી નથી, તેમજ બદલાતી નથી.

તેથી હું તમને પુછું છું-અને આ પ્રશ્ન તમને દરેકને લાગુ પડે છે-તમારે આ પ્રશ્ન બીજાને પુછવાનો નથી, પણ તમારી જાતને લાગુ પાડવો જોઈએ-કે તમે કંવી રીતે આ દ્વાર આગળ આવી પહોંચ્યા છો ?

તમે તે દ્વાર આગળ ક્યાં પુષ્પોની ભેટ લાવો છો કે જે ભેટ તમારી આંતર પ્રબળ ભાવનાનું બાહ્ય સ્વરૂપ હોય ?

જગતમાં એટલું બધું દુઃખ, એટલી બધી દીલગીરી અને એટલી બધી વેદના છે કે આ દ્વારનું થોડું પણ જ્ઞાન આપણામાંથી જેમને હોય, તેમણે દુનિયામાં જઈ બીજાઓને જ્ઞાન અને મુક્તિ આપવાં જોઈએ.

તે કારણથીજ મારામાં જીવન છે, તેથી મને આનંદ થાય છે, અને તેથીજ દરરોજ હું પ્રવૃત્તિ કરી રહ્યો છું. મને હવે મુક્તિ મળી છે, અને શાંતિ મળી છે. તેથી જો તમને મારા વચનમાં વિશ્વાસ હોય તો માનજો કે બીજા લોકોને સુખી કરવાની, બીજા લોકોને મુક્તિ આપવાની, અને જેઓ ચિંતામાં, શોકમાં

અને દુઃખમાં છે, તેમને મુક્તિનું દ્વાર કે જ્યાં શાંતિ અને સ્વસ્થતા છે, જ્યાં માર્ગજ શાંતિરૂપ બની રહે છે, અને જ્યાં માર્ગજ બધી વસ્તુઓના ક્ષણ રૂપ બની જાય છે, તે દ્વાર લાણી લોકોને દોરવાની, મારામાં બધો વખત તીવ્ર લાવના વર્તે છે. કારણ કે ત્યાં દરરોજ ઉંચે ચઢવાનાં પગથિયાં નથી, તે તો બધી વસ્તુઓના અંતરૂપ છે. ત્યાં આધ્યાત્મિક પ્રગતિનાં પગથિયાં નથી. ત્યાં બધી વસ્તુઓનો અંત આવે છે, અને મનુષ્ય શાંતિના માર્ગ સાથે એક રૂપ થઈ જાય છે. અને દરેક પ્રસંગે જ્યારે જ્યારે હું તેનો વિચાર કરું છું—અને હું ઘણીવાર વિચાર કરું છું—તે વખતે હું લોકોને મુક્ત કરવાને, લોકોને તે દ્વાર ખતાવવાને અને આ મુક્તિ તેમને આપવાને માગું છું. મેં જય મેળવ્યો છે, અને મેં મુક્તિ અને શાંતિ શોધી કાઢી છે, તેથી સ્વાભાવિક રીતે હું તે તમને આપવા માગું છું. તેથી સ્વાભાવિક રીતે તે દ્વાર ઉઘાડવા માગું છું કે જેથી થોડી વારને વાસ્તે ઢંકાર્થ ગયેલી સત્યતા તમે જોઈ શકો. તમારે તે મુક્તિના—તે સત્યના લકતો અને શિષ્યો થવું કે જેથી તમે બધી વસ્તુઓનો ત્યાગ કરી શકો, અને બધી વસ્તુઓને તે એક પ્રબળ લાવનાને મદદ કરનારી બનાવો.

આ લાવના એટલી જવલંત તમારામાં હોવી જોઈએ કે જેથી તમારી બધી વસ્તુઓને—તમારાં દુઃખોને, તમારા શોકના પ્રસંગોને, તમારી ચિંતાઓને, તમારી ક્ષુદ્ર બાબતોને તમારી અદેખાઈને, અને તમારા ક્રોધને—આ એક મુખ્ય સાધ્યની પ્રાપ્તિનાં સાધનો તમે બનાવી શકો.

એક ગરીબ મનુષ્ય લક્ષ્યાધિપતિ થવાને માગે છે, તેનો વિચાર કરો. જેને પોતે જગતમાં સુખનું મોટામાં મોટું સાધન ગણે છે તે ધન મેળવવાની, ધન એકઠું કરવાની એકજ પ્રબળ ઇચ્છા છે. તેથી તે પાછળજ પોતાનું ચિત્ત ચોંટાડે છે, અને તેથી પોતાને સ્વતંત્ર બનાવી સુખ આપી શકે, એવા લાખો રૂપીઆ મેળવવા માટે તે પોતાના દૃષ્ટિ બિન્દુઓને, અને પોતાની ઇચ્છાઓને વિશાળ બનાવે છે. તેથી જો તેનામાં આ પ્રબળ ઇચ્છા હોય તો તેણે વિશાળ દૃષ્ટિબિન્દુ રાખવું જોઈએ. પોતાની શક્તિઓનો પુરતો ઉપયોગ કરવો જોઈએ. તેનામાં બહુજ શક્તિઓ અને આગળ વધવાની કુનેહ હોવી જોઈએ કે જેથી અમુક મર્યાદિત વખતમાં તે પોતાના સાધ્ય બિન્દુએ પહોંચી શકે. તેથી તમારે દરેકે આ મુક્તિની ઇચ્છાને તમારા સાધ્ય તરીકે સ્થાપવી જોઈએ, અને બીજી બધી બાબતોને તે સાધ્યની મદદગાર બનાવવી જોઈએ. તમારી બધી વફાદારીઓ, તમારા બધા પ્રેમનાં સંબંધો, તમારા અંગત સ્નેહ સંબંધો-સાધ્ય પ્રાપ્તિ આગળ ગૌણ બની જવા જોઈએ કે જેથી તમે જાતે મુક્તિરૂપ થઈ જાઓ, ને પછી મુક્તિ તમારામાં જન્મશે.

જેવી રીતે મને મુક્તિ મળી છે તેવી રીતે મુક્તિ તમને એક વાર મળી જશે, એટલે તમે સાધ્ય બની જશો, તમે પોતેજ છેવટના બિન્દુરૂપ થઈ જશો, કારણ કે તેની પેલી પાર કંઈ વધારે નથી. મનુષ્યને જગતમાં સુખ અને મુક્તિ સિવાય બીજું શું જોઈએ છે? અને એક વાર તે

મળ્યા પછી બીજી બધી વસ્તુઓ ચાલી જાય છે. તમે પોતેજ સાધ્ય બનો છો, ઉત્પાદક બનો છો, અને બધી શોધોના, બધા વિચારોના અને બધી વસ્તુઓના અંતિમ સ્વરૂપ બની જાઓ છો. અને મેં તે મેળવ્યું છે, હું સાધ્ય છું, હું મુક્તિ છું--તેથીજ હું તે તમારી સાથે બેઠેલી લેવા માગું છું. હું તમને તે મુક્તિના ખરા શિષ્યો બનાવવા માગું છું, પણ તમારામાં તે પ્રાપ્ત કરવાની પ્રબળ ઇચ્છા હોવી જોઈએ. જે લોકોને મુક્તિની પ્રબળ ઇચ્છા હોય છે તેમને વાસ્તે જગતમાં કોઈ દર્શનો (Schools of thought) હયાત નથી, તેમને વાસ્તે કોઈ પુસ્તકો લખાયાં નથી; કારણ કે તેઓ બધી બાબતો પોતાની મેળે શીખે છે. જેઓ હજી શંકાશીલ છે, જેઓ હજી કાંકાં મારે છે, જેઓ શોક, દુઃખ, ચિંતા અને નજીવી બાબતોની ધમાલમાં પકડાઈ ગયા છે, તેઓ અમુક ચોપડીઓ વાંચે, તેઓ જ્યાં અમુક તત્ત્વજ્ઞાન શીખવાય છે, જ્યાં અમુક ક્રિયાઓ કરવામાં આવે છે, અને જ્યાં અમુક મર્યાદાઓ છે, તેવી સંસ્થાઓમાં જોડાય; પણ જેમને મુક્તિનીજ એક પ્રબળ ભાવના છે, તેમને વાસ્તે કોઈ પણ સંસ્થાની જરૂર નથી. જો તમે એવી સંસ્થામાં દાખલ થશો તો તમે તમારી જાતને અને તે પ્રબળ ભાવનાને ખોઈ બેસશો, અને તમે તે સંસ્થામાં બળવો ઉઠાવશો, કારણ કે તમે કોઈ પણ સત્તાના, તેમજ બીજા મનુષ્યોના વિચારોના પરતંત્ર નથી. તમારામાં એવી ભાવના હોવી જોઈએ કે જે બધી બાબતો તપાસે, અને તમારી તથા મુક્તિના પ્રબળ સુખની વચ્ચે જે કાંઈ આડે આવતું હોય તેનો નાશ કરે.

તમે અહીં છો તેટલો વખત હું ધાંડું છું કે તમે જે દાર ખુલ્લું છે તે દ્વારને-જે ખુલ્લો થયેલો દરવાજો શાંતિના માર્ગ બાણી લઈ જાય છે, તે દરવાજાને-કેટલેક અંશે જોઈ શકો છો. પણ તમે તે માર્ગને સ્પષ્ટતાથી અને મર્યાદા વિના સમજી શકો, -તે પૂર્વે તમારે તમારી આંખપરના ઇલ દૂર કરવા જોઈએ, તમારે તમારા હું-પણાનો નાશ કરવો જોઈએ, અને તમારી જાત સાથે સખત થવું જોઈએ. આ મર્યાદા તમારી પોતાની ઉભી કરેલી છે, તે શાંતિના માર્ગ પર આવેલી નથી. જ્યારે તમે તે દ્વાર આગળ આવી પહોંચો ત્યારે મુક્તિ અને સુખ આપી શકે, તેવો નવો વેષ ધરવાને તમારે તૈયાર રહેવું જોઈએ. સઘળી વસ્તુઓ જીને તમારે નમ્ર રૂપે આવવું જોઈએ. તમારે મુક્ત થવાને યાગ કરવો જોઈએ, શાંતિ બાણી લઈ જાય તે માર્ગ પર તમારે ચાલવું જોઈએ. જેવી રીતે મોતીની શોધમાં નીકળેલો કોઈ મનુષ્ય ઉંડા પાણીમાં ડુબકી મારે છે, જગત જેને કીમતી ગણે છે, તેવા એક નિરૂપયોગી મોતીને સાફ પોતાની જાંઘળી જોખમમાં નાંખે છે, તેવી રીતે તમારે મીતરમાં ઉંડા ઉતરવું જોઈએ, નગ્ન થવું જોઈએ, તમારી જાતને ભૂલી જવા તૈયાર થવું જોઈએ, અને તમારી જાતને ભૂલી જવાની તમારામાં હિમ્મત હોવી જોઈએ.

મને મુક્તિ અને અત્યંત સુખ પ્રાપ્ત થયું છે, વળી શાંતિનો માર્ગ છું, તેથી બીજાઓ તે માર્ગે પ્રવેશ કરે, તેમ હું ધન્ય છું. મારામાં ખરેખરો પ્રેમ છે, મારામાં કોઈનો ઉદ્ધાર કરવાની, લોકોને શોકમાંથી બચાવવાની

પ્રબળ ભાવના છે, તેથી લોકોને તે શિક્ષણ આપવાને હું પૃથ્વીના તળ ઉપર વિચરીશ.

તમારા હૃદયનાં દ્વાર ઉઘાડાં રાખો કે જેથી તમે મુક્તિમાં દાખલ થઈ શકો, અને જેથી તમે જાતે મનુષ્ય-જાતિના ઉદ્ધારક બની શકો, તેથી તમે ખૂબ જઈને જે લોકો દુઃખી અને શોકાતુર છે, તેમને બતાવી શકો કે તેઓની સ્વતંત્રતા, તેઓનું સુખ, તેઓની મુક્તિ તેમના પોતાના હાથમાં છે.

સમજપૂર્વકની વિચારક્રાંતિ.

સુખનું સામ્રાજ્ય અમુકને વાસ્તે નહિ પણ સર્વને વાસ્તે છે, અને જ્યારે નવું કર્મ બંધાતું અટકે છે, ત્યારે સુખના સામ્રાજ્યની પ્રાપ્તિ થાય છે, અને મનુષ્ય મુક્તિ મેળવે છે. કર્મને લીધે મનુષ્ય જન્મમરણના ચક્ર સાથે બંધાય છે. હવે જો આ ચક્રમાંથી મુક્ત થઈ ખરું સુખ પ્રાપ્ત કરવું હોય તો કર્મ શી રીતે બંધાય છે, અને તેનાથી શી રીતે મુક્ત થવાય છે, તે આપણે જાણવું જોઈએ. જન્મ-મરણના ચક્રના આરા દુઃખ અને ચિંતાના બનેલા છે. આપણે જાણવું જોઈએ કે નવાં કર્મો બાંધવાનું આપણા હાથમાં છે, તેમજ તે નહિ બાંધવાનું અને આ રીતે જન્મ-મરણના ચક્રને અટકાવવાનું કામ પણ આપણી સત્તામાં છે. એક જીવંતીમાં મનુષ્ય એક ગરીબ લીખારી હોય, અને તે પોતાનાં શુભ કાર્યોથી બીજા લવમાં મોટા રાજા તરીકે જન્મે. એક લવનો નિર્ધન મનુષ્ય બીજા લવમાં મોટો ધનિક બને, અને ધનિક મનુષ્ય નિર્ધન બને. જન્મમરણનું ચક્ર ચાલ્યાં જ કરે છે. જેને મુક્તિનો ખ્યાલ આવ્યો છે, તેને વાસ્તે તે ચક્ર બંધ થઈ જાય છે.

જ્યાં સુધી હુંપણું છે ત્યાં સુધી કર્મ છે. જો હુંપ-ણાને તમે નાશ કરી શકો તો જન્મમરણનું ચક્ર બંધ થઈ જાય છે, અને તમે મહાત્માપદે પહોંચો છો. મનુષ્ય જેવું વાવે છે તેવું લણે છે. મનુષ્યના અજ્ઞાની વિચારો, મૂર્ખતા-ભરી લાગણીઓ અને મૂર્ખતાભર્યા કાર્યો તેના માર્ગમાં નકામ

છોડવાઓ ઉભા કરે છે. મનુષ્યના જેવા વિચારો, લાગણીઓ અને કાર્યો હોય છે, તે પ્રમાણમાં પરિણામ આવે છે. હુંપણું નાશ થતાં કર્મ નાશ પામે છે, અને કર્મો નાશ પામતાં તે મનુષ્ય વાસ્તે સુખના સામ્રાજ્યના દરવાજા ખુલ્લા થઈ જાય છે. તમારા પોતાના સિવાય તે જન્મમરણના સતતગતિથી ચાલતા ચક્રને કોઈ થોભાવી શકે નહિ. પણ જ્યારે તમને જ્ઞાન થાય કે એક મહાન અગ્નિની જ્વાળાના તમે ભાગ-રૂપ છો, અને તે જ્વાળા વિચારો, વાસનાઓ અને કાર્યોની પેલીપાર છે, અને જે પળે તે તમારા દિવ્ય અંશ સાથે તમે એક રૂપ થાઓ છો, તેજ પળે જન્મમરણના ચક્રની ગતિ તમારે વાસ્તે ધીમી પડવા લાગે છે. જેવી રીતે જ્વાળામાં લાકડાના કકડા નાખવાથી તે જ્વાળા વધારે જ્વલંતી બળે છે, તેજ રીતે ઘણા આત્માઓ તે દિવ્ય જ્વાળા સાથે ભળવાથી તે દિવ્ય જ્વાળા વધારે ભવ્ય અને તેજસ્વી બને છે. હું તે જ્વાળામાં દાખલ થયો છું. મુક્તિ મેળવનાર જીવો તે દિવ્ય જ્વાળાના ભાગરૂપ બની જાય છે.

હે મિત્રો ! આ સનાતન અને અચળ નિયમ તમારે સ્મરણમાં રાખવો જોઈએ કે હુંપણાનો નાશ કરવાથી સુખના સામ્રાજ્યના બગીચાની દીવાલો તૂટી જાય છે, અને તમે મુક્તિ પ્રાપ્ત કરી શકો છો. વળી ખીજું મોટું સાધન એ છે કે તમારે પર્વતના ઝરાની માફક નિર્મળ અને શાંત બનવું જોઈએ.

હું તમને તમારું સાધ્ય નક્કી કરવામાં મદદ કરવા માગું છું. હુંપણાનો નાશ તેજ શાંતિનું સ્થળ છે. પ્રિયતમ મારામાં

વસે છે. હું પ્રિયતમ થયો છું, અને હું તમને મારા જેવા બનાવવા માગું છું; તે વાસ્તે ઘણા જન્મોના અનુભવના પરિણામે જે બળ તમે પ્રાપ્ત કર્યું છે, તે બળને હું વધારવા માગું છું. તમારી ઉચ્ચ ભાવનાઓ પ્રબળ થાય, તમારી નિર્બળતાઓ સામે તે ટકી શકે, અને તમારો પ્રેમ ખીલી નીકળે, તેમ કરવા હું માગું છું; પણ સૌ કરતાં વધારે તો હું તમારાં મન તથા હૃદયને પવિત્ર બનાવવા માગું છું, કારણ કે ખીલોરી કાચ જેવી પવિત્રતા અને ખરી ધગશ સિવાય તમે તમારું સાધ્ય જોઈ શકશો નહિ. વળી તે સાથે તમે જેમ અને તેમ સરળ બનો એમ જોવા હું માગું છું, કારણ કે સરલતા એ ઘણા અનુભવોનું, ઘણા જ્ઞાનનું, મહાન ઉદ્દેશનું અને ઊમદા ભાવનાઓનું પરિણામ છે.

એક શાંત જંગલમાં એક નાનું તળાવ આવેલું છે. તે તળાવ ઉપર લીલી શેવાલ વળી ગઈ છે. કોઈ પણ પ્રાણી તે તળાવમાં રહેતું નથી, તેમજ કોઈ પણ પશુ તે તળાવનું પાણી પીતું નથી. કારણ કે તે પીવાથી મૃત્યુ થાય છે. તેમજ તે તળાવમાં ઉપરના આકાશમાંની વસ્તુઓનું પ્રતિબિંબ પડી શકતું નથી. તે તળાવ શાંત છે, તેનું પાણી ઝડેતું નથી, અને તેથી તે ગંધાવા લાગે છે. ત્યાં ગતિ કે જીવન નથી; પણ ખીજે વરસે પુષ્કળ વરસાદ પડે છે, પવનનું ભારે તોફાન થાય છે, શેવાલ દૂર ખસી જાય છે, અને તળાવનાં પાણી આનંદથી નાચવા માંડે છે, આ રીતે વિકાસક્રમ ચાલે છે. ખહારના સંયોગો આપણને અસર કરે છે, અને આપણે આગળ વધીએ છીએ. પણ જો તળાવમાં પવનનું તોફાન

ઉત્પન્ન કરવાની અને પોતાની સુંદરતાને ઢાંકતી શેવાલને દૂર કરવાની શક્તિ હોય તો તે તળાવનો વિકાસ ઘણી ત્વરાથી થાય. તેવી રીતે ખૂદારના સંયોગો આપણને અસર કરે અને આપણો વિકાસ થાય, તેના કરતાં આપણે આપણો વિકાસ પોતાના હાથમાં લઈએ અને પોતાની સ્થિતિને અંતરથી બદલાવીએ તો ઘણી ત્વરાથી આપણે આગળ વધી શકીએ.

વિકાસ એટલે ચાલુ કાન્તિ. ઉપર વર્ણવેલા તળાવની માફક આપણે સંતોષ પામી બીજા વર્ષ સુધી અથવા ઘણી ઋતુઓ સુધી બેસી રહીએ, અથવા તો આપણી અંદર જાતે ફેરફાર કરી શકીએ. આપણે ચાલુ ફેરફારો કરીને અનેક જાતના રોગો, વાસનાઓ એકઠી કરેલી વસ્તુઓ અને રાગના બંધનોથી આપણી જાતને મુક્ત કરી શકીએ.

જ્યારે કોઈપણ જાતના મહાન ફેરફારની પાછળ કાંઈ ઉદ્દેશ કે વિચાર હોતો નથી, ત્યારે તે ફેરફાર સમજ વગરનો કહેવાય છે. સમજ વગરનો ફેરફાર એ કુદરતની વિરુદ્ધ છે. જીવનના સમજ વગરના ફેરફારથી સત્ય અને તમારી વચ્ચેની દિવાલો તૂટતી નથી, પણ ઉત્કટ તમારો માર્ગ ગુચ્ચવણુભર્યો બને છે. સમજ વગરની કાન્તિ-ફેરફાર એ ઘાતકી, અવિચારી અને હેતુવગરના બાળક જેવો છે. બીન-સમજનો ફેરફાર બીજાઓ પ્રત્યે ઘણી અસહિષ્ણુતા દાખવે છે.

હવે આપણે સમજપૂર્વકના ફેરફારનો વિચાર કરીએ. તેનું બીજું નામ વિકાસક્રમ છે, અથવા દિવ્ય અસંતોષને લીધે આપણે આપણી વર્તમાન સ્થિતિથી સંતોષ નહિ પામતાં આપણને સાધ્યની સમીપ લઈ જાય, તેવી

સ્થિતિ ઉભી કરવા આપણે બનતો પ્રયત્ન કરીશું. દિવ્ય અસંતોષને લઇને મનુષ્યને તેની તે સ્થિતિમાં પડી રહેવું ગમતું નથી. જ્યાં સુધી સત્યની પ્રાપ્તિ ન થાય, જ્યાં સુધી પ્રિયતમની ઝાંખી ન થાય, જ્યાં સુધી પ્રિયતમ તમારામાં આવીને વસે નહિ, ત્યાં સુધી તમને સંતોષ થવો જોઇએ નહિ. કારણ કે સંતોષ થયો એટલે જંગલના શેવાલવાળા તળાવ જેવી સ્થિતિ થઇ. ત્યાં વિકાસ અટકી જાય છે.

સમજપૂર્વકનો ફેરફાર મનુષ્યને સંકુચિત વિચારો અને ભાવનાઓમાંથી છુટો કરે છે. સંકુચિત વિચારનો મનુષ્ય અસહિષ્ણુ બને છે. તે બીજાને પોતાના વિચારના કરવા મથે છે, તે બીજાના કાર્યમાં માથું મારે છે, અને સુંદરતા, મિત્રતા અને પ્રેમનો નાશ કરે છે. વિચારપૂર્વકનો ફેરફાર આગળથી બાંધી રાખેલા મતોની વિરુદ્ધ હોય છે. એક પર્વત ઉપર સૂર્યનો પ્રકાશ પડી રહેલો છે. પર્વત ઘણો સુંદર લાગે છે, તેવામાં વચમાં એક વાદળ આવે છે. પર્વતનું સૌંદર્ય ઘટ્યું જાય છે. સૂર્ય તે સત્ય છે; અને આપણે પર્વત સમાન છીએ, અને વાદળ તે બદ્ધમત છે.

વળી વિચારપૂર્વકનો ફેરફાર એ દરેક જાતના જીવમનો અને બીજાઓપર સત્તા ચલાવવાની વૃત્તિનો વિરોધી હોય છે, કારણ કે બીજાપર સત્તા ચલાવવાની વૃત્તિથી અસહિષ્ણુતા જન્મે છે. વળી સમજપૂર્વકનો ફેરફાર, દ્વેષ, અર્થ, અને પોતાની વર્તમાન સ્થિતિથી માનેલો સંતોષ-એ સર્વની વિરુદ્ધ હોય છે, કારણ કે આ બધાથી દુઃખ ઉત્પન્ન થાય છે. જો તમારામાં સમજપૂર્વકનો ફેરફાર કરવાની વૃત્તિ હશે

તો તમારામાં ઉત્પાદક શક્તિ પ્રકટશે, તમે હેતુપૂર્વકનું
જીવન ગાળશો, અને તમે તમારા નિશ્ચયોને અમલમાં
મૂકી શકશો.

એક દિવસ હું જંગલમાં ફરવા ગયો હતો. આકાશ
સ્વચ્છ હતું અને પૃથ્વી હસતી હોય તેમ તેનો ચહેરો
જણાતો હતો. તેવામાં પ્રથમ પવનથી ઘસડાઇને વાદળ આંચું.
અને એક વૃક્ષ ઉપરથી કબુતર ઉડતું આંચું. તે કબુતર
આનંદથી ખુબો પાડતું હતું. પવનની સાથે બાથ લીડતું હતું,
અને વાદળથી દૂર લાગતું હતું. સુક્ત પુરુષ કબુતર જેવો
છે, તે સ્વતંત્ર છે. તે જન્મમરણના ચક્રની પેલીપાર છે.
તે દેવોથી પણ ઉંચે છે, કારણ કે દેવો પણ જન્મમરણની
બાળમાં સપડાયેલા છે. અને નહિ સુક્ત પામેલો મનુષ્ય તે
વાદળ જેવો છે. દરેક પ્રકારનો પવન તે વાદળને આમતેમ
હડસેલે છે. અવિચારી, બીનઅનુભવી, અજ્ઞાની, અને
નિર્બળ મનુષ્ય વાદળ જેવો છે, કારણ કે તેને પોતાના
સાધ્યનું જ્ઞાન નથી, અને શા હેતુથી કાર્ય કરે છે, તેનો
તેને ખ્યાલ નથી. તે વૃક્ષ નીચે હુંબેઠો, હું કબુતરની માફક
સ્વતંત્ર છું. પવનનો ઝપાટો મને અસર કરતો નથી, એમ
મને લાગ્યું, કારણકે સુખના સામ્રાજ્યના દ્વારમાં પેઠા પછી
પોતાના સાધ્યના, પોતાના બળના, તેમજ પોતાની શક્તિ-
ઓના સંબંધમાં જરા પણ શંકા હોતી નથી.

મેં તે સ્થિતિ પ્રાપ્ત કરી છે, હું સુક્તિમાં દાખલ
થયો છું, તેથી મારી સ્વાભાવિક ઇચ્છા તે સ્થિતિનો તમને
અનુભવ કરાવવાની છે. જો મારાથી બને તો હું તમારા

કર્મનો નાશ કરે. પક્ષી જાળમાં બંધાય તેમ તમે કર્મથી બંધાએલા છો, અને હું તમારા જન્મમરણનું ચક્ર અટકાવી શકું નહિ. પણ કર્મથી મુક્ત થવાની અને જન્મમરણના ચક્રને અટકાવવાની પ્રબળ ભાવના તમારામાં આવવી જોઈએ. મારામાં રહેલો નાનો “હું” મારા પ્રિયતમ તરફના પ્રેમના અભિમાં બળી ગયો છે. હું તમારામાં સાધ્ય પ્રત્યેનો તેવો પ્રબળ પ્રેમ સ્થાપવા માગું છું, કે જે કોઈ પણ પ્રકારના પવનથી ડગે નહિ, અને તમે તમારું સાધ્ય ચૂકી આડા-અવળા ભમો નહિ. જો કે તમારું દૃષ્ટિબિંદુ વિશાળ હોય પણ જ્યાં સુધી તમને મુક્તિ નથી મળી ત્યાં સુધી તમે બીજાઓ કરતાં જુદા નથી. તમે પણ બીજાઓની માફક જાળમાં સપડાએલા છો. હું તમને બીજાની વાડીનાં પુષ્પોમાં આનંદ લેવાને કહેતો નથી, તેમજ બીજાના ઝરાનું પાણી પીવા સૂચવતો નથી. તમારે જાતે તમારો બગીચો બનાવવો જોઈએ, જાતે તમારો ઝરો પ્રકટાવવો જોઈએ. તમારે તે મુક્તિને તમારા સાધ્યરૂપે એવી રીતે પ્રકટાવવી જોઈએ કે જેથી બીજા કોઈ પણ બાબતથી લલચાઈને તમે તમારું સાધ્ય ભુલી જાઓ નહિ.

તમારા પરના પ્રેમને લીધે મારી એજ પ્રબળ ભાવના છે કે તમે તમારું સાધ્ય નક્કી કરી તે દિશામાં ત્વરાથી ગતિ કરવા માંડો.

મનુષ્યમાં સંકુચિતતા છે, અજ્ઞાન છે, અને બદ્ધમ-તતા છે. તેથી તેમની અને સાધ્યની વચ્ચે મોટી દીવાલ ઉભી થયેલી છે. તે દીવાલ તોડવામાં તમને મદદ કરવી એ મારો હેતુ છે. તેને વાસ્તે તમારી અને તમારા સાધ્યની વચ્ચે—તમારી અને મારી વચ્ચે કોઈ દેવોની કે મંદિરોની

જરૂર નથી. આ બધી બહારની બાબતો છે. તમારામાં કદાપિ ન હોલવાય તેવી અગ્નિ પ્રકટાવવાને હું તમારામાં તેવી પ્રબળ લાવના પ્રકટાવવા માગું છું કે જેથી તમે જાતે મુક્ત થાઓ, તમે જાતે ગુરૂ થાઓ, અને જગત સુખી થાય.

સાધ્યની સમીપ તમને લાવે તેવો પૂલ હું આંધવા માગું છું. તમારામાં મુક્તિ-પૂર્ણતા મેળવવાની અને જન્મ-મરણના ચક્રમાંથી મુક્ત થવાની પ્રબળ ઇચ્છા હોવી જોઈએ. પણ તે ઇચ્છા બીજા કોઈની નહિ પણ તમારી પોતાની હોવી જોઈએ. સંકુચિતતાનો, મર્યાદાઓનો, અને તમારી અને મુક્તિની વચ્ચે ઉભેલી દીવાલોનો નાશ કરવાને તમારે તેનું કારણ શોધી કાઢવું જોઈએ. અને તે કારણ તે હું પણ છે. હું પણ જ મનુષ્યન મુક્તિથી દૂર રાખે છે, હું પણ થીજ મુક્તિની લાવના દેખાતી નથી. જ્યાં સુધી આ હું પણના નાશ ન થાય, સર્વથા તે નિર્મૂળ ન થાય ત્યાં સુધી કર્મ ઉભું રહેવાનું. કર્મનો નાશ થતાં જન્મમરણનું ચક્ર નાશ પામશે. અને આ બન્નેનો નાશ થતાં તમે દુઃખ, શોક, ક્ષણિક હર્ષ અને વિષાદના પ્રસંગોથી મુક્ત થશો. હું પણને લીધેજ તમે પૃથ્વી ઉપર અનેક જીવંતગીઓમાં ભમ્યા કરો છો. વિચારપૂર્વકની કાન્તિ-સમજપૂર્વકનો ફેરફાર સંકુચિતતા, મર્યાદા, અને એકતરફી વિકાસનો નાશ કરવામાં મદદગાર થાય છે. દરેક મનુષ્ય બળવો ઉઠાવે છે, પણ તે સમજ વગર ઉઠાવે છે. કોઈ નિશાળમાં જાઓ તો ત્યાં તમને જણાશે કે ત્યાંના વિદ્યાર્થીઓ ચાલતી સ્થિતિથી અસંતુષ્ટ હોય છે, અને તેઓ બળવો ઉઠાવવા માગે છે, પણ તે આંધળો અને સમજવગરનો હોય છે. પર્વતમાંથી

બહેતી નદી ખડકો ઉપર થઈ પોતાનો માર્ગ કરે છે. પણ
 જો તે નદીને સંયમમાં ન રાખવામાં આવે તો લોકોને સુખી
 કરવાને બદલે દુઃખી કરે; પણ તેની આસપાસ કિનારા
 બાંધવામાં આવે છે, ત્યારે તે નદી ઉપયોગી થાય છે. તમે
 ઘણા અનુભવોમાં પસાર થયા છો, અને તેના પરિણામે
 જે ફેરફાર તમે કરો તે સમજપૂર્વકનો ગણાય. જ્યારે ફેર-
 ફાર કરવાની વૃત્તિ સાથે સાચી સમજ લાગે છે, ત્યારે જ્યાં
 જ્યાં હું સંતાઈ રહ્યો હોય તેવા દરેક ખુણાને તમે શોધી
 કાઢો છો, અને તેનો નાશ કરવાનો તમે પ્રયત્ન કરો છો.
 તમારી અંદરની કાન્તિ-ફેરફારથી તમે તમારા હુંપણાને
 હલાવો છો, તે ખુદાર આવે છે, અને તમે તમારા જ્ઞાનથી
 તેનો નાશ કરો છો. કેટલાક જીવો દરેક જાંઘળીમાં અમુક
 અનુભવ મેળવતાં મેળવતાં આગળ વધે છે. ખીજ કેટલાક
 જીવો સાધ્યને જીએ છે, અને સાધ્ય સાથે તન્મય થઈ
 જાય છે. તમે ગમે ત્યાં હો પણ અનુભવ વિના તમે મુક્તિ
 પ્રાપ્ત કરી શકો નહિ. હુંપણાના નાશથી મને મુક્તિ મળી
 છે. માટે જેને મુક્તિ મેળવવાની ઇચ્છા હોય, તેનામાં
 હુંપણાનો નાશ કરવાની તીવ્ર વૃત્તિ હોવી જોઈએ. અને
 હુંપણાનો નાશ કરવાને તેની બરાબર પરીક્ષા કરવી જોઈએ.
 અને જ્યાં જ્યાં તે જણાય, ત્યાં ત્યાંથી તેને શોધીને તેનો
 સમજપૂર્વક નાશ કરવો જોઈએ. જો સાધ્યગિન્દુ તમે બરા-
 બર જોઈ શકો તો તેની સાથે એક થવાની તમારામાં
 પ્રબળ ભાવના જાગશે, કે જેથી મહાજ્વાલારૂપ સાધ્યના
 તમે ભાગરૂપ થઈ જશો, અને પછી તે નાના “હું” નો
 નાશ કરી શકે તેવો દીપક તમે દરેકમાં પ્રકટાવી શકશો.*

* (સ્ટાર માસિકમાં આવેલા એક લેખ પરથી)

પર્વતના શિખરે.

જેવી રીતે પુષ્પની સુગંધ પુષ્પમાં રહેલી છે, તેવી રીતે મુક્તિની શોધ અને તેને વાસ્તેનો પ્રયત્ન તમારામાં હોવો જોઈએ. જેમ સુગંધ એ પુષ્પનો એક વિભાગ છે, તેવી રીતે તમારી આ શોધ તમારા જીવનના ભાગ રૂપ બની જવી જોઈએ. મુક્તિની પ્રાપ્તિ માટે તમારામાં યોગ્ય રીતે પ્રયત્ન કરવાની ઇચ્છા દૃઢ રીતે સ્થાપિત કરવી, તે મારો ઉદ્દેશ છે, તે મારી પ્રબળ આકાંક્ષા છે. જેવી રીતે પુષ્પને સુગંધ સ્વાભાવિક છે, જેવી રીતે મધમાખીને મધ એકઠું કરવાની વૃત્તિ સ્વાભાવિક છે, તેવી રીતે મુક્તિની પ્રાપ્તિની ઇચ્છા તમારામાં સ્વાભાવિક થઈ જવી જોઈએ કે જેથી હું આદ્યો જઈ અને તમારા હેતુ, તમારા બળ અને તમારા નિશ્ચય સંબંધી કહેવાનું, પ્રેરણા આપવાનું, પ્રોત્સાહન આપવાનું અને જાગ્રત કરવાનું બંધ કરું તો પણ તમે જાતે તે મુક્તિરૂપી સાધ્યને જોઈ શકશો, અને મુક્તિના શિખરો તરીકે તમે જગતમાં જઈને, જેઓ હજી કાંકાં મારે છે, જેઓએ હજી પ્રકાશ જોયો નથી, તેમને ખાતરી કરી આપશો અને તમારા જ્ઞાનદારા, તમારા બળદારા, તમારા નિશ્ચયદારા, અને તમારા સાધ્યની પ્રાપ્તિદારા તેમને દીવાસો આપી શકશો.

જેવી રીતે પુષ્પની સુગંધ પુષ્પમાં રહેલી છે, તેવી રીતે સત્યનો પ્રકાશ, સાધ્ય પ્રાપ્તિની ઇચ્છા, અને સુખનાં

દ્વાર ઉઘાડવાની શક્તિ તમારામાં રહેલી છે. તમારામાં રહેલા તે છુપા સત્યને જાગૃત કરવું એજ મારો હેતુ છે, પણ તમે જીવનના મારા દૃષ્ટિબિન્દુને અનુકૂળ થાઓ, અથવા તો તે બાબતને તમારા જીવનમાં કોઈ પણ રીતે ઉતારો, તેવું કહેવા હું માગતો નથી.

જ્યારે તમને મુક્તિ મળી હશે, જ્યારે તમે પોતે સાધ્યરૂપ થયા હશે, ત્યારે તમને જણાશે કે સઘળા માર્ગો, સઘળી વિચારશ્રેણીઓ, સઘળા સ્વભાવો, સઘળા પંથો, સઘળા સંપ્રદાયો, સઘળાં તત્ત્વજ્ઞાનો, સઘળા ધર્મો આ મુક્તિમાં ભેગા ભળી જાય છે, કારણ કે તેઓનું મૂળ ત્યાં છે. જેમ કળીમાં ખીલવાની અને જગતને પોતાની સુગંધ આપવાની એકજ ઇચ્છા હોય છે તેવી રીતે તમારામાં મુક્તિ પામવાનો પ્રયત્ન નિશ્ચય જાગવો જોઈએ. મારે લીધે કે બીજા કોઈને લીધે નહિ, પણ સાધ્યને પ્રાપ્ત કરવાની, સાધ્યને પહોંચવાની, અને જન્મમરણના ચક્રના પંખામાંથી છૂટા થવાની તમારામાં પોતાનામાં ભાવના છે, તે માટે આ સત્યને તમારે સ્વીકારવું જોઈએ.

એક છોડવાનો વિચાર કરો, તે મુક્તિ મેળવવાને, તેના જીવનનો હેતુ સિદ્ધ કરવાને અને વિકસિત પુષ્પરૂપે થવાને પાનખર ઋતુ અને શિયાળામાંથી પસાર થાય છે. નવો જન્મ લેતાં પહેલાં વૃદ્ધાવસ્થા અને મરણની સ્થિતિ-માંથી પસાર થાય છે. તેવી સ્થિતિ મુક્ત થયેલા આત્માઓની છે. જેવી રીતે કોઈ સોની કે ચિત્રકાર કે સંગીત-શાસ્ત્રી એક દિવસના શ્રમથી પોતાની કળામાં નિષ્ણુત થઈ શકતો નથી, તેવી રીતે મુક્ત થયેલા આત્માઓ પણ એક

દિવસના શ્રમનું ફળ નથી. કારણ કે જ્યારે પૂર્ણતા પ્રાપ્ત થાય છે ત્યારે એક પળમાં પ્રાપ્ત થાય છે, પણ તે પૂર્ણતા ઘણી જીંદગીઓના પ્રયત્નોની, ઘણી જીંદગીઓની લાવનાઓની અને પ્રબળ ઇચ્છાઓની પરાકાષ્ઠા છે.

જેવી રીતે નાનું અરણ્ય તેના જન્મથીજ ખંતપૂર્વક દરિયાને મળવાનો દુંકામાં દુંકો રસ્તો પસંદ કરે છે, તેવી રીતે જ્યારથી તમે તમારું સાધ્યખિન્દુ જાણો અને જુઓ ત્યારથી તે સાધ્યખિન્દુ ગમે તેટલું દૂર હોય તો પણ તમારે આ જગતની ધમાલ, અસત્યતા, અને દરેક દિશામાં ભટકાવતી આ માયામાં થઈને તમારો રસ્તો ખંતથી અને હેતુપૂર્વક શોધી કાઢવો જોઈએ કે છેવટે તમે મુક્તિરૂપી દરિયો શોધી કાઢો અને શાંતિના સ્થળ લણી લઈ જનારાં દ્વાર તમે ખુલ્લાં કરી શકો. ઘણા લોકોને એવો ખ્યાલ હોય છે કે તેઓ ઘણા થોડા દિવસોમાં મુક્તિ પ્રાપ્ત કરી શકે, પૂર્ણતાની લબ્યતા મેળવી શકે, અને સુખના સામ્રાજ્યમાં દાખલ થઈ શકે. પણ ઘણી જીંદગીઓના પ્રયત્નોને પરિણામે, ચાલુ વિવેકદ્વારા ચાલુ પસંદગીદ્વારા, ચાલુ આત્મભોગ દ્વારા, ચાલુ વિજયદ્વારા, જેનાથી દુઃખ ઉત્પન્ન થાય તેવી વસ્તુઓના ચાલુ ત્યાગદ્વારા, અને જેનાથી બળ અને શાશ્વતતા પ્રાપ્ત થાય છે તેવી વસ્તુઓના ચાલુ સ્વીકારદ્વારા, પૂર્ણતા પ્રાપ્ત થાય છે.

મારું જીવન ઘણી જીંદગીઓના પરિણામરૂપ અને પરાકાષ્ઠા રૂપ છે. અને હવે મુક્તિ અને

સુખના રાજ્યનાં દ્વાર મેં ઉઘાડી નાખ્યા છે, અને તેમાં હું દાખલ થયો છું.

જે મેં પ્રાપ્ત કર્યું છે, તે ઘણા શોકનું, ઘણા સુખનું, ઘણી પ્રખળ લાવનાનું અને પ્રારંભથી કરેલા દૃઢ નિશ્ચયોનું પરિણામ છે. માટે તમે જે પણ સાધ્યને જુઓ, તેજ પળથી તમારામાં તે સાધ્યને પ્રાપ્ત કરવાનો-સાધ્યને પહોંચવાનો-પ્રખળ નિશ્ચય હોવો જોઈએ. હું જાણું છું કે જેવી રીતે પૃથ્વીમાં રહેલું ખીજ પ્રકાશને મેળવવાને અત્યંત પ્રયત્ન કરે છે, તેવી રીતે મેં પ્રયત્ન કર્યો છે, પણ તેમાંજ મુકિત રહેલી છે. અમુક બાબત ત્યાગ કરવાની અને અમુક બાબત સ્વીકારવાની, અમુક બે વસ્તુઓ વચ્ચે વિવેક કરવાની, અને પોતાનું સમગ્રખળ એકત્ર કરવાની ક્રિયામાંજ મેં મુકિત મેળવી છે. ત્યાંજ સત્ય રહેલું છે. ચાલુ દરરોજના પ્રયત્નમાં, મુકિતના પ્રકાશના ધોરણે દરરોજ સત્ અને અસત્ વચ્ચે વિવેક કરવામાં, મુકિતની પ્રાપ્તિ રહેલી છે, પણ ખીજ કશામાં તે રહેલી નથી. તે મારા ચાલુ પ્રયત્નમાં મેં મારું મુખ સદા પર્વત ભણી રાખ્યું હતું, અને તેથી મારી પીઠ ખીણભણી વળેલી હતી. મારી પાછળ શું હતું, તેનો મેં કદી વિચાર કર્યો નહિ. કારણકે શાશ્વત પ્રકાશવાળું પર્વતનું શિખર મને આતુરતાથી આમંત્રણ આપી રહ્યું હતું. અને તેથી હું એકજ દિશામાં-પર્વતના શિખર ભણી-ગયો. જો કે ભૂતકાળમાં શીખવા યોગ્ય પાઠો હોય છે છતાં ભૂતકાળરૂપી ખીણ તરફ મેં મારી પીઠ રાખી હતી.

પણ હવે હું પર્વતના શિખરે પહોંચ્યો છું. અને રસ્તામાં ખાડાઓ ક્યાં છે, રસ્તાની ખાબુએ આવેલાં લલ-ચાવનારાં સ્થાનકો ક્યાં છે, તેના જાણકાર તરીકે મદદ કર-વાની પ્રબળ ભાવના સાથે હું જગત આગળ એક લોભીઆ તરીકે ઉભો છું. અને મારા હૃદયમાં તમારે વાસ્તે જે પ્રેમ ઉભરાઈ રહ્યો છે, તે પ્રેમને લીધે હું તમને તે ખીણના સાંકડા રસ્તાઓનો ત્યાગ કરવાને, નહિ જણાય તેવા અંધ-કારમાં આવેલા આડા અવળા રસ્તાઓ તજી દેવાને, અને મારી સાથે મુક્તિના પ્રકાશમાં ચાલવાને કહું છું. તમે જે એક પગલું ભૂલભર્યું ભરશો તો સીધા ઢોળાવ પરથી ચોક્કસ નીચે ગળડી પડશો, એવા ભયની ચેતવણી આપનારો અવાજ તમને પર્વતના શિખર પરથી સંભળાય; પણ જોકે તે ચેત-વણીનો અવાજ સ્પષ્ટ હોય, પણ ખીણમાંથી તેમજ લલ-ચાવનારી છાયામાંથી ખૂદાર નીકળવાનો પ્રયત્ન ઘણો પ્રબળ હોવો જોઈએ કે જેથી ચોક્કા સૂર્યના પ્રકાશમાં અવાય કે જ્યાં છાયા હોતી નથી અને ભૂલ ભરેલાં પગલાં હોતાં નથી. તમારામાં જેનાથી ખરેખરો નિશ્ચય પ્રકટે તેવા ઉદ્દે-શનું ખળ, શક્તિ અને ખુમારી તમારામાં આવે તે માટે તમારે મુક્તિ રૂપી ઝરાનું પાણી પીવું જોઈએ, કે જેનું પાન દેવો પણ કરે છે.

તમે ઘણી વાર એમ કહો છો, “હું મુક્તિ રૂપી શાંતિના દ્વાર સુધી તમારે પગલે ચાલવા ઇચ્છું છું”, પણ મારે મારી સાથે મારા મિત્રોને, મારી વાસનાઓને લઈ જવી જોઈએ. આ અથવા પેલી વસ્તુનો બોલો તો મારી સાથે રહેશે. અમુક વિચાર કે અમુક લાગણી તો મારી

પીઠ પર રહેશે. તે સિવાય હું તમારી સાથે આવી શકીશ નહિ. તે તો મારા ટેકાઓ છે. મારા કાર્યોના, મારી ભાવનાઓનાં ફળ છે.” હે મિત્ર ! જો તું તેમ કરવા માગતો હો તો તું ઉચ્ચ સ્થળે આવી પહોંચીશ નહિ. ત્યાં તો મનુષ્યે તદ્દન નગ્ન થઈને આવવાનું છે, સઘળી જાતના બંધનોમાંથી, સઘળી જાતની ગુંચવણીલરી જાળમાંથી છુટા થઈને ત્યાં આવવાનું છે; ત્યાં તમને મુક્તિનો નવો ઝલ્લો પહેરાવવામાં આવશે. જો કેઈ બહાણુ ડુબતું હોય તો તેનો કખ્તાન જાણે છે કે બહાણુને તરતું રાખવું હોય તો તેણે ભારે વજનનો સામાન બહાણુમાંથી દરિયામાં ફેંકી દેવો જોઈએ. તેમ તમારે પણ સર્વ વસ્તુઓનો ત્યાગ કરવો જોઈએ, સર્વ વસ્તુઓને તજી દેવી જોઈએ, સઘળા બોજાઓથી મુક્ત થવું જોઈએ, સઘળી જાળમાંથી છુટવું જોઈએ. સઘળા વિચારોથી, સઘળા પ્રકારના સ્વાર્થથી, કાર્યની ઈચ્છાથી અને કાર્યના ફળની ઇચ્છાથી તમારે મુક્ત થવું જોઈએ. તમે જ્યારે પર્વતના શિખરે આવી પહોંચશો, ત્યારે તમને જણાશે કે ત્યાગની ક્રિયામાંજ મુક્તિનો ઝલ્લો તમને પ્રાપ્ત થયો હશે.

જો અગ્નિની જ્વાળાને સતેજ રાખવામાં ન આવે, તે અગ્નિને નિરંતર બળતો રાખવાને પ્રોત્સાહન, પ્રબળ ઇચ્છા અને નિશ્ચય ન હોય તો તે ઓક્તવાઈ જાય છે. તેવીજ રીતે મુક્તિના સત્યને પોષણ આપવામાં ન આવે, તો તમારી અંદરનું તે સત્ય મરી જાય છે. દિવ્યતાનો સ્ફુલ્લિંગ બધામાં રહેલો છે. પછી તે જંગલી મનુષ્ય હોય કે સંત હોય, સુધરેલો હોય કે બીનસુધરેલો હોય, ધોળો, ઘઉંવર્ણ કે

કાળો હોય. તે સર્વમાં રહેલા સ્ફુલ્લિંગને સતેજ રાખવો જોઈએ અને તેને કુંકીને મોટી જવાળા રૂપ બનાવવો જોઈએ, તે એટલે સુધી કે છેવટે તે મુક્તિ રૂપી શાશ્વત જવાળાના ભાગ રૂપી બની જાય. તે સ્ફુલ્લિંગને તમારે અનુભવરૂપી પંખાવડે કુંકવો જોઈએ કે તે છેવટે એટલો મોટો પ્રબળ અને સશક્ત થાય કે, જે જવાળા મુક્તિના-સુખના સામ્રાજ્યમાં રહેલી છે, તે જવાળાના ભાગ રૂપ થાય.

અનુભવ મેળવવાની વિકાસક્રમની જે રીત છે, તેમાંથી તમે છૂટા થઈ શકશો નહિ. પણ જો તમે ડાહ્યા હો તો તમે પસંદગી કરશો, અમુક વસ્તુનો ત્યાગ કરશો અને તમને જે મદદરૂપ થાય તથા તમને જે હરકત રૂપ થાય તે બે વચ્ચે વિવેક કરશો. અનુભવમાં પસાર થવાથીજ તમે મુક્તિના દ્વાર આગળ આવી પહોંચો છો, પણ એકનો એક અનુભવ લીધા કરવાથી જરૂર કર્મ બંધાય છે. તેના આપણે એક દાખલો વિચારીએ. ઘણા માળવાળું મકાન લો. દરેક માળ ઉપર બારીઓ છે. જેટલા મનુષ્યો અને જેટલા સ્વ-ભાવો છે, તેટલી બારીઓ છે, અને દરેક બારી જુદું દષ્ટિ-બિન્દુ પુરં પાડે છે. જો કે દરેક બારીમાંથી બહારનો દેખાવ એકસરખો લાગે છે, છતાં બીજાઅનુભવી મનુષ્ય દરેક બારી-માંથી બહાર જોવા માગે છે. તે એક બારીએથી બીજી બારીએ તેના તે માળ ઉપર ફર્યા કરે છે. અને જ્યાં સુધી દરેક બારીમાંથી તે શીખવા લાયક શીખી ન લે, જ્યાં સુધી દરેક ખુણાપરથી દેખાવ ન જુએ ત્યાં સુધી તે ઉપરને માળે જવા ના પાડે છે.

જીંદગી પછી જીંદગી ચાલી જાય છે, અને તે એક બારીએથી બીજી બારીએ જાય છે. તેના તે માળ ઉપર એક પગથિયેથી બીજે પગથિયે જાય છે; અને દરેક પગથિયે તે શોક, દુઃખ, સુખ અને ખુશાલીની જાળમાં સપડાય છે. તે અસત્ અને જુઠી બાબતમાં ફસાય છે. દરેક માળે એક દેવ અને તેના મુઝાવરો હોય છે. દરેક માળે એક મંદિર હોય છે, અને અમુક ક્રિયાઓ તથા વિધિઓ હોય છે. દરેક માળ પર અમુક જાતની માગણીઓ, રીવાજો, વિચારો, વાસનાઓ, તૃષ્ણાઓ, ચિંતાઓ અને શંકાઓ હોય છે. બીજાનુભવી મનુષ્ય આ બધા પગથિયાઓમાં પસાર થાય છે, અને પોતાના જ્ઞાનથી, સાચું શું અને જુઠું શું, તે સ્વીકારે છે કે ત્યાગ કરે છે.

જ્યાં સુધી તે બીજાની ઇચ્છા પ્રમાણે ચાલે છે, જ્યાં સુધી તે બીજાની સત્તાને માન આપે છે, ત્યાં સુધી તે તે માળ પરજ પડી રહે છે.

હવે એક બીજા પ્રકારનો મનુષ્ય છે, જેનામાં જોસ-ભેર ફેરફાર કરવાની પ્રબળ ભાવના છે. તેણે તે મકાનના લોંચતળીએથી ખુલ્લા આકાશને જોયું છે. દરેક બારી આગળ અટકીને તેમાંથી જોવાની તેને ઇચ્છા નથી, કારણ કે તેનામાં કલ્પનાશક્તિ છે, અને તે કલ્પનાશક્તિને વિકાસના સાધન તરીકે વાપરે છે. જ્ઞાનની જાણસાથી ખેંચાયેલો તે, જુઠા દેવો, ધર્મગુરુઓ, અને પુસ્તકો, ખોટા સિદ્ધાંતો અને માન્યતાઓને પાછળ મૂકી એક પછી એક પગથીયે ઝડપથી આગળ વધે છે. દરેક બારી આગળ થોડો સમય ઉભો રહે

છે, દરેક માળ ઉપરનો અનુભવ ગ્રહણ કરે છે. એમ કરતાં કરતાં તે છેક ઉપરને માળે આવી પહોંચે છે કે જ્યાં મુક્તિ રહેલી છે. અનુભવનો હેતુ અસત્યનો ત્યાગ તમને શીખવવાનો છે, કે જેથી જેવી રીતે બહાણ લાંગ થયેલો મનુષ્ય લાકડાના ઢીમચાને વળગે છે, તેવી રીતે તમે સત્યને વળગો. ફક્ત શાશ્વત અને સનાતન સત્ય જે મુક્તિ છે, તેને તમે વળગી રહો. જ્યારે તમને તે સત્યનું દર્શન થયું હશે ત્યારે તમે રસ્તા ઉપરના કોઈ પણ મંદિર આગળ, ગમે તેવા છટાદાર ઉપદેશક આગળ અટકશો નહિ. કારણકે ઉપદેશકો, જે મુક્તિની દેવો પણ ઇચ્છા કરે છે, તેનો ઉપદેશ કરી રહ્યા હોય છે. જ્યારે તમે એકવાર સાધ્યને જોયું હોય છે, ત્યારે અનુભવમાંથી પસાર થવું તે પણ મુક્તિ રૂપ બને છે.

મેં સાધ્યને પ્રાપ્ત કરવાની ઉત્કંઠા તમારામાં સ્થાપવા પ્રયત્ન કર્યો છે કે જેથી તમે જાતે તે પર્વતના શિખરે પહોંચવાને પ્રયત્ન કરશો કે જ્યાં મુક્તિ છે-જ્યાં સુખ છે. જ્ઞાન અનુભવથી જન્મે છે, પ્રજ્ઞા એ દુઃખ અને વિવેકનું પરિણામ છે. જો તમારામાં મુક્તિની પ્રમળ ઇચ્છા અને જ્ઞાન સ્થાપન થયાં હશે તો તમે તમારા ઉદ્દેશથી ડગશો નહિ, તમારો નિશ્ચય ઢીલો થશે નહિ, પણ તમારું બળ બમણું વધી જશે. કારણ કે મેં કહ્યું છે તે પ્રમાણે મુક્તિ-સુખ એજ એક મંદિર છે, એજ એક સાધ્ય છે, એજ એક સત્ય છે, જેને વાસ્તે પ્રયત્ન કરવાની જરૂર છે. જે પ્રાપ્ત કરવા યોગ્ય છે તે એકજ સત્ય છે કે જ્યાં સઘળા લોકો આવી પહોંચશે, અને જે સત્યને સઘળા પ્રકારના, સઘળા સ્વભાવના અને સઘળી જાતિના જીવો પ્રાપ્ત કરશે.

જો તમે એક વાર તે સાધ્યને જોયું હશે, તેનાં દર્શન કર્યાં હશે, તો તમને કદાપિ શંકા પડશે નહિ, તમે આડે અવળે રસ્તે લલચાઇ જશો નહિ, તમે તમારી અને તમારા સાધ્યની વચ્ચે દીવાલો ઉભી કરશો નહિ, અને તમારે તે સાધ્યને સમજાવનારા વચલા મનુષ્યોની જરૂર પડશે નહિ. થોડા સમયમાં આલ્યા જવાના એવા દેવોને પૂજવાને તમે રસ્તાપરના મંદિરો આગળ થોભશો નહિ. કારણ કે સઘળા દેવો અસત્ છે, અને તે નાશ પામશે. મુક્તિ અને સુખ-રૂપી મહાન સત્યજ ટકશે, અને અર્ધસત્યો, અર્ધસત્યતાઓ, અને સાધ્ય પ્રાપ્ત કરવાની નિર્બળ ઇચ્છાઓ મરી જશે, તમારામાં તે નાશ પામશે, તમે એકાગ્ર થશો, અને તમારી આ પ્રબલ લાવવાની સિદ્ધિ માટે તમારી દિશા ચોક્કસ નક્કી થયેલી હશે, અને તમારા ઉદ્દેશને મજબૂત કરવામાં આવ્યો હશે.

હવે સાધ્યનું દર્શન અને સાધ્યની પ્રાપ્તિ આ બે વસ્તુઓ તદ્દન જુદી છે. તમારામાંથી મોટો ભાગ એમ માને છે કે મુક્તિનું દર્શન થવાથી તમને તેમની પ્રાપ્તિ થઇ ગઇ. એ વાત ખરી છે કે વિકાસક્રમના ગમે તે પગથિયે, તમે સઘળી વસ્તુઓનું છેવટનું પરિણામ-મુક્તિને જોઈ શકો, પણ જોવું અને સાક્ષાત્કાર કરવો, દર્શન અને પ્રાપ્તિ એ બે જુદી વસ્તુ છે. તમે અમુક વસ્તુ જોઈ છે માટે તમે તે પ્રાપ્ત કરી છે, એવું એક ક્ષણ વાર પણ કલ્પતા ના. કારણ કે ખીણમાં રહ્યા રહ્યા પણ તમે પર્વતના શિખરને હંમેશ જોઈ શકો. મેદાન ઉપરથી તમે પર્વતના શિખરને તેની પૂર્ણતા તથા ગંભીરતા સાથે સ્પષ્ટપણે જોઈ શકો. પણ

તમે ખીણમાં ઉભા હો કે મેદાનપર ઉભા હો, પણ તમારી અને પર્વતના શિખરે પહોંચવાની વચ્ચે ઘણું અંતર કાપવાનું છે, ઘણી અડચણો પર જય મેળવવાનો છે, ઘણા જંગલોમાંથી પસાર થવાનું છે, ઘણી નદીઓ ઓળંગવાની છે. હિમ્મતવાન, અનુભવી અને તીવ્ર ભાવનાવાળો, અને પર્વતના શિખરે પહોંચવાની પ્રબળ ઇચ્છાવાળો મનુષ્ય ગમે ત્યાં ઉભો હોય તોપણ પર્વતના શિખરે પહોંચવાને હિમ્મત ધરશે અને પ્રયત્ન કરશે. તેથી મારો ઉદ્દેશ તમારા હૃદયમાં તથા તમારા મનમાં સાધ્યની પ્રાપ્તિની, મુક્તિ અને સુખની પ્રાપ્તિની પ્રબળ ઇચ્છા ઉત્પન્ન કરવાનો છે. મુક્તિ અને સુખની ભવ્યતા નીહાળવાને તમારે ફક્ત તમારી આંખો ખોલવાની છે. તે તો પર્વતના શિખરની માફક ત્યાંજ છે. અને તે ખીણમાંથી તેમજ મેદાનપરથી જોઈ શકાય છે. સૂર્યનો પ્રકાશ હોય કે ઘણાં વાદળાંઓ હોય તો પણ તે શિખર તો ત્યાંનું ત્યાંજ છે. કેટલીકવાર તે ઢંકાએલું, ગુપ્ત અને ઘણે દૂર હોય છે, અને વળી ખીજે વખતે તે સ્પષ્ટ, ખુલ્લું, ભવ્ય અને વધારે સમીપ લાગે છે. ખીણમાં કે મેદાનપર રહેલા જીવો ઉઘટા હોય કે જાગતા હોય, રમતા હોય કે રડતા હોય, આનંદથી ખૂંમો પાડતા હોય, લડતા હોય કે શાંત હોય તો પણ તે મુક્તિરૂપી પર્વતનું શિખર તો ત્યાંજ હોય છે.

ખીણના અંધકારમાં પડેલા, અથવા દૂરના મેદાનપર આવેલા જીવોને તે પર્વતનું શિખર પોતાના તરફ આવવાને લલચાવે છે, આમંત્રણ આપે છે, અને હંમેશા નિશાનનું કાર્ય સારે છે. જેઓ નીચે છે, તેમને ઉંચે પર્વતના શિખર

ભણી ચઢવાને તે શિખર આમંત્રી રહ્યું હોય છે, માટે જો તમે તમારી કલ્પનાશક્તિનો ઉપયોગ કરશો, તો તમને સમજાશે કે પર્વતનું શિખર તોફાન, વાદળ, અને ક્ષણિક વાદળોની પેઢી પાર છે, તેવી રીતે મુક્તિ અને સુખનું સામ્રાજ્ય તમારા પોતાનામાં છે, પણ જ્ય મેળવવાને અને તે સ્થાન પ્રાપ્ત કરવાને અને ત્યાં નિરંતર રહેવાને જે મેદાનમાં કોઈ જાતની છાયા નથી, દિલાસો નથી, રક્ષણ આપતું સ્થાન નથી કે ઠંડા પાણીના બહેણ નથી, તે બળતા મેદાનમાં તમે દુઃખમાંથી પસાર થયેલા હોવા જોઈએ.

મુક્તિ એ પર્વતના શિખર જેવી છે. તે ઘણે દૂર છે, અને તે છતાં મેદાનમર જ્ય મેળવવાની, અને જ્યાં એકાન્ત સ્થાનો છે, અને સૂર્ય તથા વરસાદથી રક્ષણ છે, તેવી રક્ષિત ખીણમાં દાખલ થવાની જેમની પ્રબળ ઇચ્છા છે, તેમની દૃષ્ટિમર્યાદામાં પર્વતનું શિખર આવી જાય છે.

જેને મેદાનનો તથા ખીણનો અનુભવ મળેલો છે, અને પર્વતના શિખરે પહોંચવા સિવાય જેને બીજી કોઈ પણ ઇચ્છા નથી તેવા મનુષ્યની માફક તમારે આ બધી સ્થિતિઓમાંથી પસાર થવું જોઈએ. તમારે મેદાનમાંથી પસાર થવું જોઈએ કે જ્યાં આશ્રયસ્થાન નથી અને જ્યાં સૂર્ય સખ્ત રીતે પ્રકાશે છે; તેમજ તમારે ખીણમાંથી પસાર થવું જોઈએ કે જ્યાં શાંતિ છે, અને ઘણીવાર ખોટો સંતોષ છે, જ્યાં આશ્રય સ્થાન છે, અને જ્યાં ઘણી ખુદ્દી જગ્યાઓ છે, અને અંધારી રાત્રિઓ છે.

કેટલાક લોકોની ઇચ્છા એવી પ્રબળ તીવ્ર અને સતેજ હોય છે કે આરામ અને રક્ષણની જગ્યામાં રસ્તાપર અટક્યા

વિના પર્વતના શિખરે પહોંચવાને તેઓ સખત મયત્ન કરે છે. પણ જેઓ રક્ષાયેલી ખીણમાં વસે છે, તેમણે મેદાન પર રહેલા જીવોને દીલાસો આપવો જોઈએ, તેમનું રક્ષણ કરવું જોઈએ; કારણકે ખીણમાં રહેનારાઓ પર્વતના શિખરની સમીપ છે, અને મેદાન ઉપર રહેનારા જીવો કરતાં તેઓ વધારે સ્પષ્ટતાથી જોઈ શકે છે. જો તમે આ ઉપમા ખરાબર સમજશો તો તમને લાગશે કે પર્વતના શિખરે પહોંચવાને ઘણા મનુષ્યોને મેદાનમાં થઈને ખીણમાં થઈને પસાર થવું પડશે, અને તે દરમિયાન અનુભવ અને બળ મેળવવું પડશે. પણ જગતમાં બીજા પ્રકારના પણ મનુષ્યો છે કે જેમનામાં સાધ્યની પ્રાપ્તિની પ્રબળ લાવના હોય છે. તે પર્વતના શિખરે જલ્દીથી પહોંચવાને મેદાનની સ્થિતિમાંથી તથા ખીણની સ્થિતિમાંથી બહુજ જલ્દીથી પસાર થાય છે.

મારા આગમનથી, જેઓ મેદાનપર રહેલા છે, અને જેઓ ખીણમાં રહેલા છે, તે બંને પ્રકારના જીવોમાં સાધ્ય પ્રાપ્તિની, પર્વતના શિખરે પહોંચવાની પ્રબળ ઇચ્છાને હું સતેજ કરીશ, કારણકે હું પર્વતના શિખરે પહોંચ્યો છું. જેઓ હજી તે સ્થિતિએ પહોંચ્યા નથી, પણ જે આ શિક્ષણોને ખરાબર સમજે છે, અને જેઓ મુક્તિ અને સુખની મૂર્તિને પોતાના હૃદયમાં ધારણ કરે છે, તેમને વાસ્તે સમય જેવી વસ્તુ ચાલી ગઈ હશે.

જેમને આ મુક્તિનું અને સુખનું દર્શન થયું નથી. તેમને તેનું દર્શન થશે, અને જેમને તેનું દર્શન થયું છે

તે તેની પ્રાપ્તિ માટેની પોતાની ઇચ્છા અને બળને સતેજ બનાવશે. જે ખેતરો ખેડાયા વગરનાં પડ્યાં છે, ત્યાં બીજ નાખવાનો મારો ઇરાદો છે. જે વૃક્ષોને ફળ આવતાં ન હતાં, તેમને ફળ આવશે. તે એવાં ભવ્ય વૃક્ષો થશે કે જેના પાંદડાની ઘટા થાકી ગએલાઓને રક્ષણ અને છાયા આપશે. હું તમને ફરીથી કહું છું કે તમે સાધ્યનું દર્શન કર્યું, તે ઉપરથી એવી કલ્પના કરતા ના કે તે સાધ્ય તમારા હાથમાં આવ્યું છે, તમે તે પ્રાપ્ત કર્યું છે, અથવા તો તમે તે સાધ્યના ભાગ રૂપ થઈ ગયા છો. સાધ્ય એ તો કોઈ ચિત્રકારે પૂર્ણ રીતે ચિતરેલા ચિત્ર જેવું છે. તે ચિત્ર સાદું પણ રહસ્યપૂર્ણ હોય છે. તે ચિત્રને જોનારા લોકો એમ વિચારે છે કે તેઓ પણ તેવું ચિત્ર દોરી શકે, કારણ કે તે ઘણું સાદું છે, અને તેમના હૃદયને તે આનંદ આપે છે. પણ તે ચિત્રની ઉત્પત્તિનું રહસ્ય બહુ મોટું છે. એક ચિત્રકાર જ્યારે ચિત્ર ચિતરતો હોય ત્યારે તમે તેને જુઓ. તે કટકે કટકે, ધીમે ધીમે રંગવડે મનુષ્યનો ચહેરો ચિતરે છે. પ્રથમ તે ચામડીનો રંગ કાઢે છે, ધીમે ધીમે આંખો દોરે છે, અને તે આંખોમાં અમુક ભાવ મૂકે છે, અને પછી ધીમેથી તેમાં આત્માને મૂકે છે. પણ જ્યારે ચિત્ર પૂર્ણ થાય છે, ત્યારે તેનું કામ ઘણું સાદું લાગે છે. મેં સાધ્યની પ્રાપ્તિ કરી છે, મેં મુક્ત મેળવી છે, અને આ કામ તમને સાદું હોય એમ બતાવવામાં આવ્યું છે, તે ઉપરથી એવી કલ્પના કરતા ના કે તમે તે એકદમ તે પ્રાપ્ત કરી શકો. તમે કોઈ પણ બાબત ખરી રીતે સમજો તે પહેલાં તમારું મન તથા તમારું

હૃદય સરલ હોવાં જોઈએ, અને તમારા મન તથા હૃદયને સરલ બનાવવા પૂર્વે તમે મેદાનમાં તેમજ ખીણમાંથી પસાર થયેલા હોવા જોઈએ. તમને અનુભવ મળેલો હોવો જોઈએ, અને તમે જ્ઞાનનો સંચય કરેલો હોવો જોઈએ.

તમારા દરેકમાં તેવું બીજ રહેલું છે, તેને સંભાળથી જળસિંચન કરો, તે છોડવો નાનો હોય તે વખતે તેનું રક્ષણ કરો. તોફાનની પેલીપાર આવેલા ખુદ્લા અવકાશ તરફ તે છોડવો સીધો ઉગી નીકળે તેવી રીતે તે છોડવાને દોરો. તે વૃક્ષને અદ્ભુત રીતે ઉગાડવાને અનુભવના પરિણામ રૂપ જ્ઞાન અને પ્રજ્ઞા હોવાં જોઈએ.

જો તમે માળી નહિ હો, જો તમને છોડવાઓનો અનુભવ નહિ હોય તો બીજ શરૂઆતમાં ગમે તેવું અદ્ભુત હોય તો પણ તમે તે છોડવાનો નાશ કરી બેસશો. વૃક્ષને સુંદર બનાવવાની અને આકાશ તરફ તેને સીધું ઉગાડવાની શક્તિ તમારામાં રહેલી છે; પણ અનુભવ, જ્ઞાન અને પ્રજ્ઞા વિના તમે તે શક્તિનો સારો ઉપયોગ કરી શકશો નહિ. કેવળ ઇચ્છાથીજ તમે બધા આવરણો પર જય મેળવી સાધ્યની પ્રાપ્તિ કરી શકશો નહિ. તમારી ઇચ્છા ગમે તેવી પ્રબળ, મજબુત અને તીવ્ર હોય તો પણ તેની સાથે જ્ઞાનની, સાચી દોરવાણીની અને સંયમની જરૂર પડે છે.

જ્યારે કોઈ પહેલવાન મનુષ્ય પર્વતના શિખરે ચઢે છે, ત્યારે તે સીધો માર્ગ લે છે, કારણ કે તેણે પોતાના સ્નાયુઓને તૈયાર કર્યા છે, કેળવ્યા છે, વિકસાવ્યા છે,

તેણે પોતાના બળને સાચવી રાખ્યું છે, મોટા પ્રસંગને માટે ઘણા દિવસો સુધી તેણે પોતાની શક્તિનો સંચય કર્યો છે, તેથી આ સાંકડા અને જોખમકારક માર્ગે ચાલવાનું કામ તેને ઘણું રહેલું લાગે છે. પણ જે નિર્બળ મનુષ્ય છે, તેને નીચે જવું પડે, પર્વતને માર્ગે જરા નીચે ઉતરવું પડે, અને રહેલો પણ લાંબો રસ્તો તેને લેવો પડે; પણ તે પણ આખરે પર્વતના શિખરે આવી પહોંચશે. માટે જો અનુભવનો યોગ્ય ઉપયોગ કરવામાં આવે તો તે તમને જ્ઞાન આપશે, અને તે જ્ઞાનને વ્યવહારમાં લાવવાની પ્રજ્ઞા આપશે મેં મૂળને તથા સાધ્યને મારામાં એકત્રિત કર્યા છે, તેથી હું તમને કહેવા ઇચ્છું છું કે મુક્તિ કેવળ ત્યાગથી મળતી નથી, પણ જે જીવન આપણી આસપાસ છે, જે જીવન આપણી પાસે છે, અને જે જીવન આપણા દરેકમાં છે, તેની પૂર્ણતામાં મુક્તિ રહેલી છે.

જ્યારે મુક્ત પુરૂષ આવે છે, ત્યારે તેની ઇચ્છા તેની આસપાસના લોકોમાં કેવળ મુક્તિની ઇચ્છા સ્થાપન કરવાની હોતી નથી, પણ તેની ઇચ્છા તે લોકોને મુક્તિ પ્રાપ્ત કરવાનાં સાધનો, અને સુખ પ્રાપ્ત કરવાની રીતિ બતાવવાની હોય છે. તેથી જ્યારથી મુક્તિની ઇચ્છા તમારામાં સ્થાપન કરવાની મેં શરૂઆત કરી, ત્યારથી તમારામાં રહેલા વગર ખેડાયેલા પ્રદેશો ખેડવાનો, અને એક અંદુલિત વૃક્ષ રૂપે ઉગી નીકળે તેવું બીજ વાવવાનો મારો ઉદ્દેશ છે. માળી તરીકે મારે બીજ વાવવું જોઈએ. તમે જમીન છો, જેમાં તે બીજ ખીલી નીકળશે. માટે તમારે જમીન તૈયાર કરવી જોઈએ, તમારે તે જમીનને પોષવી

જોઈએ, ફળદ્રુપ બનાવવી જોઈએ, અને તેનું રક્ષણ કરવું જોઈએ કે જેથી તમારું વૃક્ષ-તમારો છોડવો પૂર્ણ થાય, અને તે પછી મહાન વૃક્ષ રૂપે તમે બીજાઓનું રક્ષણ કરી શકશો, શ્રમિત જીવોને દિલાસો આપી શકશો.

સત્ય જે મુકિતનું અને સુખનું સત્ય છે, તે ઘણા દૂરના પ્રદેશોમાં રહેતું નથી, તે ઘણા દૂરના ખુણાઓમાં સંતાર્થ રહેતું નથી, પણ જેમનામાં સાધ્યને પ્રાપ્ત કરવાની, સત્યને શોધવાની પ્રબળ ઈચ્છા હોય છે, તેમના હૃદયમાં સદા વસે છે; તે સત્યને, મુકિતને અને સુખને અનુસરવાની જેમને ઈચ્છા છે, તેમણે સંકુચિતતા અને પ્રથમના બદ્ધમતોથી સર્વથા છુટા થવું જોઈએ, પોતાના હૃદયમાં ઉંડા ઉતરવું જોઈએ, અને ત્યાં સત્યને સ્થાપવું જોઈએ, અને ત્યાંજ મુકિત તથા સુખને શોધી કાઢવા જોઈએ, કારણ કે જ્યાં શાશ્વત સુખ છે, ત્યાંજ મુકિત છે. બદલાય નહિ તેવા અચળ સુખ સિવાય તમને કદાપિ મુકિત મળી શકશે નહિ. જ્યારે તમે બંધનકારક અને મર્યાદામાં રાખનારા ગુણોને દૂર કર્યા હશે, અને જન્મ મરણના ચક્ર સાથે બંધાયેલા બધા મનુષ્યોના વારસા રૂપે જે અજ્ઞાન છે, તે અજ્ઞાનનો ઝબ્બો જ્યારે તમે ફેંકી દીધો હશે, ત્યારેજ તમે તે સુખ પ્રાપ્ત કરી શકશો.

જ્યારે તમે આ બધા બંધનોને તજી દીધાં હશે, અને તમારા હૃદયમાં રહેલા સત્યને અનુસર્યા હશે, અને ત્યાં તેની દૃઢતાથી સ્થાપના કરી હશે, ત્યારે તે સત્ય તમારા પોતાના એક ભાગ રૂપ થઈ જાય છે, ત્યારે તે સત્ય તમારા ભવિષ્યના શાશ્વત આદર્શના-તમારી શાશ્વત પ્રબળ ઈચ્છાના-

એક ભાગ રૂપ થઈ જાય છે. અને સમજ પૂર્વકની વિચારની કાન્તિ તમારામાં જન્મે છે. જે વસ્તુઓ બંધનકારક છે, જે વસ્તુઓ શોકને, ચિંતાને, અને વાસનાની પ્રબળ વેદનાને ઉત્પન્ન કરે છે, તેને દૂર કરવામાં સમજ પૂર્વકની વિચાર કાન્તિ તમને જડી આવશે. તે સમજપૂર્વકની વિચાર કાન્તિ હમેશ શુદ્ધિ લાવે છે, અને અપવિત્ર બાબતોનો નાશ કરવામાં, તેમજ મુક્તિ અને સુખની સાથે બંધ બેસતી ન આવે તેવી બાબતોનો નાશ કરવામાં પ્રબળ સાધનનું કામ કરે છે. જેમને સત્યને અનુસરવાની ઈચ્છા હોય, તેમનું પ્રથમ કર્તવ્ય તેમના હૃદયમાં મને અનુસરવાનું, તેમના પોતાનામાં-પોતાના સ્વભાવમાં-ઉંડા ઉતરવાનું અને ત્યાં સત્યને સ્થાપવાનું છે, અને ત્યાં તેઓનું સુખ અને તેઓની મુક્તિ શોધી કાઢવાનું છે, એટલે તેમને માટે સુખ અને મારી મુક્તિ મળી આવ્યા હશે, કે જે સર્વનો સામાન્ય વારસો છે, સઘળી મનુષ્ય જાતિની સામાન્ય મીલકત છે.

એક આંધળા મનુષ્યની માફક બીજાને અનુસરવામાં, અથવા કોઈ ક્ષણિક દેવને વાસ્તે મંદિર બાંધવામાં કાંઈ લાભ નથી, કારણ કે તે બહારની વસ્તુઓ ચાલી જાય છે, નાશ પામે છે, અને રાત્રિના અંધકારમાં ચાલ્યા જાય તેવા દેવ તમને મળ્યા તે પૂર્વે તમે જેવા નગ્ન, ત્યજાએલા, દુઃખી અને નિરાશ હતા, તેવાને તેવા તમે રહેશો.

જ્યારે એકવાર તમને તમારા હૃદયમાં મુક્તિ અને સુખ જડે ત્યારે ત્યાં તમારે ઉપાસના કરવાને મંદિર બાંધવું

જોઈએ. અને મુક્તિ તથા સુખની સાથે એકતા અનુભવવી, તે સિવાયની સર્વ વાસનાઓનો, સર્વ હૃદયની તૃષ્ણાઓનો, અને સર્વ દેવોનો તમારે ત્યાગ કરવો જોઈએ. ત્યારે તમે જાતે તમારા નેતા થશો, અને તમે જાતે શાંતિનો માર્ગ શોધી શકશો. ખીજનું દર્શન ગમે તેટલું સુંદર હોય, છતાં તમે જો ખીજપર આધાર રાખો, તમે ખીજને ગમે તેટલો પ્રેમ આપો છતાં તે બધું ક્ષણિક છે, ને ચાલ્યું જશે, અને તમે તમારા એકાંત પ્રદેશમાં એકલા અને નગ્ન સ્થિતિમાં આવી પડશો. હું મારા હૃદયમાં પર્વતના શિખર પર ચઢ્યો છું, અને મુક્તિ તથા સુખ મળ્યાં છે, તેનો અર્થ એવો નથી કે તમારે મારા બાહ્ય આકાર પ્રત્યે પ્રેમ અને ભક્તિ દર્શાવવા જોઈએ, પણ જે સત્ય મુક્તિ છે અને સુખ છે, તે સત્ય પ્રત્યે તમારો પ્રેમ અને ભક્તિ દર્શાવવા જોઈએ, કારણ કે જેવી રીતે બધી વસ્તુઓ નાશ પામે છે, તેવી રીતે આ ખૂદારનો આકાર પણ નાશ પામશે. કેવળ સત્ય ટકશે. જેનું બહાણ ભાંગી ગયું હોય તે લાકડાના કકડાને વળગી રહે છે, તેવી રીતે તમારે સત્યને વળગી રહેવું જોઈએ. જો તમે સત્યને વળગી રહેશો, તો સત્ય તમારો ત્યાગ કરશે નહિ, તેથી ઉલટું સત્ય તમને મજબૂત બનાવશે અને સત્યને શાશ્વત રીતે વળગી રહેવાની તમારી પ્રબળ ભાવના વધતી જશે.

જેઓમાં મને અનુસરવાની ઇચ્છા છે, તેમણે સત્યને અનુસરવું જોઈએ, કારણ કે, સુખનું અને મુક્તિનું સત્ય તમારામાં સારી રીતે સ્થાપિત થયું હોય તો જ ખરી રીતે તમે મને અનુસરી શકશો. તોજ આપણે હમેશ સાથે રહી

શકીશું અને વિયોગ રહેશે નહિ, તેમજ એકલાપણાનો ભાવ પણ ચાલ્યો જશે, પણ જે પળે તમે સત્યને અમુક આકારમાં, કેાઈ મૂર્તિમાં, કેાઈ વેદીમાં, ધૂપમાં, ઘંટમાં, કેાઈ ધર્મશુરના ભવ્ય પોશાકમાં સ્થાપન કરશો, તે પળે તમે સત્યને ખોઈ બેસશો, કારણ કે તે આકારોને લીધે, તે ધૂપને લીધે, તે ઘંટને લીધે, તમારું સત્ય અદૃશ્ય થાય છે, માટે મારો હેતુ તમારામાં સત્યને સ્થાપન કરવાનો છે કે જેથી તમે સુખ તથા મુક્તિને શોધી શકો. મેં આદિને તથા અંતને એકત્રિત કર્યા છે. મેં મૂળને તથા સાધ્યને એકત્રિત કર્યા છે, તેથી હું બાણું છું કે બીજા ઉપર આધાર રાખવો એ કેટલું લલચાવનારું છે, કેટલું જોખમકારક છે. મેં મુક્તિ પ્રાપ્ત કરી છે અને મારામાં સુખની સ્થાપના થઈ છે તેથી હું તમને તે મુક્તિ અને સુખ આપવા માગું છું. તમને જે બંધનકારક છે, તમને જે મર્યાદિત બનાવે છે, તેમાંથી હું તમને છુટા કરવા માગું છું. પણ જો સત્યને, સુખને અને મુક્તિને શોધી કાઢવાની ઈચ્છા તમારામાં સ્થાપિત નહિ થઈ હોય તો જે પળે હું નહિ હોઉં, જે પળે મારું સ્થૂલ શરીર હયાત નહિ હોય, તે પળે મુક્તિનું અને સુખનું સત્ય અદૃશ્ય થઈ જશે.

સત્યને શોધવાની શરૂઆતથીજ આ સત્ય વાસ્તેની ભક્તિ તમારામાં સ્થાપિત થવી જોઈએ, પછી તે સત્ય એક વ્યક્તિમાં મૂર્ત થયું હોય, કે એક વ્યક્તિમાં સ્થાપિત થયું હોય, પણ તે વ્યક્તિ તો આંતરિક સુખ અને આંતરિક મુક્તિનો ઉપરનો પોશાક છે, બાહ્ય આકાર છે, બાહ્ય સ્વરૂપ છે.

જો તમને એકવાર સત્યની ઝાંખી થઈ હોય, જો -

એકવાર તે પર્વતના શિખરનું દર્શન થયું હોય, અને જો તમે તે અનંતતાની વાડીમાં રહ્યા હો, તો પછી તમે બીજા કોઈપર આધાર રાખશો નહિ, તમે શંકાના, પ્રશ્નોના અને ચિંતાઓના ચંચળ પવનથી આમતેમ ઘસડાઈ જશો નહિ; કારણ કે સાધ્યનું દર્શન થતાં સઘળા પ્રકારની શોધનો અંત આવે છે. માટે જે સત્ય બીજામાં નહિ પણ તમારા પોતાનામાં છે—(જો કે બીજો મનુષ્ય તમારામાં તે સત્યને શોધવાની ઇચ્છા જાગ્રત કરવાને લાગ્યશાળી હોય અથવા તો બીજો મનુષ્ય તે સાધ્યનું મૂર્તસ્વરૂપ હોય)—તે શોધી કાઢવાને તમારે ક્ષણિક વાવાઝોડામાંથી તેમજ અનુભવોમાંથી બળ મેળવવું જોઈએ કે જેથી તમે જે વસ્તુઓનો સાક્ષાત્કાર કર્યો છે તે વસ્તુઓ તમારામાં દૃઢ રીતે સ્થાપિત થાય, અને તમે સત્યના ખરા શિષ્યો, સત્યના—શાશ્વત સુખ અને મુક્તિના—ખરા સંદેશવાહકો થઈ શકો.

મારી એજ ઇચ્છા છે કે તમારે તમારો પ્રેમ તથા ભક્તિભાવ મને બતાવવાના નથી, પણ **મારી** અંદર રહેલા સત્યને બતાવવાના છે, કે જેથી સત્યની આસપાસ તમે એવું મંદિર બાંધશો કે જે સદા ટકશે, તમે એવી વેદી બાંધશો કે જ્યાં જગતના પૂજારીઓ આવશે. કારણ કે તેઓ મૂર્તિમાં ધૂપવડે, અથવા ધર્મની બાહ્ય સામગ્રી દ્વારા જે કોઈ પૂજે છે, તે બધું ક્ષણિક છે; પણ જે સનાતન છે, જે સ્થાયી છે, તે તેમનામાં પોતાનામાં છે, અને તે સત્યને ઉગાડવામાં, બીલવવામાં, અને તેમનામાં તે સત્ય સ્થાપિત કરવામાં મુક્તિની અને સુખની ખરી પ્રાપ્તિ રહેલી છે.

સત્ય એજ મુક્તિ અને સુખ છે.

જેવી રીતે વૃક્ષ ઘણા પાંદડાથી ભારે બને છે, તેવી રીતે મનુષ્ય ચિંતા, ઉદ્વેગ, શોક, સુખ અને આનંદના ભારથી ભારે બને છે. પાનખર ઋતુમાં જેવી રીતે પાંદડાઓ ખરી પડે છે અને કરમાઈ જાય છે, તેવી રીતે જે મનુષ્યે મુક્તિ અને સુખ પ્રાપ્ત કર્યું છે, તેની પાસેથી શોક, દુઃખ અને ખુશાલીના પ્રસંગો આવ્યા જાય છે. તે શાશ્વત અને સનાતન સુખની સાથે હ્રમેશને વાસ્તે એક થાય છે. કારણ કે સત્ય તમે તમારી અંદર સ્થાપન કરો, તેમાં શંકા પડી શકે નહિ. અને તમે જાતે જે વસ્તુ રચી હોય, તેની સામે તમારા હૃદયમાં પ્રત્યાઘાત થાય નહિ. મુક્તિ, સુખ અને તેની પ્રાપ્તિ તમારા પોતાના હાથમાં છે; તમે જાતે તે મેળવી શકો, અને તે સાધ્ય સર્વને વાસ્તે છે. જો આ બાબતો તે સત્ય શોધકના હૃદયમાં તથા મનમાં દૃઢ રીતે સ્થાપિત થાય તો વૃક્ષ પાંદડાના ભારથી ભારે બને છે, તેવી રીતે તે ચિંતા, શોક અને સુખના ભારથી ઘણા વખત સુધી ભારે થયેલો હોય છતાં તે પોતાની ચિંતા અને શોકને કરમાવા દે છે, અને જેવી રીતે પાનખર ઋતુમાં પાંદડાં ખરી પડે છે, તેવી રીતે તે શોક અને ચિંતાને ખરી પડવા દે છે.

મારે વાસ્તે તે સુખની પ્રાપ્તિના સંબંધમાં કોઈ પણ જાતની શંકા નથી, તેથી હું આ જ્ઞાનગોષ્ઠી દ્વારા તમારા હૃદયમાં મુક્તિનું દર્શન સ્થાપન કરવા પ્રયત્ન કરું છું કે

જેથી તમે જાતે સત્યતા જોઈ શકશો, અને આ ભવ્ય દર્શનનું સત્ય સમજી શકશો, અને તમે આ જગ્યાથી દૂર જગતમાં ખીજે સ્થળે હો, ત્યારે તમને કોઈ પણ પ્રશ્ન ઉઠશે નહિ, શંકા કે ચિંતા થશે નહિ, કોઈ શોધ કરવાનું રહેશે નહિ, ફરીથી તપાસ કરવાનું કે અંધારામાં ફાંફા મારવાનું રહેશે નહિ. જો એકવાર તમારા હૃદયમાં તમે સત્યતા સ્થાપિત કરી હોય, તો પછી તમે તમારા મન તથા હૃદયમાં તે એકાંત જગ્યામાં જ્ઞાન મેળવવાને, ઉત્સાહ અને ઉચ્ચભાવના પ્રાપ્ત કરવાને જઈ શકો. જે સત્યના ખરા શોધકો છે, તેમને માટે ઉત્સાહનું, આનંદનું અને સુખનું એકજ મૂળ છે અને તે મૂળ તેમના પોતાનામાં છે.

અને જેઓ પ્રોત્સાહન તથા સુખ માટે ખીજાઓ ઉપર આધાર રાખે છે, તેઓ તેમની શોધમાં જરૂર નિષ્ફળ જશે અને જેઓ આ દિવસોમાં અહીં રહેવાને ભાગ્યશાળી થયા છે, તેઓએ, મને લાગે છે કે, સત્યને પોતાના હૃદયમાં દૃઢ રીતે સ્થાપિત કર્યું હશે કે જેથી હવે પછી તેની શોધમાં તેમને ફાંફાં મારવાં પડશે નહિ. કારણ કે તમે પોતે તમારા મનમાં તથા તમારા હૃદયમાં મકાન, વેદી અથવા મંદિર ઉભું કર્યું છે કે જ્યાં તમે કોઈ પણ બાહ્ય સાધન વગર ઉપાસના કરી શકો—તે મંદિરના દેવ તમે પોતે અને મુક્તિ તથા સુખની પ્રાપ્તિ છે. તે મુક્તિ અને સુખની પ્રાપ્તિ માટે તમારામાં પ્રેમની તથા ભક્તિની શક્તિ, તેમજ ભવ્યતાનું મકાન બાંધવાનું સામર્થ્ય હોવાં જોઈએ કે જેથી તમે જે કંઈ બાંધ્યું હશે તે તમારું પોતાનું બાંધેલું હશે, અને તેનાં સાધનો તમારા પોતાના સુખ અને દુઃખ હશે;

કારણ કે જે કાંઈ તમે હાથે ખાંધ્યું હશે, તે હમેશને વાસ્તે ટકશે, અને જે ખીજાઓના હાથે ખાંધવામાં આવ્યું હશે, તે એક દિવસ પણ ચાલશે નહિ. જે આ વસ્તુ તમારા હૃદયમાં દૃઢ રીતે સ્થાપિત થઈ હશે તો સત્યની શોધ વાસ્તે ક્ષાંક્ષાં મારવાનું કામ ખતમ થઈ ગયું.

જ્યારે વરસાદ પડે છે, ત્યારે નાના ઝરાઓ અને મોટી નદીઓ પાણીથી ઉભરાય છે, અને પાસે પાસે આવીને દરિયા તરફ જવાને ઉતાવળે વેગે ચાલે છે, તેવીજ રીતે જ્યારે પ્રિયતમ આવે છે, જ્યારે પ્રિયતમ તમારી સાથે છે, ત્યારે તમે ઘણી ત્વરાથી સાધ્યની પ્રાપ્તિ કરી શકશો. તમારા હૃદય તથા મનની નદીઓમાં અનેક જાતનું પાણી ભરાશે કે જે તમને મુક્તિ રૂપી સાધ્ય તરફ ઉતાવળથી જવાને પ્રેરણા કર્યાજ કરશે. તેથી જે તમારું મન તથા હૃદય ઉપર પ્રમાણેના હશે તો તમારે વાસ્તે સમય જેવી વસ્તુ રહેશે નહિ, તેમજ વિકાસક્રમ તમને આગળ વધવાને પ્રેરણા કરે ત્યાં સુધી તમારે થોભવાની જરૂર રહેશે નહિ, પણ તમે પ્રિયતમને જોયા છે, પ્રિયતમ તમારી સાથે છે, તેથી તમારાં હૃદય અને મન વિશાળ થતાં જતાં હશે, -જે કે તેમ થતાં ઘણો વખત લાગશે - કે જેથી 'તમે મુક્તિ અને સુખના સમુદ્રમાં દાખલ થઈ શકશો. જેઓ નિર્બળ હશે તેઓ પ્રબળ થશે, અને જેઓ મજબૂત હશે તેમના બળમાં વૃદ્ધિ થશે. જેમનામાં પ્રેમ હશે, તેમનો પ્રેમ વધારે ભવ્ય અને ઉજવળ બનશે. અને શોકગ્રસ્ત લોકો દિલાસો શોધશે અને તે વખતે તે દિલાસો મળશે, કારણ

કે જે દિલાસાને તેઓ શોધે છે, તે તેમના પોતાનામાં રહેલો છે. પ્રિયતમ તમારી પાસે છે, માટે આ બધું શક્ય છે. જો તમે સાધ્યને શોધી કાઢ્યું હશે-અને તમારામાં અતિશય ભક્તિ, અતિશય ઉત્સાહ અને અતિશય પ્રેમ વાસ્તેની શક્તિ છે-તો તમે પુષ્કળ દુઃખ કે મોટી ચિંતાના સમયમાં પ્રિયતમને તમારા હૃદયમાં તથા મનમાં ધારણ કરી શકશો. પ્રિયતમને હું હમેશને વાસ્તે મારા પોતાનામાં ધારણ કરું છું, તેવી રીતે પ્રિયતમ તમારામાં પોતાનામાં છે. તમે એક પળવાર પણ તેમના દર્શન કર્યા છે, તેટલા માટે તમારે સત્યને સ્હાવું જોઈએ, કારણ કે સત્ય તેજ પ્રિયતમ છે. સત્ય એજ એક એવી વસ્તુ છે કે જેને દરેકે સાધવી જોઈએ, પ્રાપ્ત કરવાને પ્રયત્ન કરવો જોઈએ; શાંતિના માર્ગ પર અજવાળું નાખે તેવા તે સત્યરૂપી પ્રકાશની શોધમાં બીજી બધી વસ્તુઓને જતી કરવી જોઈએ.

આપણી આ જ્ઞાનગોળી દરમ્યાન મેં મારા હૃદયને ખુલ્લું કર્યું છે કે જેથી તમે મારા સુખને જોઈ શકો, કારણ કે તે સુખ તે મારા પ્રિયતમનું સુખ છે, અને જે મારી પાસે છે, તે હું બીજાઓને આપવા માગું છું. મારા પ્રિયતમને મને પોતાના પ્રેમથી ભરી દીધો છે, તેથી મારે પ્રયત્ન કરવાની કે ફાંફાં મારવાની કે અંધારામાં રસ્તો શોધવાની કે બીજી કોઈ તપાસ કરવાની, તેમજ ક્ષણિક અને અસ્થિર વસ્તુઓથી સંતોષ પામવાની જરૂર નથી.

તેથી હું મારો પ્રેમ તમને આ રીતે આપ્યા જગતને આપવા ઇચ્છું છું. ચારે બાજુએ દુઃખ છે, અને શોક તથા

ક્ષણિક સુખ છે, તેટલા માટે જેઓએ તેમના પોતાનામાં રહેલા આ પ્રેમને-જે પ્રિયતમનો પ્રેમ છે તેને-ચાખ્યો છે, એ જરૂર તે બીજાને આપશે, અને હઃખી, શોકગ્રસ્ત, નિર્બળ તેમજ સખળ-સર્વનાં હૃદયો પ્રેમથી ભરશે.

આ કારણથીજ તમે કેટલાક અઠવાડિયાથી અત્રે એકઠા થયા છો, કે જેથી તમારામાં નવી સમજણ પ્રકટ થાય, કે જેથી તમે અહીંથી ખૂદાર જાઓ, ત્યારે તમે જાતે જીવનનું મૂળ થઈ શકો, કે જેથી છેવટે તમે વખત જતાં મુક્ત થઈ શકો અને સુખના સામ્રાજ્યમાં દાખલ થઈ શકશો.

હું સદાચારના મહત્ત્વ ઉપર ફરીથી ધ્યાન ખેંચવા માગું છું, કારણ કે સદાચારની સાથે ખરૂં ધર્મિષ્ઠ-પણું રહે છે. અને તે કારણથીજ થોડા વખતમાં અહીં જે મનુષ્યો આવવાના છે, તેમના પ્રત્યેની તમારી જવાબદારીનું ભાન કરાવું છું. છેલ્લાં કેટલાંક અઠવાડિયાથી હું જે કહી રહ્યા છું તેમાંથી તમે કેટલું સમજ્યા છો, તે હું જાણતો નથી, પણ જે પ્રશ્નો મને પૂછવામાં આવ્યા છે-દાખલા તરીકે તમને તમારા સંદેશની ખાતરી છે? તમને તમારા જગતમાં કરવાના કાર્યની ખાતરી છે?—તે ઉપરથી લાગે છે કે ઘણા હજી મને સમજ્યા નથી; પણ તે બીનમહત્ત્વનું છે. પણ વધારે અગત્યનું એ છે કે જેઓ સમજ્યા નથી તેમણે પોતે જે સમજ્યા નથી તે બીજાઓને સમજાવવાની જવાબદારી માથે લેવી નહિ.

તમે અહીં છો, તેથી લોકો વિચારશે કે તમે ખહુ સમજ્યા હશો, અને તમે કોઈક અજાણ રીતે પ્રિયતમની

મૂર્તિ રૂપ બની ગયા હશે. તમે પોતેજ જાણો છો કે જો કે તમે ખરાબર સમજ્યા નથી, પણ તમારામાંથી કેટલાકે દર્શન કર્યા છે, સાક્ષાત્કાર કર્યો છે, અને પ્રાતઃકાળના સૂર્ય તરફ પુષ્પ ઉઘડે તેમ ઉઘડ્યા છો, પણ તે સુખ અને મુક્તિ વિષે તમે બીજાને ખાતરી કરાવી આપો, તે સંબંધી વાત કહી શકો, અથવા તેનો કાંઈક ભાગ તમે બીજાને આપી શકો તે પહેલાં તમને પોતાને તે બાબતની ખાતરી હોવી જોઈએ; અને જો કે દરેક મનુષ્ય આગ્રહ પૂર્વક કહેશે કે તેને ખાતરી થઈ છે, પણ તે ખાતરી આ કેમ્પના બધા દિવસોમાં તમારા જીવનમાં તમારા ચારિત્રદ્વારા, સદાચાર દ્વારા, કાર્યો દ્વારા, શબ્દો દ્વારા પ્રકટ થવી જોઈએ. મેં તમને કહ્યું તેમ લોકો માનશે કે તમે અહીં રહેવાથી બદલાઈ ગયા છો. હું ધારું છું કે તે ખરી વાત છે કે તમે બદલાયા છો, તમારી આંખો, તમારાં મન તથા તમારાં હૃદય વિશાળ બન્યાં છે. પણ તમે બીજાઓ કરતાં ઘણા ચઢીઆતા છો, એવો ખ્યાલ આપવાની જોખમદારી લેતાં વિચાર કરવો જોઈએ. તમારામાં સરલતા અને બીજાને મદદ કરવાની પ્રબળ ઈચ્છા પ્રકટવી જોઈએ. અને જો તમારા અનેક પ્રયત્નો, દુઃખો, પ્રબળ લાવના અને સખળ ઈચ્છાઓને પરિણામે તમારામાં પ્રેમ અને સ્નેહ જાગ્રત થયા હશે, તો તમે બીજાને મદદ કરી શકશો. કારણ કે વ્યક્તિગત વિકાસમાં મુક્તિ રહેલી છે, તે સંબંધી હું જે કહી રહેલ છું, તેનો હેતુ એ છે કે તમે પોતે બીજાઓને તે મુક્તિ અને સુખનો ભાગ આપી શકો.

માટે મારે બોલવામાં સંભાળ રાખવી જોઈએ-અને

અર્થ એમ નથી કે તમે ઉત્સાહી થાઓ. એમ જોવા હું
 માગતો નથી, કારણ કે જો એકવાર તમે પ્રકાશને જોયો
 હશે, પ્રિયતમના પ્રેમને અનુભવ્યો હશે, તો તમારામાં
 તેનો પ્રબળ અગ્નિ બળતો હશે, અને તમે નાચતા તારક
 જોવા બની ગયા હશો, પણ તમારે ડહાપણપૂર્વક, સંભાળ-
 પૂર્વક, વિવેકપૂર્વક અને ભવ્યતાથી વર્તવું જોઈએ. તમે
 એમ ધારતા નહિ કે આ બાબત બીજા કોઈને લાગુ પડે
 છે, પણ તે દરેકને-તમને દરેક વ્યક્તિને-લાગુ પડે છે.*



પુલ્લા મેદાનમાં.

(કાલીકટમાં આપેલા એક વ્યાખ્યાન પરથી)

પ્રથમ તો મારે એમ જણાવવું જોઈએ કે હું કોઈ પણ બાબતની વિરુદ્ધ નથી. જો કોઈ પણ વસ્તુ તમને ખરી રીતે, સત્ય રીતે, અને હૃદયપૂર્વક મદદગાર થતી હોય, તો તમારે તે વસ્તુઓ કરવી જોઈએ, તમારે તે માર્ગે ચાલવું જોઈએ, પણ હું તમને ફરીથી આગ્રહપૂર્વક જણાવું છું કે જો તમારી પર્વતના શિખરે પહોંચવાની ખરી અને પ્રબળ ઈચ્છા હોય તો તમે એકઠી કરેલી બધી વસ્તુઓનો ભાર તમારી પીઠ પર લઇ શકો નહિ. જો તમારે કોઈ પણ પર્વત પર ચઢવું હોય તો જેમ જેમ તમે ઉંચે ચઢતા જાઓ, તેમ તેમ તમારે ઓછો ને ઓછો ભાર તમારી સાથે રાખવો જોઈએ; કારણકે જો તમારા બધા ઉપર વધારે ભાર હશે તો ઉપર ચઢવાનું કામ કઠણ અને અડચણવાળું થશે. તમે પૃથ્વીપરના કોઈ પર્વત પર ચઢવા માગતા હો તો ત્યાં પણ તમે એકઠી કરેલી ઘણી વસ્તુઓ તમારે પાછળ મૂકવી પડે છે, તેજ રીતે હું તમને જણાવું છું કે જો તમારે શિખર તરફ ઉંચે ચઢવું હોય, જો તમારે સાધ્ય પ્રાપ્ત કરવું હોય, જો તમારે સાધ્યનાં દર્શન કરવાં હોય તો તમારે તમારી રૂઢીઓને તજ દેવી જોઈએ, તમારે આ, પેલી, અનેક બાબતો જતી કરવી જોઈએ. તે તમને શરૂઆતમાં મદદગાર થાય, પણ તે તમારું છેવટનું સાધ્ય બિન્દુ નથી. જો હું લાંગડો હોઉં તો મને તમે ઘોડીઓ-

ટેકાઓ ફેંકી દેવાનું કહી શકો નહિ. જ્યાં સુધી હું ચાલતા શીખું, ત્યાં સુધી મારે તે ઘોડીઓની જરૂર છે. તમે મને કહી શકો કે “તમે લંગડા છો, પણ તમે મજબૂત થઈ શકો.” તેજ રીતે હું તમને જણાવું છું કે ક્રિયાઓ તદ્દન બીનમહત્ત્વની છે. પવિત્ર ગણાતા પુસ્તકો તેનું મહત્ત્વ કહે છે, પણ તે કંઈ કારણ નથી. મેં અનેક જ્યોતની ક્રિયાઓમાં લાગ લીધો છે, પણ જેની હું શોધ કરતો હતો, તે મને ત્યાં મળ્યું નહિ. જો તમને એમ લાગતું હોય કે ક્રિયાઓ અગત્યની છે, જો તમે મર્યાદાના, રૂઢીઓના ચક્રથી બંધાએલા હો તો તમારે તે ક્રિયાઓ કરવી જોઈએ. આપણે દાખલો લઈને તે વસ્તુ સમજીએ.

ધારો કે કોઈ મનુષ્ય તમારી પાસે આવીને કહે કે “મેં ટુંકો માર્ગ પસંદ કર્યો છે. તમારે જ્યાં જવાનું છે, તેનો ટુંકો માર્ગ મેં શોધી કાઢ્યો છે,” તો શું તેની વાત સાંભળવાની તમે ના પાડશો? ધારો કે તમે સ્ટેશને જવા માગો છો, અને તમારો મિત્ર આવીને કહે કે “તમે જે રસ્તે જતા હતા, તેના કરતાં સીધો અને સરલ માર્ગ મેં શોધી કાઢ્યો છે;” તો શું તમે તે માર્ગે જવાનો પ્રયત્ન નહિ કરો? આનો અર્થ એમ નથી કે તમારે અમુક સત્તાને માન આપવું જોઈએ, અથવા તો કૃષ્ણમૂર્તિ જગદ્ગુરુ છે એમ તમારે માનવાનું છે. તે તો ગૌણ બાબત છે. તે જરા પણ મહત્ત્વની બાબત નથી. હું જે કહું છું તે હું હું કે નહિ, તે તમારા મનમાંથી કાઢી નાખો. કારણકે તે બહુ અગત્યની વસ્તુ નથી. તે વસ્તુઓ તો તમને નહિ પણ મને પોતાને અગત્યની છે, પણ જે હું કહું તે જો સત્ય

હોય તો તેને અનુસરવાને તમે બંધાયેલા છો. જે હું કહું તે તમને અસત્ય લાગે તો તમારે તેને અનુસરવું નહિ, પણ તમારે તો સત્યને અનુસરવું, પણ અમુક વ્યક્તિને થયેલા સત્યના દર્શનને અનુસરવાનું નથી.

દાખલા તરીકે રૂઢીઓનો વિચાર કરો. તમે કહો છો કે “રૂઢીઓનો નાશ કરીને તમે અવ્યવસ્થા ઉત્પન્ન કરશો.” હું તમને પ્રશ્ન પૂછું છું કે શું હાલ અવ્યવસ્થા નથી? આપણે કહીએ છીએ કે અમે પ્રાદ્વણો છીએ, અમે અફપર્યો છીએ. શું અત્યારે અવ્યવસ્થા નથી? શું દુઃખ નથી? શું શોક નથી? હું આગ્રહપૂર્વક જણાવું છું કે જો તમે બદ્ધમત વિનાના, પક્ષપાત વિનાના હશે તો તમે મારી સાથે એકમત થશો કે તમે તમારી માન્યતાઓને એવી સંકુચિત, રૂઢીગ્રસ્ત અને સ્થિતિયુક્ત બનાવી છે કે તેમાંથી જીવન વહી શકતું નથી. જીવન સ્વતંત્ર થવાને સરળએવું છે, સ્વતંત્ર થવું જોઈએ. જો તમે છોડવાને ઉગાડવા માગતા હો તો જ્યાં સુધી તેને સ્વતંત્રતા છે, જ્યાં સુધી સૂર્યનો પ્રકાશ છે, ત્યાં સુધી તે ઉગ્યાં કરશે, પણ તેનું રક્ષણ કરવાની ઇચ્છાથી તમે તેને ગુંગળાવી નાંખો તો તે છોડવાને તમે મારી નાખશો. તેજ રીતે જો તમારે જીવનને સ્વતંત્ર બનાવવું હોય તો તેના પર અનેક પ્રકારની માન્યતાઓ અને રૂઢીઓનો ભાર તમારે ભરવો નહિ. આ બધું સમજવું ઘણું સહેલું અને સ્વાભાવિક છે પણ આપણે બંધાયેલા છીએ, તેથી આપણને લાગે છે કે આ રૂઢીઓ અને માન્યતાઓ જરૂરની છે.

દાખલા તરીકે બાળલગ્નનો પ્રશ્ન વિચારો આપણે ૧૦ કે ૧૧ વર્ષે પુત્રીને પરણાવીએ છીએ, અને તે બે વર્ષમાં વિધવા થાય છે, અથવા બે વર્ષમાં બાળકને જન્મ આપે, અને તમે બધા જાણો છો કે તે અનેક પીડાની લોગ થઈ પડે છે. જો તેનો પતિ મરી જાય તો તે રહે છે. તમે કહો છો કે તે તેનું કર્મ છે. આમાં કર્મને શો સંબંધ છે? તે તમારો પોતાનો દોષ છે. તમારી રૂઢીજ આ શોકનું કારણ છે, અને તમે તેનો દોષ દેવ પર મુકો છો, અને તમે ધારો છો કે પ્રશ્નનો ખુલાસો થઈ ગયો. તમે જીવનને અમુક ચોકસ વિચારો, ચોકસ માન્યતાઓ અને ચોકસ રૂઢીઓ પ્રમાણે ઘડવા લાગો છો, પણ તે રીતે જીવન કદાપિ ઘડાશે નહિ.....

જો તમે કહેતા હો કે રૂઢીઓ તથા માન્યતાઓનો નાશ કરવાથી અવ્યવસ્થા થઈ જશે, તો હું કહું છું કે અવ્યવસ્થા તો ક્યારનીયે હયાત છે. તમારામાંનો દરેક ઘોટાળામાં પડેલો છે.

તમારે શેની જરૂર છે, તે તમે જાણુતા નથી. તમે વડીલો થાઓ કે અમુક ડીગ્રીઓ મેળવો, તમે મહિને દશ હજાર કમાઓ, છતાં જો તમે રૂઢીઓ અને માન્યતાથી બંધાએલા હશો તો તમારા મન સંકુચિત હશે. તમારે મને જગદ્ગુરૂ તરીકે માનવાની જરૂર નથી, તે બહુ મહત્વનું નથી. પણ જો તમે સમજી શકતા હો તો જે હું કહું તેને અનુસરો, તેને અમલમાં મૂકો, તમારા દરરોજના જીવન વ્યવહારમાં તેને ઉતારો. મેં તમને પ્રથમ કહ્યું

તેમ હું કોઈ પણ બાબતની વિરૂદ્ધ નથી. પણ મૂર્ખતાથી સમજ્યા વગર કોઈ પણ બાબતને અનુસરવાની હું વિરૂદ્ધ છું. ગમે તે ગુરૂએ કહ્યું હોય, ગમે તેટલું રૂઢીથી ચાલ્યું આવતું હોય, પણ જો તે તમારું હૃદય કબુલ ન કરતું હોય, અથવા તેમાં આંધળાની માફક ચાલવાનું હોય તો તે ખોટું છે. તમે જોઈ રહ્યા હશે કે આખું જગત્ અત્યારે રૂઢીઓથી મુક્ત થતું જાય છે. તમે પોતે પણ રૂઢીઓથી મુક્ત થતા જાઓ છો. તમે બ્રાહ્મણ છો, અથવા અબ્રાહ્મણ છો—એમ કહેવરાવો છો. પણ મેં બ્રાહ્મણને વેપાર કરતા તથા કલાર્ક તરીકે કામ કરતા જોયા છે. તે જુના જમાનાના બ્રાહ્મણો નથી. તમે રૂઢીઓથી મુક્ત થતા જાઓ છો, પણ તમે તેનાથી એક પગલું આગળ જતા નથી. કારણકે તમે ડરો છો. માટેજ હું કહું છું કે જીવનના વિકાસ વાસ્તે અમુક માન્યતાઓ ખીનજરૂરી છે. અને આપણી કેળવણીની પદ્ધતિ, લક્ષ્મીની પદ્ધતિ તેમજ ખીજ અનેક પદ્ધતિઓ માન્યતાઓ પર ચાલેલી છે, માટે ભવિષ્યની પ્રજા આપણા જેવીજ થાય છે, આપણે તેવીજ થવા દઈએ છીએ. આપણે વ્યક્તિગત પૂર્ણતાને ઉત્તેજન આપતા નથી. તમે મુખ્ય માર્ગ પરથી જરા દૂર જાઓ તો તમને જ્યાં ત્યાં અવ્યવસ્થા ગોટાળો અને તદ્દન ગુચ્ચવણ ભરી સ્થિતિ જણાશે. તમે કહેશો કે “તમે જે કહો છો તેથી તો વધારે ગેરવ્યવસ્થા થશે.” હું ગેરવ્યવસ્થા જોઉં છું તેથી હું તે ગેરવ્યવસ્થામાંથી વ્યવસ્થા અને રચના લાવવા એક ઠંણાકાર તરીકે કાર્ય કરી રહ્યો છું.....

હું જે માતું છું, તે માનવાની તમારે જરૂર નથી.

તેનો સંબંધ મારી સાથે છે. હું અમુક બાબતો કહું છું, કારણ કે મેં તે શોધી કાઢી છે, પ્રાપ્ત કરી છે, મેં તે મેળવી છે. તમારે તે માનવાની જરૂર નથી. જો તમે માન્યતાને સમજવાની શરત રૂપ બનાવશો તો તમે બંધાયો છો. હું જે તમારી પાસેથી માગુ છું તે એટલુંજ કે તમે રસ્તાની બાજુએ આવેલા કોઈ મંદિરમાં બંધાય જતા ના. પણ તમે ખુદશા મેદાનમાં જાઓ કે જ્યાં તમે કેવળ પૂતળારૂપ નહિ પણ ખરા મનુષ્ય બની શકો. જે હું કહું છું તે સમજવાને તમે ઇંતેજાર હો તો તમે શબ્દોને પકડી ન લેતાં તે શબ્દો પાછળ રહેલો વિચાર સમજવાને પ્રયત્ન કરો, અને ચોક્કસ સમજણ વિના તેનો અર્થ પણ કરતા ના, કારણ કે મેં કહ્યું તેમ આપણે હમુ આપણા જીવનના સંકુચિત આદર્શથી, તેમજ વિચારો, રૂઢિઓ અને માન્યતાઓની સંકુચિતતાથી બંધાયેલા છીએ.

હું તમને તેનો દાખલો આપું. થોડા વખતપર પેરિસમાં એક પ્રખ્યાત ચિત્રકારે નવી ઢબનું એક ચિત્ર મને બતાવ્યું. મેં તેને કહ્યું “તે ચિત્ર મને ગમતું નથી” તેણે મને કહ્યું “મને ગમતું નથી એમ કહેતા ના. કારણ કે તમે જે જીવનાં ચિત્રો જોયેલાં; તેના આકાર, રંગ, પ્રમાણ વગેરેના વિચારોથી તમે બંધાય ગયેલા છો. તમને અનુકૂળ પડે તેટલીવાર તે ચિત્ર જોવાને ફરી ફરી, આવ્યાં કરજો.” તેથી હું તે ચિત્રને જોવા વારંવાર જતો અને મેં તેનું દૃષ્ટિબિન્દુ સમજવાને પ્રયત્ન કર્યો, અને પ્રથમ મને જે બધું અવ્યવસ્થિત લાગતું હતું, જેમાં રંગ કે પ્રમાણ જણાતાં નહતાં, ત્યાં હવે મને અમુક રંગ, આકાર, પ્રમાણ વગેરે જણાવા

લાગ્યાં. તે ચિત્રમાં સુંદરતા દેખાવા લાગી, મને તે ગમતું નથી, એમ જો મેં કહ્યાં કર્યું હોત તો તે ચિત્રની કદર કદાપિ હું કરી શક્યો નહોત, અને હું તેમાંથી શીખવા યોગ્ય કદાપિ શીખ્યો ન હોત. જીંદગી એ અનાદરની નહિ પણ શીખવાની ક્રિયા છે. જ્યારે મનુષ્ય કાંઈ સમજતો નથી, જ્યારે તે પ્રથમના વિચારોથી બંધાયેલો હોય છે, ત્યારે તે નવીન બાળતનો અનાદર કરે છે. જે કાંઈ બની રહ્યું છે, તે જો તમે સમજવા માગતા હો તો તમે તેનો અનાદર કરવાની બુદ્ધિ રાખી તે વસ્તુ સમીપ જતા નથી. વસ્તુ કયી છે, તે બીનમહત્વનું છે. તમે તે સમજવાની વૃત્તિથી બુદ્ધિ મન રાખી તેની પાસે જાઓ, તમે તેને તપાસો, અને સંભાળ પૂર્વકની તપાસ કર્યા પછી જરા થોભીને, પછી તમે તેને સ્વીકારો કે તેનો ત્યાગ કરો. બરાબર તપાસ કર્યા વિના કોઈ પણ વસ્તુનો ત્યાગ કરવાનો કોઈને અધિકાર નથી. જીંદગી એ પ્રાપ્તિની ક્રિયા છે. કોઈ પણ વસ્તુ તમારી સંમુખ ધરવામાં આવે તો તેને તપાસો. જો તમને તે માફક ન આવે, તો તેને બાજુએ મૂકો. તમે બધા જીવનમાં તેવું જ કરી રહ્યા છો. તમે પ્રયોગશાળામાં જઈ પ્રયોગો કરો છો, પણ તે બધા પ્રયોગો અમુક પદ્ધતિના અને ચાલતા આવેલા પ્રયોગો હોય છે. તમે જીવનરૂપી સમુદ્રને અમુક આકાર આપવા, સંયમમાં લાવવા પ્રયત્ન કરો છો, તેથી તે સમુદ્ર ઉભરાઈ જાય છે, અને અવ્યવસ્થા પ્રકટે છે, ગુચ્ચવણી ઉભી થાય છે, અને દરેક વસ્તુ અસ્તવ્યસ્ત થઈ જાય છે. માટેજ સત્યને સમજવાને પ્રથમ એ વાત છે કે તમે સત્યની સમીપ સ્વચ્છ અને પક્ષપાત વિનાના મન સાથે

જાઓ. જો તમારે દિવસના, વૃક્ષોના, પુષ્પોના રંગ જોવા હોય તો તમે રંગવાળા ચરમા પહેરતા નથી. દિવસની સુંદરતા, તથા કુદરતની પૂર્ણતા નીહાળવાને તમે તે ચરમા ઉતારી નાખો છો; તેજ રીતે સત્યને સમજવાને તમારે બદ્ધમતના ચરમા કાઢી નાખવા જોઈએ. હું કહું કે “મારી પાસે સત્ય છે.” તમારે તે માનવાની જરૂર નથી. પણ તમે દુઃખી છો, તેમજ જ્યાં ત્યાં અવ્યવસ્થા છે, ગોટાળો છે; તેટલા માટે તમારે તમારું મન તદ્દન ચોકબું, પક્ષપાત વિનાનું એવું રાખવું જોઈએ કે જે સત્યની પાસે જાય, સત્યને તપાસવાને ખુશી હોય, તોલ બાંધવાને ઈંતેજાર હોય, તેમજ વસ્તુઓનું માપ કાઢવાને પણ તત્પર હોય. માપ કાઢ્યા પછી, તોલ કર્યા પછી, પૂર્ણ વિચાર કર્યા પછી તમે અમુક બાબતનો સ્વીકાર કે ત્યાગ કરી શકો છો. જો કે હું કહેતો હોઉં કે કોઈ બીજો અમુક બાબત કહેતો હોય, પણ તમે પરીક્ષા વિના તે સ્વીકારી લો તો તે માન્યતારૂપ બને છે, અને તે માન્યતાની આસપાસ મંદિર, પંથ કે રિવાજ બંધાય છે.

સાચા સુખનું રહસ્ય.

(૧૯૨૮ ની ૩૧ મી માર્ચે લંડનમાં આપેલું પ્રથમ વ્યાખ્યાન.)

હું ફક્ત ૪૫ મીનીટ આજે બોલવાનો છું, અને હું જે કહું તે અંધશ્રદ્ધાથી માની નહિ લેતાં તેનો બુદ્ધિપૂર્વક તોલ બાંધજો. મારી એવી ઇચ્છા છે કે હું જે કહું તેમાંનું કાંઈ પણ માની લેતા નહિ, કારણ કે જો યોગ્ય સમજ વગર તમે કાંઈ પણ માની લેશો તો જીવનને પુરી રીતે નહિ સમજતાં તમે આડે રસ્તે દોરાઈ જવાનો સંભવ છે.

મારો હેતુ મારું દૃષ્ટિબિન્દુ જે બાળવાને તમે અત્રે આવ્યા છો તે તમને સમજાવવાનો છે. અને મારું દૃષ્ટિ-બિન્દુ પૂર્ણ રીતે અને બુદ્ધિપૂર્વક સમજવાને હું ઇચ્છું છું કે તમારે કોઈ પણ વસ્તુ અંધશ્રદ્ધાથી માની નહિ લેતાં તમારી વિવેકદૃષ્ટિ વાપરવી જોઈએ.

હું થોડો સમયજ બોલવા માગું છું, તેથી હું વિગતમાં ઉતરવા માગતો નથી, પણ હું સામાન્ય સિદ્ધાંતો રજૂ કરવા માગું છું, અને તમે જ્યારે ઘેર જાઓ, ત્યારે તે પર વિચાર કરજો. હું તમારી પાસેથી એટલુંજ માગું છું કે કોઈ પણ વસ્તુ સ્વીકારી લેતા ના, તેમજ કોઈ પણ વસ્તુનો અનાદર કરતા ના. પણ સમજણ તથા બારીક પરીક્ષા સાથે, સત્ય શોધવાની ઇચ્છાથી તમારી નિર્ણય કરવાની શક્તિનો ઉપયોગ કરો.

અત્યારે દરેક સ્થળે, સઘળા દેશોમાં, અને સર્વ પ્રજા-

ઓમાં જેથી પોતાની જ્ઞાનની બુખ લાગે, તથા જીવનને સમજવાની ઇચ્છા સંતોષ પામે તેવું કાંઈક રહસ્ય શોધી કાઢવાની લાવના પ્રગટી રહી છે.

જગતમાં દરેક મનુષ્ય સત્યને શોધે છે, અને એમ સમજે છે કે તે જીવનના પ્રવાહથી દૂર છે; પણ ખરી રીતે જોતાં સત્ય એજ જીવન છે. જીવનની સમજ સત્યનું જ્ઞાન આપે છે, અને જે પળે જીવન કેવી રીતે કાર્ય કરે છે તે તમે સમજો તે પળે તમે સત્ય કેવી રીતે કાર્ય કરે છે, તે સમજી શકશો. ઘણા લોકો એમ માને છે કે સત્ય સામાન્ય જીવનથી, મનુષ્યના મનથી, વિચાર અને લાગણી-વાળા સામાન્ય મનુષ્યથી સંતાઈ રહેલું છે. વળી તેઓ એમ પણ ધારે છે કે સત્ય શોધવાને તેમણે જગતથી દૂર લાગવું જોઈએ, અમુક સદ્ગુણો મેળવવા જોઈએ, અમુક જ્ઞાન મેળવવું જોઈએ, અમુક દુઃખો અને સુખોનો અનુભવ પ્રાપ્ત કરવો જોઈએ.

હું આજે તમને એ જણાવવા માગું છું કે તમારી આસપાસ જીવન જે રીતે ક્રિયા કરી રહ્યું છે, તે જે પળે તમે સમજો તે પળે તમે સત્યને સમજી શકશો. અને સત્યને સમજવાથી તમારા જીવનના પ્રશ્નોનું તમે નિરાકરણ લાવી શકશો.

પવિત્ર પુરૂષ સિવાય કોઈ બીજો ઈશ્વર નથી, મનુષ્યની બહારની એવી કોઈ સત્તા નથી કે જે તેને વશ રાખતી હોય-તેના પોતાના સિવાય તેનો બીજો

કોઈ નિયામક નથી. મનુષ્ય જાતે સ્વર્ગ કે નરક, શુભ કે અશુભ ઉત્પન્ન કરે તે સિવાય સ્વર્ગ કે નરક, શુભ કે અશુભ છેજ નહિ, આથી મનુષ્ય ખીજ કોઈને નહિ પણ પોતાને જવાબદાર છે.

હવે તમે આ વસ્તુઓ સ્વીકારો, અથવા હું જે કહેવાનો છું તે તમે તપાસો તે પહેલાં હું તમને એ સૂચવવા માગું છું કે આજના વ્યાખ્યાન પ્રસંગે તમે બદ્ધમતોથી બંધાઈ જતા ના, કારણ કે બદ્ધમત એ પર્વતના મુખ ઉપર આવેલી છાયારૂપ છે, અથવા ખુલ્લા આકાશપર આવેલા વાદળ સમાન છે. બદ્ધમત તમને મર્યાદિત બનાવે છે કે જેથી તમારી સમજવાની શક્તિ ચાલી જાય છે. બદ્ધમત એ વસંત ઋતુમાં જમીનપર પડતા પાંદડાં જેવો છે કે જે પાંદડું મનુષ્ય પગતળે કચરી નાખે છે.

તેથી જે મન જીવનને સમજવા માગે છે, જે જીવનના જ્ઞાન વિષેની ઇચ્છાવાળું છે, તે મન બદ્ધમત વિનાનું હોવું જોઈએ, તેમજ તે સંકુચિત અને મર્યાદિત ન હોવું જોઈએ.

જીવન એ સત્ય છે. તેને સમજવાને, તેમજ તમે ફરેક, ખીજ કોઈને નહિ-બહારની સત્તાને, ઈશ્વરને, આધ્યાત્મિક સત્તાને, અથવા મનુષ્યાતીત દેવને નહિ-પણ તમને પોતાને જવાબદાર છો, એ સમજવાને પક્ષપાત વગરનું અને ફક્તથી નહિ બંધાયેલું મન હોવું જોઈએ.

હું હમણાં મારી જન્મભૂમિમાંથી-હિંદથી-અત્રે આવેલો છું. ત્યાં મેં સાત હજાર માઈલની મુસાફરી કરી, ઘણા

શહેરોની મુલાકાત લીધી, અને ઘણાં મનુષ્યો જોડે વાતો કરી. ત્યાં સ્પષ્ટ રીતે જોઈ કે સમજી શકે તેવું મન રાખવું એ બદ્ધમતવાળા લોકો માટે મોટામાં મોટી અડચણ છે. બીજા દેશોની માફક અમે પૂર્વના દેશોમાં રૂઢીઓથી બંધાયેલા છીએ અને કોઈ પણ બાબતનો નિર્ણય કરવામાં રૂઢીને આગળ લાવવાથી તે રૂઢી મનને દબાવી દે છે. જ્યાંસુધી તમે રૂઢીઓને ટેકા તરીકે વાપરો ત્યાં સુધી રૂઢીઓ જરૂરની છે. બાળકો વાસ્તે-રૂઢીઓ અગત્યની છે. પણ આપણે બાળકો નથી. આપણા મનમાં સ્પષ્ટ વિચાર કરવાની શક્તિ છે, આપણા હૃદયમાં શુદ્ધ લાગણી રાખવાનું બળ છે, અને આપણે દરેક વસ્તુનો તેના પોતાને ખાતર તોલ બાંધવો જોઈએ, પણ કોઈ પણ માન્યતા આપણે પ્રિય કે ખરી ધારતા હોઈએ, તેનાથી દોરાઈ જવું નહિ. ઘણા લોકો જીવનને અમુક માન્યતાઓથી, ચાલતી આવેલી રૂઢીના ધોરણથી બાંધે છે, અને તેથી તેઓનાં જીવન સંકુચિત, મર્યાદિત અને દુઃખી હોય છે. આ તો વસ્ત્રમાં પાણીને બાંધવા જેવું અથવા તો પવનને તમારી મુઠીમાં લેવા જેવું છે.

દરેક મનુષ્ય અત્યારે તે કરી રહ્યો છે, પોતાના જીવનને અમુક માન્યતાઓ, બદ્ધમતો અને પથોથી બાંધી રહ્યો છે. હું અત્યારે જે કહી રહ્યો છું, તે સમજવાને તમારે પક્ષપાત વિનાના બનવું, એમ હું ઇચ્છું છું, કારણ કે હું એમ માનું છું કે પવિત્ર, ઉમદા અને શુદ્ધ જીવન ગાળવાને કોઈ પણ પ્રકારની માન્યતા હોવી જરૂરની નથી.

આમાં કંઈ નવું નથી. આ વિશ્વમાં નવીન કંઈ નથી.

જેઓ શોધ કરે છે, તેમને નવીન વસ્તુઓ જડે છે. અને મેં અમુક વસ્તુઓ શોધી કાઢી છે—અને હું આ શબ્દો અભિમાન વગર કેવળ નમ્રભાવે કહું છું. મેં સુખનું મૂળ શોધી કાઢ્યું છે. અનેક માન્યતાઓ અને રૂઢીઓથી અસ્ત-વ્યસ્ત થયું હોય, એવું મારું મન નથી, પણ તેના આગળ ધરવામાં આવે, તે સર્વ વસ્તુઓ સ્પષ્ટ રીતે રસપૂર્વક અને બુદ્ધિપૂર્વક તપાસવાને તૈયાર હોય તેવું તે મન છે. સત્યને સમજવાને, અને જીવનને સંકુચિત મર્યાદાઓ, માન્યતાઓ, બદ્ધમતો અને પંથોમાંથી છૂટું કરવાને આ પ્રથમ જરૂરની બાબત છે.

વર્તમાન ચિત્રકળા, વર્તમાન શિલ્પશાસ્ત્ર, અને વર્તમાન વિચાર તથા ભાવનાઓ સાથે સંકળાયેલી દરેક બાબતનો વિચાર કરો. એક દિવસ પેરિસમાં હું મારા એક મિત્ર વર્તમાન કાળના પ્રસિદ્ધ ચિત્રકાર સાથે હતો. તેણે મને એક પોતાનું નવી ઢબનું ચિત્ર બતાવ્યું. પ્રથમ તો મારા મનમાં તેનો અનાદર કરવાનો વિચાર સ્ફૂર્યો. મારા મિત્રે કહ્યું, એકદમ અભિપ્રાય બાંધતા ના, તમને અત્યાર સુધી અમુક પ્રમાણ, અમુક રંગ, અમુક વિચાર અને અમુક ઉપસી આવેલો ભાગ જેમાં હોય એવાં ચિત્રો જોવાની ટેવ પડેલી છે. ઘણા થોડા મનુષ્યોએ દોરવાને પ્રયત્ન કર્યો હોય, એવું એક ચિત્ર હું દોરી રહ્યો છું, અને તમે પક્ષપાત વિના બુદ્ધિપૂર્વક તે સમજો એમ હું ઇચ્છું છું. તમે જો તે રીતે તેની પરીક્ષા કરશો, તો હું શું ચિતરી રહ્યો છું તે તમે સમજી શકશો.”

થોડા વખત પછી જ્યાં પ્રથમ આકાર, રંગ, પ્રમાણ કે ઉપસેલો ભાગ ન હતો, ત્યાં હવે આકાર, રંગ, પ્રમાણ અને ઉપસેલો ભાગ મને જણાવા લાગ્યા.

તેવીજ રીતે પક્ષપાતવાળા મનને અમુક આકાર કે ઘાટ જોઈએ છે કે જે દ્વારા જીવન-સત્ય પ્રકટ થઈ શકે. હિંદુ અમુક રીતે સત્ય પ્રકટ થાય ત્યારેજ તેનો સ્વીકાર કરી શકે; ખ્રીસ્તી અમુક આકાર દ્વારાજ સત્ય પ્રકટ થાય તો તે માને છે. સત્ય અમુક આકારમાંથી તેમજ મનુષ્યના હાથે રચેલા અમુક ઘાટમાંથી આવતું નથી. સત્ય જે જીવન છે, તેને સમજવાને નિષ્પક્ષપાતી અને બદ્ધમત વિનાનું હૃદય અને મન તૈયાર કરીને આવવું જોઈએ. મેં તમને કહ્યું છે કે આ પક્ષપાત વિનાનું હૃદય તે સત્ય સમજવાની પ્રથમ શરત છે.

તમે ખ્રીસ્તી હો, થિયોસોફીસ્ટ હો કે ગમે તે હો, અને ધર્મના અને માન્યતાઓના મોટા બાહ્ય આડંબરને માનતા હો, પણ જો તમે જીવનને સમજવા માગતા હો તો પ્રથમ શરત એ છે કે તમારું મન નિષ્પક્ષપાતી હોવું જોઈએ.

જીવનને સમજવાને-સત્યને સમજવાને અસંતોષ પ્રકટવો જોઈએ. સઘળી રૂઢ થઈ ગયેલી માન્યતાઓ, બદ્ધમતો અને પંથો સામે તમારામાં બળવો જગાવવાની વૃત્તિ હોવી જોઈએ. અત્યારે જગતમાં શું થઈ રહ્યું છે, તે જુઓ. તમે ગમે ત્યાં જાઓ ત્યાં, અને ખાસ કરીને યુવાનોમાં રૂઢ થયેલા

રીવાજે અને નીતિની સ્થાપિત થયેલી ભાવનાઓ સામે અળવેા ઉઠાવવાની વૃત્તિ જોવામાં આવે છે.

લોકો સત્તા સામે અસંતોષ ધરાવે છે—અને તે તદ્દન વાજબી છે. કારણકે જે મન તથા હૃદય સંતુષ્ટ હોય છે, તે શાંત જંગલમાં આવેલા તળાવ જેવા છે. આવા તળાવમાં શેવાલ બાજે છે, અને કોઈ પણ પશુ કે મનુષ્ય તે તળાવમાં પાણી પીવા વાસ્તે આવતું નથી. તે પાણી ંહેતું નથી, અને સંતુષ્ટ મન પણ તે તળાવના પાણી જેવું છે. અળવેા ઉઠાવવાની વૃત્તિ વિના—અસંતોષ વિના—તમે કદાપિ સત્ય પ્રાપ્ત કરી શકશો નહિ, આ અંડ કરવાની વૃત્તિ વિના તમે તમારા જીવનના પ્રશ્નોનું નિરાકરણ કરી શકશો નહિ. કહેવાતો અસંતોષ પ્રાપ્ત કરવો એ કામ સુગમ છે, તેમજ જેને તમે સંતોષ કહો છો, તે પ્રાપ્ત કરવાનું કામ પણ રહેતું છે. પણ અસંતોષ જે વિષે હું કહું છું તે વિચારપૂર્વકનો અસંતોષ છે. બુદ્ધિ એટલે અનુભવોનો સંગ્રહ. તેથી તમે જ્યારે સમજપૂર્વક અસંતુષ્ટ બનેા છો, ત્યારે તમે કાંઈ નવું સરજો છો, અને જીવનના પ્રશ્નોનું નિરાકરણ નાશ કરવામાં નહિ પણ ઉત્પન્ન કરવામાં રહેતું છે. સત્યને સમજવાને વાસ્તે બીજી શરત આ પ્રમાણે એ છે કે વર્તમાન સ્થિતિથી તમને ખરો અસંતોષ થવો જઈએ.

ત્રીજી શરત એ છે કે તમારું મન તથા હૃદય સરલ હોવું જોઈએ. હવે સરલતાનો અર્થ બેઠાલપણું એવો થતો નથી. જુની રૂઢીના સંકુચિત, અને મર્યાદિત દૃષ્ટિબિન્દુથી શરીરે રાખ ચોળવી, તાપડાનો કકડો પહેરવો,

સામાન્ય રીતે મલીન અને અસ્વચ્છ રહેવું અને જીવનના પ્રશ્નોનું નિરાકરણ કરવાને જગતમાંથી નાસી જવું—એનું નામ સરલતા એવો અર્થ કરતા ના. હું તેવા પ્રકારની સરલતા માગતો નથી. એક પાંદડું લો, અને તેને તપાસો. તે કેટલું સરલ છે ! પણ તે પાંદડાની પાછળ ઘણા શીઆળા, ઘણી વસંત ઋતુઓ, ઘણા ઉનાળા, અને ઘણી પાનખર ઋતુઓ આવેલી છે. તે ઘણા અનુભવોનું, ઘણા દુઃખોનું, ઘણા પ્રયત્નોનું પરિણામ છે, અને તેમાંથીજ સરલતા જન્મે છે. સત્યને સમજવા માટે સરલતાની જરૂર છે.

ત્યારે સત્ય સમજવાને ત્રણ વસ્તુઓની જરૂર છે. પ્રથમ મન તથા હૃદય પક્ષપાત વિનાનાં હોવાં જોઈએ. બીજી વાત એ છે કે મન તથા હૃદય સમજપૂર્વકની વિચાર ક્રાંતિ કરનારાં હોવાં જોઈએ, અને ત્રીજી બાબત એ છે કે મન તથા હૃદય ઘણા અનુભવોને પરિણામે સરલ બનેલાં હોવાં જોઈએ.

આ પ્રમાણે જમીન-કેન્વાસ તૈયાર કર્યા પછી ચાલો આપણે તે પર ચિત્ર દોરીએ. જગતમાં દરેક મનુષ્ય કયી વસ્તુને શોધી રહ્યો છે ? ગમે તે ધર્મનો, ગમે તે પ્રજાનો, ગમે તે રંગનો, અથવા અનુભવ કે બીજા અનુભવને અમુક પગથિયે ઉભેલો, મનુષ્ય શું ઇચ્છી રહ્યો છે ? આ શ્રેતા વર્ગમાંથી દરેક મનુષ્ય શેની ઇચ્છા કરે છે ? તમે સુખી થવા માગો છો, અને તેજ મોટામાં મોટી આધ્યાત્મિકતા છે.

દરેક મનુષ્ય સુખી થવા ઇચ્છે છે, અને સુખની

પ્રાપ્તિને વાસ્તે તેને ઘણા અનુભવો હોવા જોઈએ. એક ટુંકી જીંદગીનો અનુભવ નહિ પણ ઘણી જીંદગીઓનો અનુભવ તેને મળવો જોઈએ. આ સુખ સઘળા અનુભવોની પરાકાષ્ઠા, સઘળા અનુભવોનું ઉચ્ચસ્વરૂપ છે, છતાં તે સઘળા અનુભવોની પેલીપાર છે. અને તે સુખથી મુક્તિ આવે છે, અને તે મુક્તિ એટલે સઘળી વસ્તુઓથી છુટકારો. કારણકે તમે સઘળી વસ્તુઓમાંથી શીખવા યોગ્ય શીખી ગયા છો.

તે મુક્તિ સઘળી ઈચ્છાઓની પેલીપાર છે. કારણકે તમે સઘળી ઈચ્છાઓમાં થઈ પસાર થયા છો. તે સઘળા અનુભવોની પેલીપાર છે, કારણકે તમે બધા અનુભવોમાં થઈ પસાર થયા છો. આનું નામ મુક્તિ-આનું નામ સુખ; જગતમાં દરેક મનુષ્ય તેવું સુખ શોધી રહ્યો છે.

આ સુખ મેળવવાની ધગશ તેનામાં જાત્રાત થયેલી હોવાથી મનુષ્ય ધર્મ તરફ વળે છે. તે કોઈક શક્તિ જે તે ધારે છે કે તેની પેલીપાર આવેલી છે, જે તેને દોરે છે અને જે તેને જીવનના માર્ગે ચાલવામાં પ્રોત્સાહન, પોષણ અને આનંદ આપે છે, તેવી કોઈ શક્તિ તરફ વળે છે. હવે હું કહું છું-તમારે તે માની લેવાની જરૂર નથી કે મેં આવી મુક્તિ-આવું સુખ પ્રાપ્ત કર્યું છે. મેં ઘણું આંતરયુદ્ધ કર્યું છે. મેં ઘણા લોકોનાં જીવન જોયાં છે. મેં અનેક વસ્તુઓથી સમૃદ્ધ થયેલા શ્રીમંતો, તેમજ જેમની પાસે કાંઈ નથી તેવા ગરીબ મનુષ્યોને જોયા છે. મેં અમુક બદ્ધમતા અને માન્યતાઓવાળા ધર્મિષ્ઠ મનુષ્યોને જોયા છે કે જેઓ કાંઈ પણ મુશ્કેલી આવતાં તેમના પ્રશ્નોના

નિરાકરણ વાસ્તે મંદિરે દોડી જાય છે; મેં આ બધી બા-
બતો જોઈ છે, તેમજ મારા અનેક જન્મોના અનુભવોને
પરિણામે મેં સાધ્ય પ્રાપ્ત કર્યું છે, અને તે સાધ્યની પ્રાપ્તિને
લીધે હું તમને માર્ગ બતાવવા માગું છું. આનો અર્થ
નવો પંથ કે નવો ટેકો કે નવો ધર્મ એમ કરતા ના;
કારણકે હું માનું છું કે ધર્મ એ મનુષ્યોના ઠરી ગયેલા
વિચારો છે, અને તે ઠરી ગયેલા વિચારોરૂપી ઇંટોવડે
તેઓ મંદિરો બાંધે છે, અને તેમાં જે દેવો અમુક ક્રિયાઓ
અમુક વિધિઓ, અમુક પ્રકારના ભોગો, રૂઢીઓ અને
ગુંહેમોની માગણી કરે છે, તેવા દેવોવડે તેઓ પકડાય છે,
બંધાય છે.

હવે જે હું કહું છું, તેમાંનું કાંઈ પણ તમે માન્યતા
કે બદ્ધમત તરીકે સ્વીકારો તો તમે નવો ધર્મ રચશો કે
જેમાં તમે બંધાઈ જશો. તમારા ઉભા કરેલા દેવો તમારી
પાસેથી અનેક પ્રકારના ભોગ માગશે. જેઓ પોતાની મર્યા-
દાઓના પાંજરાને ચિતરી રહ્યા છે, તેમને તે પાંજરામાંથી
છુટા કરવા હું માગું છું.

તમે જગતમાં જ્યાં જ્યાં જશો, ત્યાં ત્યાં તમને
માન્યતાઓ માલમ પડશે. અમુક આ કે પેલા દેવની
માન્યતા, અમુક વિચારની માન્યતા, અમુક ધર્મની માન્યતા
માલમ પડશે. જ્યાં જશો, ત્યાં તમને ગુંચવણ જણાશે,
કારણકે ત્યાં ઘણા દેવો છે, અને તે દેવના મુંઝાવરો ઘણા
હોય છે. વળી તમને ઘણા ધર્મો જણાશે અને દરેક ધર્મ
જણાવશે કે અમારું ખાસ સ્વર્ગ કે નરક છે, અને અમારાં

ખાસ ઈન્ટેલેવ છે. આ બધી ગુંચવણમાંથી શું આપણે વ્યવસ્થા લાવીશું, અને જમાનાઓની અવ્યવસ્થામાંથી શું આપણે વ્યવસ્થા રૂપી ચમત્કાર કરીશું, કે આપણે નવી માન્યતા તથા નવા દેવ ઉભા કરીશું અને આપણા વિચારોને સ્થાયી રૂપ આપીને નવું મંદિર બાંધીશું ? શું આપણે જાતે નવો રસ્તો શોધી કાઢીશું ? કારણ કે જ્યાં ગુંચવણ છે, અવ્યવસ્થા છે, ત્યાં એકવાક્યતા નથી અને ત્યાં દુઃખ છે.

મેં તમને કહ્યું તે પ્રમાણે સુખ નિષેધાત્મક (Negative) નહિ પણ નિશ્ચયાત્મક (Positive) છે. તે સઘળા અનુભવોની પૂર્ણાહુતિ છે, પણ સઘળા અનુભવોની પેલીપાર છે. તે સુખ મર્યાદિત વિચારો તથા લાગણીઓ સાથે બંધાયેલા મન તથા હૃદયને છુટા કરે છે. આવું સુખ તમારે દરેકને જોઈએ છે, આવા સુખ માટે તમે દરેક તલસો છો, અને જે પળે તમે તેવા સુખને તમારું સાધ્ય બનાવ્યું, તે પળે તમારે સત્યને સમજવનારા વચલા મનુષ્યોની જરૂર રહેશે નહિ. તેજ મનુષ્યજાતિનું છેવટનું-પૂર્ણ-સાધ્યખિન્દુ છે. તમે સુખી થવા માગો છો, તમે સઘળી વાસનાઓથી સ્વતંત્ર અને મુક્ત થવા માગો છો, તેટલા માટે તમારે તેમાંથી છૂટવા માટે સઘળી વાસનાઓ અને સઘળા અનુભવોમાંથી પસાર થવું જોઈએ. આ કામ તમારે કેવળ અનુભવનું સુખ મેળવવા માટે કરવાનું નથી. આ પ્રમાણે જ્યારે તમે સાધ્યને તમારા હૃદયમાં સ્થાપિત કર્યું હશે, પછી તમારે વચલા મનુષ્યોની તેમજ કૌંઠની સત્તાની જરૂર પડશે નહિ.

ખુદ્દા દરિયાપર આવતા એક બહાણનો દાખલો લેખ
ધારે કે તે બહાણ ઉપર કેઈ પણ જાતનું હોકાયંત્ર નથી,
તો તે બહાણ પોતાનો રસ્તો ભૂલી જવાનો સંભવ છે. તે
બહાણ કયે રસ્તે જવું અથવા તેનું સાધ્ય-તેને પહોંચવાનું
સ્થળ-શું છે તે જાણતું નથી. તેજ રીતે જગતમાં લોકોને
કાંઈ સાધ્ય હોતું નથી. તેથી વિચારની ગડમથલમાં પોતાને
રસ્તો ભૂલી જાય છે. માટે પોતાનો માર્ગ નક્કી કરવાને
તેમણે સાધ્ય નક્કી કરવું જોઈએ. અને આ સાધ્ય બીજા
કેઈએ નહિ પણ દરેકે પોતાને માટે નક્કી કરેલું હોવું
જોઈએ. મેં કહ્યું તેમ આ જગતમાં દરેક મનુષ્ય સુખી
થવા માગે છે, તેજ એક આનંદનો અને સત્યનો વિષય
છે. અને તમે જાતે તે સાધ્ય નક્કી કર્યું હશે, ત્યારે તમને
એક સુકાન મળશે કે જે દ્વારા તમે તમારા બહાણને દોરી
શકશો. આપણે એક પળને વાસ્તે કલ્પી લઈશું કે તમે
દરેકે સુખને તમારા સાધ્ય તરીકે નક્કી કર્યું છે. હવે તમે
પૂછો છો કે આ સુખ હમેશને વાસ્તે તમારામાં ટકી રહે
તે માટે તમારે શું કરવું ?

દરેક વ્યક્તિમાં ત્રણ જુદાં જુદાં તત્ત્વો છે; મન છે,
લાગણીઓ છે, અને શરીર છે. તમે તમારા મનને, તમારી
લાગણીઓને તેમજ તમારા શરીરને તપાસતાં રહેશો. તો
તમને જણાશે કે આ ત્રણ જુદી જુદી વ્યક્તિઓ હોય
અને દરેક પોતપોતાને માર્ગે કાર્ય કરતું હોય, અને આ
રીતે કલહ પેદા કરતું હોય એમ તમને લાગશે.

જો તમે ગાડીમાં બેઠા હો, અને તે ગાડીને ખેંચનારા

ત્રણ ઘોડા હોય, પણ જો તે ઘોડાઓ ઉપર તમારો કાળુ ન હોય તો તમે તમારા નિયત સ્થળે પહોંચી શકશો નહિ, કારણ કે હરેક ઘોડો જુદી જુદી દિશામાં તે ગાડીને ખેંચતો હોય છે. પણ જો તે ઘોડાઓ ઉપર તમારો કાળુ હોય અને તમારે પહોંચવાનું સ્થળ નક્કી હોય, તો તમે સમ-જપૂર્વક અને શાંતિથી તમારે ધારેલે સ્થળે પહોંચી શકશો. તમારામાં મન, લાગણીઓ અને શરીર રૂપી ત્રણ તરવો આવેલાં છે, અને પૂર્ણ એકતા વાસ્તે તે ત્રણેને પૂર્ણ રીતે ખીલવવાં જોઈએ. મનનું પૂર્ણત્વ એટલે શું ? તમે તમારા વાસ્તે સુખને તમારું સાધ્યભિન્દુ બનાવ્યું છે, તેવી રીતે તમે તમારા મનને વાસ્તે પણ કાંઈક સાધ્ય નક્કી કરો. તે સાધ્ય તે વ્યક્તિત્વની શુદ્ધિ, તેનો અર્થ કેટલાક ધારે છે તેમ વ્યક્તિત્વનો સર્વથા નાશ નહિ, પણ વ્યક્તિગત અનુપમતા (uniqueness) ની પૂર્ણ ખીલવણી. તમે કદાપિ વ્યક્તિત્વનો નાશ કરી શકો નહિ. પણ તમે તેને શુદ્ધ કરી શકો, ઉન્નત કરી શકો, અને આ રીતે તમે તેને સાધ્યની પાસે લાવી શકો. જુદા જુદા રંગની ચિત્રેલી એક સુંદર આકૃતિ લો. ચિત્રકારે અમુક આકાર દોરવો હોય, તે જે રંગો વડે ચિતરી શકાય તેવા સંખ્યાબંધ રંગો તેમાં માલુમ પડશે, પણ જો તેમાંનો હરેક રંગ પૂર્ણ ન હોય તો તે ચિત્રમાં પરસ્પર એકતા જણાશે નહિ. તેવી રીતે હરેકે પોતાની ખાસ વ્યક્તિગત અનુપમતા ખીલવવાની છે, અને જ્યારે તે વ્યક્તિગત અનુપમતા પૂર્ણતાએ ખીલે છે, ત્યારે હરેકની સાથે એકતા અનુભવાશે. ધારો કે તમારો રંગ લીલો છે, અને મારો રાતો છે. તમે તમારો

રંગ પૂર્ણતાએ ખીલવેા અને હું મારેા રંગ પૂર્ણતાએ લઈ જઈ અને પછી જો આપણે મળીએ તો આપણને રંગ દેખાશે નહિ. કારણ કે આપણે જાણીએ છીએ કે સઘળા રંગો છેવટે એક શ્વેત રંગમાં મળી જાય છે. જ્યારે પૂર્ણતા પામેલા મન મળે છે, ત્યારે સંપૂર્ણ એકતા હોય છે, લેહ-લાવ હોતો નથી, તેમજ જુદાપણાની લાગણી હોતી નથી. મનને વાસ્તે આ ઉંચમાં ઉંચ સાધ્ય છે.

તેવીજ રીતે તમારે લાગણીઓને વાસ્તે સાધ્ય નક્કી કરવું જોઈએ. તે સાધ્ય શું ? તમારામાં તીવ્ર પ્રેમ હોવો જોઈએ, છતાં તમારે આસક્તિ વિનાના હોવું જોઈએ. પ્રેમ કેવી રીતે ખીલે છે, તે જુઓ. શરૂઆતમાં તે અદેખો, સંકુચિત, મર્યાદિત અને દરેક બાબતનો ઇર્ષ્યાળુ હોય છે; પણ ધીમે ધીમે દુઃખ અને શોકદ્વારા તે ખીલે છે અને ધીમે ધીમે તે વિસ્તારમાં વધે છે, અને ઘણા લોકોને પોતાની મર્યાદામાં લે છે. માટે જો પ્રેમને તમે તપાસો અને તેના સાધ્યખિન્દુ સુધી તમે તેની પાછળ પાછળ ચાલ્યા જાવ તો તમને લાગશે કે તે પ્રેમ છેવટે આસક્તિ વિનાનો થયો હશે.

પૂર્ણ એકતા વાસ્તે શરીર કેવા પ્રકારનું જોઈએ ? પ્રથમ તો તે સુંદર હોવું જોઈએ. જગત તરફ દૃષ્ટિ કરો. લાખો વર્ષોથી લોકો સુંદરતાને શોધતા આવ્યા છે. તમે લંડનના કોઈ રસ્તાપર જાઓ અને દુકાનો તરફ નજર કરો તો લોકોને સુંદર બનાવનારા અનેક જાતનાં ક્રીમ (Creams) તમને તે દુકાનોમાં જણાશે. તેમાં કાંઈ ખોટું નથી, પણ બહારનું

ખોખું કેવળ સુંદર બનાવવું એ બસ નથી. કિનારા પરની છીપ લો. તે સુંદર દેખાય છે, પણ જોણે તે છીપને સુંદર બનાવી તે આદ્યું ગયું હોય છે અને તે છીપ નિર્જીવ વસ્તુ છે. તેવીજ રીતે કેવળ સુંદર આકાર આકર્ષક હોય છે, પણ તેમાં પરસ્પર એકતા હોતી નથી, માટે જીવનને લીધે પ્રકટ થતી સુંદરતા એ શરીરની પ્રથમ જરૂરીઆત છે. ખીજી બાબત શરીર પરનો સંયમ છે. સંયમ એટલે શરીરને દાબી દેવાનું નહિ પણ તેને સમજવું તે. અને ત્રીજી બાબત શરીરની ઋણતા-સરલતા છે. જ્યારે હું હિંદમાં મુસાફરી કરતો હતો, ત્યારે લોકો મને કહેતા હતા કે, “તમે કહો છો કે આપણે સાદું જીવન ગાળવું જોઈએ. તો પછી તમે કેમ સ્વચ્છ કપડાં પહેરો છો ? તમે કેમ ચોકખા રહો છો ? તમે કેમ હળમત કરાવો છો ?” સરલતાનો અર્થ આપણે પાછા જવું એમ થતો નથી. એ ત્રણ હજાર વર્ષ પરના ધોરણથી તમારે સરલતાને માપવાની નથી. આપણે તે ભૂતકાળમાં જવાની જરૂર નથી. આપણે ત્રણ હજાર વર્ષ આગળ છીએ અને જે વખતે સ્થળ જીવન કેવળ અવ્યવસ્થિત સ્થિતિમાં હતું તે વખતમાં પાછા જવાથી લાભ નથી. આપણે આગળ વધ્યા છીએ. તે શબ્દ બહુ ભયંકર છે, પણ અત્યારે તો તેનો હું ઉપયોગ કરું છું. ત્યારે હવે મનને વાસ્તે સાધ્ય વ્યક્તિત્વની શુદ્ધિ છે. તેનો અર્થ વ્યક્તિત્વનો નાશ નહિ પણ વ્યક્તિગત અનુપમતાની ખીલવણી છે. લાગણીઓના-હૃદયના સંબંધમાં તે આસક્તિ વગરનું હોવું જોઈએ તેમજ પૂર્ણ પ્રેમાળ હોવું જોઈએ. શરીરના સંબંધમાં સુંદરતા, સંસ્કારિતા, સ્વચ્છતા અને સહાયાર જરૂરનાં છે.

કારણ કે જ્યાં સહાચાર હોય ત્યાં ધર્મિકતા વસે છે. જ્યારે તમે આ ત્રણ બાબતોને વ્યવહારિક જીવનમાં ઉતારશો, ત્યારે તમને એકતા લાગશે, અને જ્યાં એકતા છે ત્યાં સુખ છે.

જે સુખ મુક્તિથી ઉદ્ભવે છે, જે સુખ ઘણા અનુભવોના પરિણામે ઉત્પન્ન થતી અનાસક્તિમાંથી પ્રકટે છે, તે સુખને તમારા સાધ્ય તરીકે તમે સ્થાપન કર્યું હશે, ત્યારે તમે માર્ગને જાણી શકશો. કારણ કે તમારામાં એકતા પ્રકટી હશે, તે વખતે તમારે માન્યતાઓની જરૂર રહેશે નહિ; તેમજ ધર્મો અને તે ધર્મોનો અર્થ કરનાર મનુષ્યોની જરૂર રહેશે નહિ, તેમજ માન્યતાઓની સાથેના બાહ્ય આડંબરની પણ તમને જરૂર રહેશે નહિ. તમે તે વખતે તમારી પોતાની જાતના જવાબદાર બનેા છો, તમારી અંદર તમે વ્યવસ્થા ઉત્પન્ન કરો છો, અને અનુભવના પરિણામે ઉત્પન્ન થયેલી સમજ તમારામાં છે, તેથી તમને લાગે છે કે શુભ કે અશુભ જેવું કંઈ છેજ નહિ. તેમજ વિજય કે પરાભવ જેવું કંઈ નથી. તે તો તમારી અંદર રહેલી પૂર્ણતા તરફ લઈ જનાર અનુભવની, શિક્ષણની, બળ એકત્ર કરવાની રીત છે. મેં ત્રણે શરીરોની એકવાક્યતા પ્રાપ્ત કરી છે, અને મુક્તિના પરિણામ રૂપ સુખ મારામાં મેં સ્થાપન કર્યું છે, તેથી જેઓ સુખને માર્ગે જવા માગતા હોય તેમજ જેઓ જીવન જે સત્ય છે, તેને સમજવા માગતા હોય તેમના માર્ગદર્શક સ્તાંભનું કામ હું કરીશ. પણ જો તમે તે માર્ગદર્શક સ્તાંભ આગળ આવીને ઉભા રહો તો તમે કદાપિ

આધ્યને પ્રાપ્ત કરી શકશે નહિ. પૂર્ણતા પ્રાપ્ત કરવી એ
હરેકના હાથમાં છે માટે તમારે હરેકે તમારા પ્રશ્નોનું નિરા-
કરણ કરવું જોઈએ, એટલે તમે જગતના પ્રશ્નોનો ખુલાસો
આપી શકશો. વ્યક્તિ તરીકે તમારામાં પોતાનામાં શરીર,
વાણી અને મન વચ્ચે એકતા પ્રકટવી જોઈએ, અને જ્યારે
તમે તે એકતા ઉત્પન્ન કરી હશે, જ્યારે તમે જીવનને
સંયોગીકરણની રીતે સમજ્યા હશે, ત્યારે તમને સુખ અને
સ્વતંત્રતા મળી આવશે.



સ્પુલ્લિંગ જવાળા કેવી રીતે થયો.

પૂર્વે કૃષ્ણમૂર્તિ નામનો એક મનુષ્ય રહેતો હતો. તે પ્રારંભથીજ જાણતો હતો કે બધાનું અંતિમ લક્ષ્ય-સાધ્ય એક છે. અને તે સાધ્ય એટલે પ્રિયતમ સાથે એક થવું તે. પ્રિયતમ સાથે એક થવામાં મુક્તિ અને સુખ રહેલું છે. પણ તે એકતા, મુક્તિ અને સુખ મેળવવા માટે તેને ઘણો વિકાસ કરવો પડ્યો હતો. મનુષ્યજાતિ રૂપી પર્વતના દરેક માર્ગનો તેને અનુભવ કરવો પડ્યો હતો. જે જે રસ્તે થઈને પર્વતના શિખરે પહોંચાશે, એમ તેને લાગતું તે દરેક રસ્તો તે શોધી વળ્યો. જુદા જુદા પ્રસંગે જુદી જુદી જાંઠગીઓમાં, જુદા જુદા જમાનામાં તે એક પછી એક પગથીયે ચઢ્યો. એક પછી બીજો અનુભવ તેણે મેળવ્યો અને તે એક ઇચ્છા-માંથી બીજી ઇચ્છામાં તણાયો. દરેક માર્ગથી તે જરા ઉચે જતો, પણ કોઈ પણ માર્ગ તેને પર્વતના શિખરે લઈ જઈ શક્યો નહિ. તેની મોટામાં મોટી ઉમેદ પ્રિયતમ સાથે-શુદ્ધના શુદ્ધ સાથે-એક થવાની હતી, પણ તે ઉમેદ પાર પડી નહિ.

આ પ્રમાણે અનેક પ્રયોગો અને પ્રયત્નો કર્યા પછી, તેણે સઘળી વસ્તુઓ, વાસનાઓ, રાગના સંબંધો, શોક અને હર્ષના પ્રસંગો તણી દીધા. કારણકે બધા માર્ગો એકજ સાધ્યને પહોંચી વળવાનાં જુદાં જુદાં પગથીયાં છે, એમ તેને લાગ્યું. તેથી બધા માર્ગો તણીને વિચારો, લાગણીઓ અને

કાર્યો દ્વારા મેળવેલા અનુભવોના પરિણામે જે આંતર અવાજ તેનામાં યોદ્ધા રહ્યો હતો તે તેણે સાંભળ્યો.

આ રીતે આંતરિક બળ તેણે મેળવ્યું અને તે વડે તે મહાન જ્વાળા જોડે એકતા અનુભવવા સમર્થ થયો. મહાન જ્વાળા જોડેની એકતા શાંતિ આપે છે તેમજ પૂર્ણ મુક્તિ અને સંપૂર્ણ સુખ લાવે છે. કૃષ્ણમૂર્તિની માફક જે વ્યક્તિઓને એકજ ઉમેદ, એકજ લક્ષ, એકજ હેતુ અને એકજ સાધ્યબિન્દુ છે, તેમણે બીજી બધી બાબતો તથા દેવી જોઈએ, પોતાના પર વિશ્વાસ રાખવો જોઈએ, અને અનેક જંદગીના અનુભવો પર પોતાની ઇમારતનો પાયો ચણવો જોઈએ.

દરેકની પોતાની અંદર જે ગુરૂ રહ્યો છે, તે સિવાય બીજો કોઈ ગુરૂ નથી. આત્મસાક્ષાત્કારના સત્ય જેવું બીજું કોઈ સત્ય નથી. આત્મસાક્ષાત્કારથી સાધ્ય પ્રકટ થાય છે, અને સાધ્ય એટલે હુંપણાનો નાશ, પ્રિયતમની સાથે એકતા, અથવા સ્કુલિંગનું જ્વાળા સાથે લખી જવું તે છે.

તે છેવટનું લક્ષ્ય-સાધ્ય પ્રાપ્ત થતાં જુદો “હું” સર્વથા નાશ પામે છે. તે સ્થિતિ પ્રાપ્ત કરવાનો માર્ગ હું તમને બતાવવા માગું છું. સાધ્યની પ્રાપ્તિ પછી જુદો “હું” રહે છે કે નહિ તે બીજાનું કાર્યનો પ્રશ્ન છે.

જ્વાળા સાથે એક થવાને, જુદા “હું” નો નાશ કરવાને તેમજ મુક્તિ અને સુખ પ્રાપ્ત કરવાને જેવી રીતે કૃષ્ણમૂર્તિ રૂપી વ્યક્તિનો વિકાસ થયો, તેવી રીતે તમારે વિકાસ કરવો. તમે એકજ દિવસમાં પૂર્ણ જુદાબળ બની

શકેા નહિ. પણ જો તમારી પાછળ અત્યંત બળ હશે તે તમે એવી ઉંચાઈએ પહોંચી જશો કે જ્યાં તમે પ્રિયતમ સાથે એક નહિ થયા હો, છતાં તેની સાથે ચાલુ રહી શકશો.

તમારી અંદર ત્રણ તત્ત્વો છે: મન, લાગણી અને શરીર. તે ત્રણે તત્ત્વો પરસ્પર અનુકૂળ રીતે વિકાસ પામે તેની જરૂર છે. તે માટે લાંબા સમયના અભ્યાસની અને ચાલુ પ્રયત્નની જરૂર છે. સંસ્કારિતા વિના, સંસ્કૃતિ વિના, તેમજ તે બે ગુણોને લીધે પ્રકટેલી સરલતા વિના તમે જવાળા સાથે એક થઈ શકશો નહિ. જવાળાના ભાગ પાડી શકાય નહિ. તે એકજ છે, અને તેમાં લાખો સ્ફુલ્લિંગો સમાય છે. જો જવાળા જોડે તમારે એક થવું હોય તો તમારામાં સરળતા હોવી જોઈએ, અને આ સરળતા સંસ્કારિતા તથા સંસ્કૃતિમાંથી જન્મે છે.

આપણું ચારિત્ર એ આપણા આંતરના વિચારોનું બાહ્ય સ્વરૂપ છે. અને ચારિત્ર, સદાચાર સાથે રહે છે. અને તમારે તે સદાચારને તમારામાં સ્થાપન કરવો જોઈએ.

મનુષ્યો ઉચ્ચ દશામાં હોય છે, ત્યારે તેમને સંસ્કૃતિ અને સંસ્કારિતાનું જ્ઞાન થાય છે. તે પ્રકટ થાય તેવું સ્થૂળ શરીર હોવું જોઈએ. તમારી અંતરની મહત્તા, અધ્યાત્મિકતા અને ઉચ્ચતાનું બાહ્ય સ્વરૂપ તમારું સ્થૂળ શરીર છે, અને તેવું જો તે ન હોય તો તેને તેવું બનાવવું જોઈએ.

માટે શરીરસંયમની પ્રથમ જરૂર છે, અને સંયમ વાસ્તે અભ્યાસ અને ચાલુ સંભાળની જરૂર છે. જ્યારે શરીર પૂર્ણ રીતે સંયમમાં આવશે, ત્યારે તેની અમુક

ટેવો જતી રહેશે, તે એકાએક ઉશ્કેરાઈ જશે નહિ. એકા-
એક તેને અમુક વાસનાઓ થઈ આવશે નહિ. આત્મા
જ્વાળાનો એક ભાગ છે. અને શરીર તો માત્ર સાધન
છે. જે પ્રમાણમાં સ્કુલિંગરૂપ જીવ વધારે ખીલે, વિકાસ
પામે, સંસ્કારી થાય, અને જ્વાળાની સમીપ આવતો જાય,
તે પ્રમાણમાં શરીરના બાહ્ય આકારમાં પણ ફેરફાર થવો
જોઈએ અને શરીર અંદરની લાગણીઓ, વિચારો અને
પવિત્રતાનું પ્રતિનિધિ થવું જોઈએ. શરીરની લાગણીઓ,
વિકારો અને ભાગણીઓને વશ રાખવાને તમારે નિયમિત
ધ્યાન કરવું જોઈએ. તમે કયી પદ્ધતિથી ધ્યાન કરો છો તે
ખીનમહત્ત્વનું છે. તમને જે અનુકુળ આવે તે પદ્ધતિ પ્રમાણે
ચાલો. મહત્ત્વની વસ્તુ તો તે ધ્યાનનું પરિણામ છે. તમારે
તમારાં મન તથા લાગણીઓ એવાં બનાવવાં કે જેથી
તમારું શરીર તમારી આજ્ઞા પ્રમાણે વર્તે. સ્થૂળ શરીર એ
તમારી લાગણીઓ તથા મનનું બાહ્ય સ્વરૂપ છે, અને
સ્થૂળ શરીરના વિકાસ સાથે લાગણીઓ તથા મનનો વિકાસ
થવો જોઈએ.

આપણે કૃષ્ણમૂર્તિનો પાછો વિચાર કરીએ. તે જ્વા-
ળાથી જુદો પડેલો હોતો, અને તેને જ્વાળા સાથે એક
થવાની ઇચ્છા હતી. આવી ઇચ્છા દરેક સ્કુલિંગને સ્વાભા-
વિક રીતે હોય છે.

તે સ્કુલિંગ-તે કૃષ્ણમૂર્તિ-જ્વાળારૂપ થવામાં અનેક
રીતે વિકાસ પામ્યો. રચનાત્મક તેમજ નાશકારક, ઉંચી
તેમજ હલકી લાગણીઓથી તે પગથિયે પગથિયે ચઢતો

હતો. દરેક ભવમાં અમુક વસ્તુ મેળવતો, અમુકને તજતો અમુકને સંત્રહતો, અમુકને જતી કરતો હતો. તે નહિ ચીલો. પાડલો માર્ગે ચાલ્યો, છેવટે તે એવી સ્થિતિએ આવી પહોંચ્યો કે જ્યાં તેને લાગ્યું કે સ્થાયી લાગણીઓ-પ્રેમ અને ભક્તિ-વાસ્તે હૃદયને ચાલુ કેળવવાની તેમજ શાંતિ અને સ્વસ્થતાની જરૂર છે.

તેણે પછી પોતાના હૃદયમાં એવું મંદિર બાંધવા માંડ્યું કે જ્યાં તે પોતાના પ્રિયતમની ઉપાસના કરી શકે, અને પોતાના ભક્તિભાવ દર્શાવે, અને વિકાસ પામી જવાળા સાથે-પોતાના પ્રિયતમ સાથે-એક થઈ જાય.

પ્રિયતમના ભાગ રૂપ થવાનો પ્રેમ અંગત નહિ, પણ પ્રબળ અને પવિત્ર હોવો જોઈએ, એવું જ્યારે કૃષ્ણમૂર્તિને લાગ્યું, ત્યારે તેણે સ્વતંત્રતા-મુક્તિ-સુખરૂપી પર્વતના શિખરે પહોંચવાને સઘળી વસ્તુઓ તણ દીધી. વળી તેને લાગ્યું કે રચનાત્મક તેમજ નાશાત્મક સઘળી લાગણીઓ-માંથી શક્તિને તેણે ખેંચી લેવી જોઈએ કે જેથી તે શક્તિ વડે તેમજ બળવડે તે જવાળામાં કુદી પડે, અને જવાળાના એક ભાગ રૂપ બની જાય. હું જવાળાથી લિપ્ત છું એવું ભાન થતાં તે જવાળા સાથે એકતા અનુભવવાની સ્વાભાવિક ઇચ્છા પ્રકટ થઈ.

વખત જતાં વસ્તુના ત્યાગથી, અમુક વસ્તુના સંત્ર-હથી, અમુક વસ્તુની રચનાથી તથા અમુક વસ્તુના નાશથી તે વિકાસ પામ્યો, અને તે જવાળા રૂપ થયો. જવાળામાં તેનો “હું” જતો રહ્યો, તે અનંતતાનો, પ્રિયતમનો, શાશ્વત

જવાળાનો, સુખના સામ્રાજ્યનો અને મુક્તિનો લાગ બન્યો છે, પ્રિયતમ સાથે એક થયો છે. તે સર્વને અંગતલાવ વિના ચાહી શકે છે. ઘણી જીંદગીઓ પૂર્વે જે વ્યક્તિએ જુદા “હું” તરીકે વિકાસનો પ્રારંભ કર્યો હતો તે પ્રિયતમના લાગ રૂપ-જવાળાના લાગ રૂપ બન્યો છે અને તે સર્વને ચાહે છે, કારણ કે થોડો યા વધારે વિકાસ પામેલો પ્રિયતમ સર્વમાં વસે છે.

જે પ્રેમ અંગત નથી, જે પવિત્ર છે, જે જીવન અને ઉત્સાહ આપે છે, અને જે સૃજન શક્તિ રૂપ છે, તે પ્રેમના વિકાસ સંબંધી હું તમને કહું છું. પ્રેમમાં સૃજવાની અને વિકાસ પામવાની શક્તિ રહેલી છે. આપણા દરેકમાં લાગણીતત્ત્વ છે. તે શરીર તથા મન કરતાં જુદું છે. શરૂઆતમાં તે લાગણીતત્ત્વ મન તથા શરીરની દરકાર કર્યા વિના પોતાને માર્ગે ખીલતું જાય છે. તે અમુક વસ્તુ સરજે છે કે નાશ કરે છે, પણ છેવટે તે મન તથા શરીરને અનુકૂળ થતું જાય છે.

જ્યાં સુધી લાગણીતત્ત્વ મન તથા શરીરને અનુકૂળ થવાનો પાઠ ન શીખે ત્યાં સુધી તેને દુઃખ લોગવવું પડશે અને દુઃખ લોગવવામાં કેવળ નાશ નથી પણ રચના પણ છે.

જો તમારે જવાળાના લાગ રૂપ બનવું હોય, અને પ્રિયતમ સાથે એક થવું હોય તો તમારે રચનાત્મક અને નાશાત્મક લાગણીઓ વચ્ચે વિવેક કરતાં શીખવું જોઈએ. એ લેહ સમજાયો એટલે તમે સુખના સામ્રાજ્યમાં દાખલ થઈ શકશો, એટલે સઘળા પ્રકારના દુઃખોમાંથી તેમજ

જન્મ મરણના ચક્રમાંથી તમે મુક્ત થઈ શકશો. ક્ષણિક અને સ્થાયી લાગણીઓ વચ્ચેનો ભેદભાવ સમજવાને તમારે એક દર્પણ ઉભું કરવું જોઈએ. અને તમારામાં જે લાગણી પેદા થાય, પછી તે સ્વાર્થની હોય કે ભક્તિની હોય, તે તે દર્પણ આગળ રાખી તપાસવી જોઈએ. તે દર્પણ તમારા મનને કહેશે કે કયી લાગણી પસંદ કરવી, કયી તજવી, કયી રાખવી અને કયી કાઢી નાખવી. આ આત્મનિરીક્ષણની ક્રિયા ચાલુ થવી જોઈએ. આમ કરતાં તમે બીજાઓની બાબતમાં રસ લેવાને બદલે કેવળ સ્વલક્ષી ન બની જાઓ તેથી ચેતવાનું છે. કારણકે જે પોતાનો જ વિચાર કર્યા કરે છે, તેમાં મુંજાપણું, ઉદાસી અને શોક પેદા થાય છે. સત્યના શોધકોએ આત્મનિરીક્ષણ કરવું, પોતાની લાગણીઓને તપાસવી, તેના પર વિચાર કરવો, ટીકા કરવી પણ મુંજા બની જવું નહિ, તેમજ કેવળ સ્વલક્ષી બની જવું નહિ, પણ આનંદ અને પ્રવૃત્તિ સાથે બહાર આવવું જોઈએ.

હવે આપણને બંધનમાં રાખે, અને મર્યાદિત બનાવે તેવી નાશાત્મક લાગણીઓ કયી ? ક્રોધ, અદેખાઈ, દ્વેષ, ચિંતા, સ્વલક્ષીપણું; આ બધી વૃત્તિઓ નાશાત્મક છે, અને મનુષ્યને બંધનકારક નીવડે છે.

સ્વનાત્મક લાગણી એકજ છે, અને તે પ્રેમ છે, અને તેના અનેક ભાગ પડી શકે છે. પ્રેમને તેના હલકા સ્વરૂપમાં પણુઓ તથા મનુષ્યો અનુભવી રહ્યા છે. પણુ પ્રેમમાંથી ભક્તિ જન્મે છે. તે તેનું ઉચ્ચ સ્વરૂપ છે, ઉચ્ચ સ્વરૂપનો

પ્રેમ અંગત હોતો નથી, પણ પવિત્ર, પ્રબળ અને શાંત હોય છે. ઉંચો પ્રેમ ખીલવવાને અંધકારમાંથી પ્રકાશમાં જાગ્રો, અને અસતમાંથી સતમાં જાગ્રો. શરૂઆતમાં પ્રેમ અદ્ય હોય, અણુવિકસેલો હોય, કળી જેવડો હોય, નહિ ખીલેલો હોય, છતાં તેને વળગી રહો. તેને ઉત્તેજન આપો અને તેને પવિત્ર બનાવો. પ્રેમ સૃજનાત્મક છે અને વિકાસના સ્વભાવવાળો છે.

એક મનુષ્યનો ખીજા પ્રત્યેનો પ્રેમ વિકાસ પામી પ્રજ્ઞના પ્રેમરૂપ થાય છે. અને છેવટે અખિલ જગતના પ્રેમરૂપે ફેરવાઈ જાય છે. પ્રેમને યોગ્ય રીતે ખીલવવામાં અને સમજવામાં આવે તો તેમાંથી સંસ્કારિતા અને સંસ્કૃતિ જન્મશે; અને તે બંને ગુણો ખીજાઓ પ્રત્યેની દરકારની ભાવનાનું પરિણામ છે.

જે જ્ઞાણા નાચી રહી છે, જવલંત છે, ચારે બાજુએ પ્રકટી રહી છે, તેને સમજવાને શાંત તેમજ જાગ્રત હૃદયની જરૂર છે. પ્રેમ પૂર્ણ રીતે તમારામાં નાચવા માંડે. તે વાસ્તે તમને પછી ખાતરી હોવી જોઈએ કે તમે તે જ્ઞાણના ભાગ છો. તેમજ જ્યાં મુકિત અને સુખ રહેલું છે, તે શાશ્વત જગતના ભાગ છો.

મુકિત અને સુખ સર્વને મળવાના છે. તેની શોધમાં કૃષ્ણમૂર્તિ નીકળ્યો હતો. તે ખીણમાં રહેતો હતો. અને ઘણી જાંઠગીઓ સુધી તે લાગણીઓ, વાસનાઓ, અને સ્થૂળ શરીરની હાજતોનો ગુલામ હતો. તેને પર્વતના શિખરે જવાનું હતું, માર્ગમાં તેને અનેક પ્રકારના સુખદુઃખનાં ફળો

આખવા, અનુભવવા અને એકઠા કરવા પડ્યાં. વખત જતાં તે તીવ્ર વાસનાઓને લીધે લાગણીઓને ગુલામ બન્યો. વાસનાઓ અને પ્રબળ તૃષ્ણાના વેગમાં પકડાઈ ગયો. લાંબા સમય સુધી તે સ્થિતિમાં તેરહ્યો. જેમ લાંબા અને કંટાળા ભર્યા શિયાળા પછી વસંત ઋતુ આવે છે, તેમ તેને હવે લાગ્યું કે સુક્તિ અને સુખ મેળવવાને સ્થૂળ શરીરને વશ કરવાની અને લાગણીઓને કાબુમાં રાખવાની જરૂર છે. અને શરીર તથા લાગણીઓને વશ રાખવાને મનના વિકાસની જરૂર છે, કારણકે મનજ આ બંનેને દોરી શકશે, અને સાચા ભોમીઆનું કામ કરશે. જેવી રીતે કોઈ કોઠારમાં અનાજ એકઠું કરે, તેમ તે દરેક જાંદગીમાં મનરૂપી કોઠારમાં અનેક અનુભવો સંગ્રહવા લાગ્યો. જેવી રીતે કોઈ કારીગર ઇંટ ઉપર ઇંટ મૂકીને, શ્રમવડે, પ્રયત્નવડે, કષ્ટવડે, સ્વજનશક્તિ અને કલ્પનાવડે મકાનને રચે છે, તેવી રીતે અનુભવરૂપી ઇંટોવડે તેણે પોતાના મનમાં એવું મકાન બાંધ્યું કે જ્યાંથી તે પ્રિયતમના ધામ લાણી જઈ શકે. તેણે શરીર, લાગણી અને મન આ ત્રણે તત્ત્વોને ખીલવ્યા, પરસ્પર અનુકૂળ બનાવ્યા અને સંયમિત કર્યા; તેથી તે અનુભવના અવાજની સાથે સંબંધમાં આવ્યો કે જે અવાજ આંતર પ્રેરણા છે, અને જે સઘળી મનુષ્ય જાતિનો અવાજ છે. કારણ કે અનુભવના પાઠ જ્યારે શીખાય છે, ત્યારે અનુભવનું પરિણામ બધાને વાસ્તે એક સરખું થાય છે. જેમ પાણીનો પ્રવાહ શરૂઆતમાં ધીમે હોય છે, પણ આગળ વધતાં તેમાં બીજાં પાણી ભળે છે, તે નાના પ્રવાહોને પોતાનામાં ગ્રહણ કરે છે, અને તે

આખરે ગજના કરતી મોટી નદી થાય છે અને સમુદ્રને મળે છે. તેવી રીતે કૃષ્ણમૂર્તિ દરેક જીવજીમાં થોડો થોડો અનુભવ એકઠો કરતો હતો. તે શરૂઆતમાં નાનો હતો—ખીન મહત્વનો હતો, પણ પ્રયત્નોવડે, લાવનાઓવડે, સુખોવડે, ભક્તિ અને શક્તિવડે તે ગર્જના કરતા પ્રવાહરૂપ થવાને સમર્થ થયો, અને પ્રિયતમ સાથે એક થઈ ગયો. હવે દિવસ અને રાત્રિ જોડાઈ ગયાં. આદિ અને અંત એક થઈ ગયાં. તે નાનો સ્ફુલ્લિંગ વધી વધી જવાળામાં, મુક્તિ અને સુખમાં પોતાની જાતને ભૂલી ગયો. મુક્તિ અને સુખ જે સર્વનું સાધ્ય છે, તે પ્રાપ્ત કરવાને તેની શોધમાં નીકળેલા મનુષ્યોએ મનને સમજવું જોઈએ, અને તેને સંયમમાં રાખવું, દોરવું અને કેળવવું જોઈએ.

ઘણા લોકો સ્થૂલ શરીરને જીવાન, સુંદર, જવલંત, ઉત્સાહી અને સ્થિતિસ્થાપક રાખવાને ઘણો શ્રમ લે છે, પણ મનને ખીલવવા માટે તેટલું લક્ષ આપતા નથી, કારણકે મનને તેઓ જોઈ શકતા નથી. પણ જેને મુક્તિની ઇચ્છા હોય, સુખને સમજવાની વૃત્તિ હોય, પ્રિયતમ સાથે એક થવાનો લાવ હોય અને ખીજને સુખ અને મુક્તિ આપવાની ઉમેદ હોય તેણે પોતાનું મન વિશાળ અને શાંત બનાવવાને પોતાના સમય અને શક્તિનો મોટો ભાગ તે દિશાએ વાપરવો જોઈએ. સાધ્યની પ્રાપ્તિ વાસ્તે આપણું મન વિશાળ છતાં સ્થિતિસ્થાપક (elastic), સમજવાની વૃત્તિવાળું, સંસ્કારી અને વિકાસ પામેલું હોવું જોઈએ. પણ તે સંકુચિત કે બંધાયેલું ન હોવું જોઈએ. આવું મન ઉત્પન્ન કરવા માટે ઘણી જીવજીઓના અનુભવોની જરૂર છે.

અનેક શોકના, દુઃખના પ્રસંગો દ્વારા, તીવ્ર વાસનાઓ અને ભાવનાઓ દ્વારા છેવટે એવી બુદ્ધિ જન્મે છે કે જે વિવેક કરી શકે, પસંદ કરી શકે અને દોરી શકે. મુક્તિની પ્રાપ્તિ વાસ્તે લાગણીઓ તથા સ્થૂલ શરીરની માગણીઓ નહિ પણ આપણું મન આપણને દોરનાર હોવું જોઈએ.

મન કાંતો ઉત્પન્ન કરે છે કે નાશ કરે છે. મન જ્યાં સુધી બીજાં બે તત્ત્વોને-લાગણીને અને શરીરને-અનુકુળ ન બનાવવામાં આવે, ત્યાં સુધી આંતરપ્રતિભા બીલતી નથી. મનનો હેતુ આંતરપ્રતિભા બીલવવાનો છે કે જે દરેક ભવમાં તેને સાચા ભોમીઆ તરીકે ઉપયોગી થાય. લાગણીઓની માફક મનમાં પણ રચનાત્મક અને નાશાત્મક શક્તિ રહેલી છે. અમુક મનુષ્યનો સ્વભાવ કેવો છે, તે કયી પ્રજનો છે, અથવા એવી બીજી અનેક બાબતો લક્ષમાં ન લેતાં એટલું જાણવું જરૂરનું છે કે સર્વનું સાધ્ય-અંતિમ લક્ષ્ય મુક્તિ છે. માટે જેઓ મુક્ત થવા માગે છે, સુખને સમજવા માગે છે, તેમણે જીવનની એક બાજુ નહિ પણ બધી બાજુઓનો અભ્યાસ કરવો જોઈએ. બીજાંઓને મુક્તિ મેળવવામાં મદદ કરવા માટે જીવનની બધી પ્રવૃત્તિઓ-ધર્મ, રાજકીય ક્ષેત્ર, વિજ્ઞાન, કળા વગેરે-તરફ લક્ષ આપવું જોઈએ. દરેક મનુષ્ય-આપણા દેશનો હોય કે દૂરના દેશનો હોય-સુખ શોધી રહ્યો છે, અને કોઈપણ આકાર સુખ અને મુક્તિ મેળવવાનું સાધન બની શકે. જેઓ બીજાને ખરી અને સ્થાયી મદદ કરવા માગતા હોય તેમણે શોધી કાઢવું જોઈએ કે તેઓ કયી રીતે તેઓની રચનાત્મક શક્તિનો બીજાને લાભ આપી શકે તેમ છે.

મનુષ્ય મુક્તિ ન પામે ત્યાં સુધી તેનામાં રચનાત્મક તેમજ નાશાત્મક શક્તિ રહેલી છે. મનની નાશાત્મક શક્તિને વિચારીએ. તેમાં મોટો દુર્ગુણ અસહિષ્ણુતા છે. અધાનું સાધ્ય એક છે, એ ન સમજાય, ત્યાં સુધી અસહિષ્ણુતા પ્રકટ થવાની; અને તે અસહિષ્ણુતાથી ટીકા કરવાની વૃત્તિ તથા હું બીજા કરતાં ચઢીઆતો છું એવો ભાવ પેદા થાય છે. જેમ નદીનું લક્ષ્ય હરિયો છે, તેમ સર્વ મનુષ્યનું છેવટનું લક્ષ્ય મુક્તિ છે. એમ સમજવામાં આવે તો અસહિષ્ણુતા, ટીકા, દ્વેષ અથવા તો અભિમાન-વૃત્તિને સ્થાન ન મળે. મનની નાશાત્મક બીજી બાજુ એ છે કે તે પોતાને બીજાઓ કરતાં વધારે અગત્યનું ગણે છે, અને પોતાની મહત્તાની અતિશયોક્તિ કર્યા કરે છે. મેદાનપરથી પર્વતના શિખર ભણી ચઢતાં તે પ્રબળ થાય છે, અને તેજસ્વી થાય છે. પણ છેવટે તે નાશ પામી શાશ્વત તત્ત્વ-પ્રિયતમ-જવાળાને એક ભાગ બની જાય છે. પણ આ સ્થિતિ પ્રાપ્ત ન થાય ત્યાં સુધી જુદા ‘હું’નું મહત્ત્વ વધારી મૂકવામાં આવે છે અને તે નાશકારક અભિમાનમાંથી નિર્હયતા, પોતાના શ્રેષ્ઠપણાની માનસિક નિર્હયતા, અને બીજાઓ પ્રત્યે બેદરકારી પેદા થાય છે. વળી તેમાંથી ઉદ્ધતાઈ પ્રકટે છે અને પોતાની જ્ઞાતિનું, પોતાના ધનનું, પોતાની સંસ્કૃતિનું, અને પોતાની સંસ્કારિતાનું અભિમાન જન્મે છે.

મોટે મનની રચનાત્મક બાજુ ખીલવવા ઇચ્છનારે સમજવું જોઈએ કે મુક્તિ અને સુખ એજ સાધ્ય છે,

અને તેને વાસ્તે પ્રયત્ન કરવામાં આંતર પ્રતિભા તેને મદદ-
ગાર થશે.

હવે મનની રચનાત્મક બાજુ ખીલવવાને એકાંતવાસની જરૂર છે. વળી તે સાથે સમયની જરૂર છે કે જ્યારે મનુષ્ય શાંતિથી વિચારો કરે, ચિંતન કરે, કલ્પનાઓ કરે અને ધ્યાન કરે. મનને સંયમમાં રાખતાં શીખો. તેને અપળ બનાવો, પણ પાછું સ્વાધીન રાખો. ત્રણે શરીરોની એકતા થતાં આંતરપ્રતિભાનો અવાજ તમને દોરશે અને તમને મુક્તિ અને સુખ લાણી લઈ જશે. મુક્તિ અને સુખ પ્રાપ્ત થતાં ત્યાં સર્વ એકઠા મળે છે. છતાં તેની પ્રાપ્તિ દરેકે પોતે કરવાની છે. મુક્તિ અને સુખનું સૃજન સર્વ એકત્ર થાય છે. છતાં તેના સૃજનનું કામ દરેકે પોતે કરવાનું છે. સુખના સામ્રાજ્યની શોધ એ દરેક વ્યક્તિના પુરુષાર્થ અને પ્રયત્નનું પરિણામ છે. પણ તે સુખ અને મુક્તિનું સામ્રાજ્ય શોધતાં તમને તે દિશામાં શોધ કરતા, જય પામતા અને જય પામેલા બધા મનુષ્યોનો મેળાપ થશે. મન, હૃદય અને શરીર એકત્ર થતાં પ્રિયતમ સાથે-શાશ્વત તત્ત્વ સાથે-એકતા થશે, તેમજ દરેક વ્યક્તિ જે દિવ્ય જ્વાળાનો સ્ફુલ્લિંગ છે તે તેની સાથે એક થઈ જશે.



જીવનનો ફલપાક સમય.

મારા ઓરડામાં ઘણાં પુષ્પો હતાં, પુષ્કળ પ્રકાશ હતો, પણ કાચની બારીઓ બધી બંધ હતી. ત્યાં ગઈ કાલે મેં એક પતંગીઉં જોયું. તે બારીના કાચ આગળ તરફડતું હતું. બહાર ભુરૂં આકાશ જોઈ, તે ખુદ્દી હવામાં અને સ્વતંત્રતામાં જવા સાફ પ્રયત્ન કરી રહ્યું હતું. મેં કેટલોક વખત તે જોયા કર્યું. તે પ્રથમ તો છેક ઉંચે, ત્યાં કાંઈક બહાર જવાનું દ્વાર હોય એમ ધારી, ઉડ્યું. પછી તે નીચે આવ્યું. તેણે બારીની આસપાસ ફર્યા કર્યું, પણ કોઈ સ્થળે તેને બહાર નીકળવાનો માર્ગ મળ્યો નહિ. છેવટે મેં બારી ઉઘાડી અને તે બહાર ઉડી ગયું. મનુષ્યોની સ્થિતિ પણ તે પતંગીયા જેવી છે. તેઓ પણ બીલોરી કાચના પાંજરામાં પુરાયા છે, અને ખુદ્દી હવાની તરફ નાસી છુટવા પ્રયત્ન કરે છે, પણ પતંગીયાને પુષ્પોની, સુગંધની, મધની અને તેના મિત્રોને મળવાની પ્રબળ ભાવના હતી, એવી ભાવના મનુષ્યોમાં જન્મે તે પૂર્વે તેઓ જાણવા માગે છે કે આ પાંજરું કેવા કાચનું બનાવેલું છે, તે બીલોરી કાચ કેટલો જુનો છે, તેને કોણે બનાવ્યો, તે કયા યુગમાં બનાવવામાં આવ્યો, કોઈ બીજી ભૂમિકા ઉપર તેનું શું પ્રતિબિંબ માલૂમ પડે છે, શું પ્રભુએ તેને સ્વયે કે મનુષ્ય તેની રચના વાસ્તે જવાબદાર છે, અને દુઃખ માત્ર શું આ સ્થૂણ જીવન પરજ છે ?

આવા અનેક પ્રશ્નો તેઓ પૂછવા અને જાણવા માગે છે. પતંગીયાના જેવી તેમને છુટા થવાની પ્રબળ ઇચ્છા

નથી. તદ્દન મુક્ત થવાની અને જ્યાં સુખ અને સ્વ-
તંત્રતા છે, તે ખુલ્લા પ્રદેશમાં જવાની તેમને પ્રબળ
લાવના નથી.

તેઓ જાણે છે કે આ સ્વતંત્રતા, આ મુક્તિ અને
આ સુખ વિદ્યમાન છે, પણ તેઓ તેનો સાક્ષાત્કાર કરે,
તેઓ તે સુખ ભોગવે, તે પહેલાં તે પાંજરે શેનું બનાવેલું
છે, તેની રચનાની બારીક વિગતમાં તેઓ ઉતરવા માગે છે.
આ નજીવી બાબતોમાં તેઓ પકડાઈ જાય છે. અને જે
સ્વતંત્રતાને તેઓનો આત્મા ચાહે છે, અને જે મેળવવાને
તેમનો સકળ સ્વભાવ તલસે છે, તે તેમને મળતી નથી.
અને આ વ્યાખ્યાનો દ્વારા, તમે કેવી રીતે બીલોરી કાચના
પાંજરામાં પકડાયા છો તે હું તમને બતાવવા માગું છું. તમે
ખંડાર સૂર્યનો પ્રકાશ જોઈ શકો છો, તમે ખંડાર સ્વતંત્રતા
જોઈ શકો છો, છતાં તમે કાચના પાંજરામાં પુરાયેલા છો.
અને જ્યાં સુધી તમે મુક્તિ અને સુખ શોધતા નથી, ત્યાં
સુધી તમે તે પાંજરામાં પૂરાઈ રહેવાના, કારણ કે તમને
કેદમાં રાખનાર તે કાચનું પાંજરું નાશ પામે, ત્યારે જ તમે
મુક્ત થઈ શકો. જે પ્રમાણમાં આત્મા વિકાસ પામે છે,
તે પ્રમાણમાં નાનો “હું” નાશ પામે છે, અને તે પ્રમાણમાં
આ પાંજરું તુટવા લાગે છે. તમે તમારા નાના નાના વિચા-
રોના, નાના નાના પ્રશ્નોના, નાની નાની ચિંતાઓના અભિ-
માની છો, તેથી જ તમે હજી સુધી કાચના પાંજરામાં પુરા-
યેલા છો. પણ જે પળે તમને ભૂરા આકાશની વિશાળતાનો
ખ્યાલ આવશે, જે પળે તમે ખુલ્લી હવા અનુભવશો, અને
પર્વતપરના તે વાયુનું પાન કરશો, તે પળે તમે પાંજરા

સંબંધી પ્રજ્ઞા પૂછવા રહેશે નહિ, પણ તમારી પોતાની શક્તિથી, તમારી ઉત્પાદક શક્તિવડે તમે તે પાંજરાને તોડવાને પ્રયત્ન કરશો, ત્યાંથી આત્મ સાક્ષાત્કારની શરૂઆત થાય છે, પછી આત્મા છુટો થતો જાય છે, વિકાસ પામતો જાય છે. આ મારા વ્યાખ્યાનો દરમ્યાન મારો હેતુ તમને એમ જણાવવાનો છે કે ખૂદારની સત્તા ગમે તેવી ભવ્ય હોય, ગમે તેવી અદ્ભુત હોય, પણ તે તમને મદદ કરી શકશે નહિ. જે સત્તાને તમારે માનવી જોઈએ, તે તમારામાં પોતાનામાં છે.

તમે મારા પક્ષના કે મારા અમુક વિચારના પક્ષના થાઓ, એમ કરવાનો મારો હેતુ નથી, પણ મારો આશય તમારામાં સત્યને શોધી કાઢવાની, તેમજ જ્યાં હું પણાનો સર્વથા નાશ થાય છે તેવી સ્વતંત્રતા તરફ જવાની પ્રબળ ભાવના ઉત્પન્ન કરવાનો છે, અને તમે જો મારી આ વાત સમજ્યા હશે, તો તમને સ્પષ્ટ થયું હશે કે સત્ય એજ એક નાયક છે, સત્ય એજ એક ગુરૂ છે, અને સત્ય એજ એક વેદી છે કે જ્યાં તમારે ઉપાસના કરવી જોઈએ. અને સત્ય એજ પ્રિયતમ છે. અને જેઓ સત્યને શોધવાને દુઃખ ભોગવે છે, તલસે છે, અને પ્રયત્ન કરે છે, તેમનામાં તે પ્રિયતમ વસે છે. જેમને સત્યને શોધી કાઢવાની અને આ રીતે પ્રિયતમ સાથે એક થવાની ધગસ અને પ્રબળ ભાવના છે, તેમના હૃદયના દ્વાર આગળ આવી પ્રિયતમ તે દ્વારને ઠોકે છે.

જેવી રીતે વૃક્ષને અનેક પાંદડાંનો ભાર હોય છે, તેવી

રીતે મનુષ્ય ચિંતા, ઉદ્વેગ, અડચણો, ખુશાલી અને હર્ષના પ્રસંગોના ભારથી દબાયેલો હોય છે. જેમ પાંદડાંઓ પાન-ખર ઋતુમાં ખરી પડે છે અને કરમાઈ જાય છે, તેમ જેણે મુક્તિ અને સુખ મેળવ્યું છે, તેવા મનુષ્ય પાસેથી સઘળા દુઃખ, શોક અને ખુશાલી ચાલ્યા જાય છે. તે ચાલુ શાશ્વત અને મહાન સુખની સાથે હમેશને વાસ્તે એક થયો છે. કારણ કે જે તમે તમારામાં સ્થાપિત કરો તેમાં શંકા ઉદ્ભવે નહિ. કારણકે જે તમે જાતે રચ્યું હોય, તેના સામે પ્રત્યાઘાત થાય નહિ. મુક્તિ, સુખ અને તેની પ્રાપ્તિ તમારા હાથમાં છે. તમે જાતે તે પ્રાપ્ત કરી શકો, અને મુક્તિ અને સુખની પ્રાપ્તિ એ બધાનું સાધ્ય છે. જે સત્યશોધકના હૃદયમાં અને મનમાં આ સુખ અને મુક્તિની દૃઢ સ્થાપના થઈ હોય તો પછી વૃક્ષની માફક તેને ચિંતા, શોક અને ખુશાલીના પાંદડાંનો ભાર ઘણા વખત સુધી રહ્યાં કરે, છતાં, તે પોતાની ચિંતાઓ અને શોકને કરમાવી શકે. અને જેમ પાનખર ઋતુમાં પાંદડાં ખરી પડે છે તેમ તેઓ ચિંતા અને શોકને ખરી પડવા દે છે. મને તો સુખની પ્રાપ્તિ વાસ્તે જરા પણ શંકા નથી, તેથી આ મારા વ્યાખ્યાનો દરમિયાન હું તમારા મનમાં મુક્તિનું દર્શન કરાવવા માગું છું કે જેથી તમારા મનમાં પણ શંકા રહે નહિ અને તમે જાતે સત્યતાને જોઈ શકો, અને આ દર્શનનું સત્ય યથાર્થ સમજી શકો કે જેથી તમે આ સ્થળથી દૂર ખડારની દુનિયામાં જાઓ, ત્યારે પણ તમને કોઈ પ્રશ્ન ઉઠશે નહિ, શંકા થશે નહિ, ચિંતા પ્રકટશે નહિ, અને અંધકારમાં ફરીથી શોધવાની, અને ક્રાંદાં મારવાની જરૂર રહેશે નહિ. જે તમે

તમારા પોતાનામાં દૃઢ રીતે સત્યતા સ્થાપિત કરી હોય તો તમે તમારા મન તથા હૃદયના તે એકાંત પ્રદેશમાં જ્ઞાન મેળવવાને, તેમજ ઉત્સાહ અને પ્રેરણા પ્રાપ્ત કરવાને, ગમે તે વખતે જઈ શકશો. જેઓ ખરા શોધકો છે, તેમને વાસ્તે ઉત્સાહ, આનંદ અને સુખનું એકજ મૂળ છે, અને તે મૂળ તેમના પોતાનામાં છે; અને જેઓ પોતાના સુખ તથા પ્રોત્સાહન માટે બીજાઓ ઉપર આધાર રાખે છે, તેઓ પોતાની શોધમાં નિષ્ફળ જશે. જેઓ આટલા દિવસ અહીં રહેવાને ભાગ્યશાળી થયા છે તેમણે, મને લાગે છે કે, પોતાના હૃદયમાં સત્યને સ્થાપિત કર્યું હશે, કે જેથી હવે સત્યની શોધમાં તેમને કાંકાં મારવાં નહિ પડે. કારણ કે તમે તમારા પોતાનામાં,—તમારા મનમાં તથા હૃદયમાં—એક મકાન કે વેદી મંદિર ઉભું કર્યું છે કે જ્યાં તમે જહારના કોઈની પણ મદદ વિના ઉપાસના કરી શકો. ત્યાં તમારો દેવ તમે પોતે, અને મુક્તિ તથા સુખની પ્રાપ્તિ છે. તે મુક્તિ અને સુખ મેળવવા માટે તમારામાં પ્રેમ તથા ભક્તિનું સામર્થ્ય તેમજ શક્તિ હોવાં જોઈએ કે જેથી તમે ભવ્યતાનું મકાન સરજી શકો. તમે આ રીતે જે કાંઈ રચ્યું હશે, તે તમારું પોતાનું જ બાંધેલું હશે, અને તેનો સામાન પણ તમેજ પુરો પાડ્યો હશે. અને તે સામાન તે તમારા હર્ષ તથા શોકના પ્રસંગો છે. તમે જે તમારા હાથે બાંધ્યું હશે, તે હમેશા ચાલુ રહેશે અને જે બીજાઓને હાથે બાંધવામાં આવ્યું હશે તે એક દિવસ પણ ટકશે નહિ. જો આ બાબત તમારા હૃદયમાં ખરાબર ઠસી ગઈ હશે, તો સત્ય વાસ્તે કાંકાં મારવાની તમને હવે વધારે વાર જરૂર રહેશે નહિ.

જ્યારે વરસાદ પડે છે, ત્યારે નાના ઝરાઓ અને મોટી નદીઓ પાણીથી ભરાઈ જાય છે, તે એક ખીજની નજદીક આવતા જાય છે અને સમુદ્ર તરફ તે ઉતાવળી ગતિથી વહે છે, તેવીજ રીતે જ્યારે પ્રિયતમ આવે છે, જ્યારે પ્રિયતમ તમારી પાસે છે, ત્યારે તમે સાધ્યની પ્રાપ્તિ જલ્દીથી કરી શકશો. તમારાં હૃદય તથા મનમાં એટલા બધા અનુભવોનાં જલ ભરાશે કે જેને લીધે તમે તમારા સાધ્ય તરફ-મુક્તિ તરફ-ઉતાવળે પગલે ચાલવા માંડશો. જો તમારું મન તથા હૃદય ઉપર પ્રમાણેનાં બન્યાં હશે તો તમારે વાસ્તે સમય જેવી વસ્તુ રહેશે જ નહિ. વિકાસ-ક્રમ તમને ધકકેા મારી આગળ ચલાવે, ત્યાં સુધી તમારે રાહ જોવાની જરૂર રહેશે નહિ; પણ તમે પ્રિયતમને જોયા છે, પ્રિયતમ તમારી સમીપ છે, તેથી તમારાં મન તથા હૃદય વિશાળ થયાં છે-જોકે હજી તેને ઘણો સમય લાગશે કે જેથી તમે મુક્તિ અને સુખના સમુદ્રમાં પ્રવેશ કરી શકશો. પ્રિયતમના આગમનથી નિર્બળ મનુષ્યો સખળ બનશે, અને સખળ મનુષ્યોના બળમાં વૃદ્ધિ થશે; જેઓ પ્રેમાળ છે, તેઓનો પ્રેમ ભવ્ય અને તેજસ્વી બનશે. શોકાતુર મનુષ્યો દીલાસો શોધશે, અને તેમને દીલાસો મળશે. કારણ કે જે દીલાસાને તેઓ શોધે છે, તે તેમના પોતાનામાં જ રહેલો છે. પ્રિયતમ તમારી સાથે છે. તેથીજ આ બધી વસ્તુઓ સંભવિત છે. તમારામાં મહાન પ્રેમની, અપૂર્વ ઉત્સાહની અને ઉચ્ચ પ્રેમની શક્તિ છે. તમને જો પ્રિયતમ જડયા હોય તો તમે અત્યંત દુઃખ અને ચિંતાના પ્રસંગે પણ તમારા મનમાં તથા હૃદયમાં પ્રિયતમને ધારણ કરશો.

હું તો હંમેશને વાસ્તે પ્રિયતમને મારા પોતામાં રાખું છું. તમારામાં પણ પ્રિયતમ છે, અને તમે એક ક્ષણવાર પણ તેમને જોયા છે, તો તમારે સત્યને ચાહવું જોઈએ, કારણ કે સત્ય એ પ્રિયતમ છે. સત્ય એ એકજ વસ્તુ છે કે જેની શોધ મનુષ્યે કરવી જોઈએ, અને તે મેળવવાને પ્રયત્ન કરવો જોઈએ, અને શાંતિ તરફ જવાના માર્ગ પર અજવાળું નાંખે તેવો પ્રકાશ મેળવવા માટે તમારે બીજી વસ્તુઓને જતી કરવી જોઈએ.

આ વ્યાખ્યાનો દરમ્યાન મેં તમારા સંમુખ માં હૃદય ખુલ્લું કર્યું છે કે જેથી તમે માં સુખ જોઈ શકો. કારણ કે સુખ તે મારા પ્રિયતમનું સુખ છે. અને જે મારી પાસે છે, તે હું બીજાઓને આપવા માગું છું. મારા પ્રિયતમે મને તેના પ્રેમથી ભરી દીધો છે, માટે મારે કાંઈ ફાંફાં મારવાની, શોધવાની, પ્રયત્ન કરવાની તેમજ ક્ષણિક અને અસ્થિર વસ્તુઓથી સંતોષ પામવાની જરૂર નથી. જે પ્રેમ મને મળ્યો છે, તે હું તમને-એટલે વિશાળ જગતને આપવા ઇચ્છું છું. ચારે બાજુએ દુઃખ છે, ચારે બાજુએ શોક અને ક્ષણિક હર્ષના પ્રસંગો છે, માટે જે પ્રેમ તેમના પોતાનામાં છે, અને જે પ્રિયતમનો પ્રેમ છે, તે પ્રેમનો જેમણે સ્વાદ અનુભવ્યો છે, તેઓ જરૂર તે પ્રેમ આપશે, અને દુઃખી, શોકગ્રસ્ત, નિર્બળ તેમજ સખળ બધાનાં હૃદયોને તે પ્રેમથી ભરી દેશે.

તમે છેલ્લાં છ અઠવાડિયાથી અથવા તે કરતાં પણ જરા વધારે સમયથી મારી પાસે છો, અને તે દરમ્યાન

મારી તીવ્રભાવના તમને તમારા હૃદયનું તથા તમારા મનનું ખરું સ્વરૂપ બતાવવાની છે કે જેથી તમે મુક્તિનું દર્શન કરવાની અને છેવટે તે પ્રાપ્ત કરવાની તમારી ઇચ્છાને સખળ બનાવી શકો, અને તમારા મનને શુદ્ધ બનાવી શકો.

મને લાગે છે કે જેઓ સાધ્યને શોધી કાઢવાને પ્રયત્ન કરી રહ્યા છે અને આંતર યુદ્ધ ચલાવી રહ્યા છે, તેઓએ સાધ્યને શોધ્યું છે, અને તેમને સાધ્ય જડ્યું છે, તેથી તે સાધ્યની પ્રાપ્તિનું કામ તેમને વાસ્તે સુગમ થશે. અને વળી તેઓ ખીજાઓને સાધ્યનું દર્શન કરવાના તથા તેની પ્રાપ્તિના કાર્યમાં સ્હેલાઇથી મદદગાર થઈ શકશે.

મેં તે સુખ અને મુક્તિ મેળવ્યાં છે, તેથી મારો ઇરાદો તમને તેનો મોટો ભાગ આપવાનો છે, તે પ્રાપ્ત કરવા માટેના આંતર યુદ્ધમાં તમને પુરતું બળ આપવાનો છે, અને તેની પ્રાપ્તિ માટેની એવી પ્રબળ ઇચ્છા તમારામાં ઉત્પન્ન કરવાનો છે કે જેથી તમે ખીજા બધી બાબતોને તજી દઈ શકો. મેં કહ્યું તે પ્રમાણે તમે મારી પાસે છો, તેટલા માટે મારો આશય તમને થોડા સમયમાં પૂર્ણ પુરૂષ કરવાનો છે. મહાત્મ ગુરૂ તમારી સમીપ છે, તેટલા માટે થોડા વખતમાં પૂર્ણતા પ્રાપ્ત કરવાનો અને તેમ થતાં વખત જેવી વસ્તુ અદૃશ્ય કરવાનો સંભવ છે. તમે મારી સાથે રહ્યા છો, અને મેં મારું હૃદય તમારી આગળ ખોલ્યું છે, અને તેનો ભાગ તમને આપ્યો છે. માટે તમારે હવે તે સાથે ખૂદારના જગતમાં જવું જોઈએ. તમે તે ભવ્યતા

જોઈ છે, અને તમારામાંથી કેટલાક તે લબ્યતાની સમીપ આવી છે, માટે તમારે જગતમાં જઈને તે બીજાઓને આપવા, તથા બહેનવા તૈયાર રહેવું જોઈએ.

તમે પૂર્ણ મુક્તિ મેળવી નથી-કારણ કે મેળવી છે તેમ કહેવું તે સત્ય નથી-પણ તમે સાધ્યનું દર્શન કર્યું છે. તમે તમારા જીવનનો માર્ગ જોયો છે, તમે તે માર્ગે ચાલ્યા છો, તેથી થોડા વખતમાં પૂર્ણ થવાનું હવે તમારા હાથમાં છે. તમે પ્રિયતમના વહનના દર્શન કર્યા તેથી તે તમારા હૃદયમાં વસશે, અને તમારા મનને શાંત કરશે. આ વ્યાખ્યાનો દરમ્યાન મારી અંદર જે છે, તે તમને આપવાનો અને તમારા નિશ્ચયોમાં તમને દઢ કરવાનો મારો ઈરાદો છે; અને તમે દર્શન કર્યા છે, માટે તમારે હૃદયથી જ્ઞાની અને ખરા બળવાન બનવું જોઈએ. અને ત્યાંજ તમારી ખાસ ફરજ ઉભી થાય છે કે જે ફરજ તમે રચી છે. તમે હવે ગમે ત્યાં હો, તો પણ તમે મુક્તિના અને સુખના શિષ્ય હોવા જોઈએ. મારામાં પ્રિયતમ વસે છે, તેટલા માટે તમારા બધા વાસ્તે હું અત્યંત પ્રેમ અનુભવું છું. અને તમે હવે છુટા પડો છો તેથી મને જરા પણ શોક કે દુઃખ થતું નથી, પણ તેથી ઉલટો હું તો પ્રસન્ન છું કે તમને તમારા મન વડે આ મુક્તિના દર્શન કરવાનો અને તમારા હૃદય વડે સુખ અનુભવવાનો આનંદ મળ્યો હોતો; અને તેથી જો તમે સુર હો તો જગતમાં જઈ તે બીજાઓને આપશો કે જેથી તમારું સુખ પ્રબળ બને અને તમારું દર્શન શુદ્ધ થાય.

જો તમે તે બીજાઓને આપશો તો તમે સુર થશો. અને જો તમે તે તમારે વાસ્તે રાખી મુકશો, તેને ભરી રાખશો અને બીજાને નહિ આપો તો તમે અસુર થશો.

જો તમે તે બીજાઓને નહિ આપો તો-બીજાઓને નહિ બહેંચી આપો તો-તમે મેળવેલું પણ ખોઈ બેસશો. મને લાગ્યાં કરે છે કે તમારામાંથી ઘણા આ બાબતો સમજ્યા છો; પણ તમારામાંના ઘણા ખરા હજી તમારી પોતાની જાળમાં, તમારી પોતાની શુચ્યવસ્તુમાં પકડાઈ ગયા છે, અને તમને છુટા કરવાને તે જાળને તોડવાનું કામ મારે માટે કઠિન છે. તમે-તમારામાંથી કેટલાક-મુક્ત થવા ઇચ્છતા નથી, તેથી તમને જાળમાં પડી રહેવાનું ગમે છે. કારણ કે જ્યારે તમે છુટા થશો, ત્યારે તમારી શી સ્થિતિ થશે, તે સંબંધી તમને ખ્યાલ નથી, તે સંબંધી તમે ચોક્કસ નથી. તમે છુટા થવા માગતા નથી, કારણ કે તમે તમારી જાતથીજ પહીંચો છો અને તે ભયને લીધે તમે તમારી પોતાની જાળમાં, તમારી મર્યાદામાં અને શંકાઓમાં તેમજ બીજાની છાયામાં રહેવાનું વધારે પસંદ કરો છો. પણ તમારામાંના ઘણાએ જોયું હશે કે મુક્તિની પ્રાપ્તિ અને સુખના સામ્રાજ્યની પ્રાપ્તિ ખડાર નથી, પણ અંદર છે, બીજાની મુન્સરી ઉપર નથી, બીજાની સત્તા ઉપર નથી, બીજાની માલિકીમાં નથી, પણ તમારી પોતાની અંદર રહેલી છે, અને મારે હેતુ તમને મારા હૃદયમાં લઈ જવાનો છે, કારણ કે ત્યાં તમને તે સુખનું સામ્રાજ્ય અને મુક્તિ જણાશે કે જે તમારા હૃદયમાં રહેલા છે.

તમારા હૃદય ઉપર આવરણ આવેલું છે, અને તમારાં મન નિર્બળ અને વાદળથી આચ્છાદિત બનેલાં છે, તેથી મારો હેતુ તમારા મન તથા હૃદયને શુદ્ધ કરવાનો છે કે જેથી ત્યાં મુક્તિ અને સુખની સ્થાપના થાય, કે જેથી કોઈ પણ જાતની શંકા રહે નહિ, કોઈ પણ જાતનો પ્રશ્ન રહે નહિ, તેમજ શોધ કરવાની કે ફાંફાં મારવાની જરૂર રહે નહિ. હવે તમારામાંથી કેટલાકે મારા હૃદયમાં પ્રવેશ કર્યા છે, અને તેમાં લાગ લીધો છે, તેથી તમારે જગતમાં જઈ તે બીજાને આપવું જોઈએ. અને લોકો તમારાં કાર્યોથી અને તમારા ચારિત્રથી તમારા સંબંધી તોલ બાંધશે, કારણ કે સદાચારની સાથે સચ્ચારિત્ર વસે છે. કોઈ સત્તાથી, તમારા ઉપરના જ્ઞાનથી કે બહારની આવડતથી તમને લોકો ઓળખી શકશે નહિ, પણ તમારા જીવનથી, તમારા ચારિત્રથી લોકો તમારી કીમત આંકશે.



સત્ય અથવા વફાદારી.

આજે હું ઘણી ગંભીરતાથી તમારી સાથે વાતો કરવા માશું છું. આશા છે કે તમે તે ધ્યાનપૂર્વક સાંભળશો. અજ્ઞાની મનુષ્યો માફક લોગ આપવા કરતાં તમારે સાંભળવાને વધારે તૈયાર રહેવું જોઈએ. તમારી સમજશક્તિ ગમે તેટલી મર્યાદિત હોય, તે ગમે તેટલી બીનઅનુભવી હોય તો પણ જહારની સત્તાને, જહારની અસરોને, જહારની કલ્પનાને અને જહારના હેતુઓને તમારી સમજશક્તિ તાબે કરવા કરતાં તમારે દરેક બાબત બંતે સમજવા પ્રયત્ન કરવો જોઈએ. આ અઠવાડિયામાં, મારા કહેવાનો લાવાર્થ તમે બરાબર સમજી શકો તે માટે જે જે વસ્તુઓ ગુન્થ-વણુ ઉભી કરે તેવી હોય જેવી કે માન્યતાઓ, બદ્ધમતો, અર્ધ સત્યો-જે બીજાની સમજશક્તિ ઉપરથી સ્વીકારી લીધાં હોય-તે-તમારે તમારા મનમાંથી દૂર કરવા જોઈએ; અને આ આખું અઠવાડિયું શુદ્ધ હૃદયથી અને સમતોળ મનથી મને અનુસરવાને પ્રયત્ન કરવો જોઈએ. જે વરસાદને લીધે નવા અંકુરા કુટે, પુષ્પો સુગંધી થાય, અને વૃક્ષો છાયા આપે, તે વરસાદને વાસ્તે જેમ તાપથી તપેલી પૃથ્વી રાહ જોઈ રહે છે, તેમ તમે ૧૭ વર્ષ અથવા તે કરતાં પણ વધારે વર્ષથી રાહ જોઈ રહ્યા છો, નિરીક્ષણ કરી રહ્યા છો,

૧૯૨૮ના આગષ્ટ માસમાં ઓમેન કેમ્પમાં આપેલું પ્રારંભનું વ્યાખ્યાન.

આતુરતાથી આશા રાખી રહ્યા છો, અને જાતે શોધવાને ઉત્સુક બની રહ્યા છો, અને આ સત્તર વર્ષ સુધી તમે કેટલાંક આશ્રયસ્થાનો ખાંધ્યાં છે, જ્યાં તમે ધારો છો કે તમને સત્ય જડશે અને જ્યાં તમે શાશ્વત સુખ, સાધ્યની નિશ્ચિતતા અને તમારા મન તથા હૃદયને પોષણ આપે-ઉત્તેજન આપે-તેવી સ્થાયી આશા મેળવવાની આકાંક્ષા રાખો છો.

જો તમે તમારી ક્ષુદ્ર કલ્પનાઓ, તમે મેળવેલાં અર્ધ સત્યો, તમારી નજીવી આશાઓ, તમારી અચોક્કસ માન્યતાઓ તણ દેશો, અને જો તમે સાધ્યની ચોક્કસતાથી જે આતુરતા પ્રકટે છે, તે આતુરતાથી તમે તમારાં મન તથા હૃદય સ્વચ્છતાથી અને શુદ્ધિથી તપાસશો તો જેવી રીતે વરસાદને લીધે જીનાં ફુંકાને અંકુરા આવે છે, તેવી રીતે સત્ય તમારામાં સાચી સમજ ઉત્પન્ન કરશે.

કેટલાક લોકોને તો આ ઓમેન કેમ્પમાં આવવાની ટેવ પડી છે. ઉનાળામાં કોઈ આનંદદાયક જગ્યાએ જાય તેમ તેઓ અહીં આવે છે. પણ બીજા કેટલાક અહીંની ખુદ્દી હવા, ખુદ્દલું આકાશ, લીલાં વૃક્ષો અને શાંતિનો અનુભવ કરવા માટે આવતા નથી, પણ જે અગત્યનું, જરૂરનું, અને સ્થાયી છે, તેની અને જે બીનમહત્ત્વનું, બીનજરૂરી અને નાશવંત છે, તેની વચ્ચે વિવેક કેમ કરવો તે શીખવા માટે આવે છે. અને જો તમે આ કેમ્પમાં પ્રશ્નો ઉઠાવવાને, શંકા કરવાને, આવ્યા ન હો, પણ કેવળ આનંદ કરવાને, કેવળ તમારી સગવડ વાસ્તે આશ્રયસ્થાન

શોધવા આવ્યા હશે. તો કેમ, કેમ તરીકે તમારે વાસ્તે નિરૂપયોગી થશે. મારી તમને એ સૂચના છે કે એક અઠવાડિયું તમે અહીં છો, તે દરમિયાન તમારે દરેક બાબત પ્રશ્ન કરવો. આ સત્તર વર્ષોમાં જે તમે એકઠું કર્યું હોય તે બધું બાબુએ મૂકવું, કારણ કે જો તમારે ઉંચે ચઢવું હોય તો તમારે જેમ અને તેમ તમારી સાથે ઓછી વસ્તુઓ રાખવી જોઈએ. જો તમારે પાણીમાં છેક ઉંડી ડુબકી મારવી હોય તો તમારા શરીર પર ઓછી વસ્તુઓ જોઈએ. તેજ રીતે જે સત્ય હું તમને જણાવવા માગું છું અને જે મારે મન તો પૂર્ણ સત્ય છે—કારણ કે તે સત્ય અનંત છે—તે સત્ય જો તમારે જાણવું હોય તો આ બધાં વર્ષોની એકઠી કરેલી વસ્તુઓ તમારે બાબુએ મૂકી દેવી જોઈએ. પણ જ્યારે તમે તે વસ્તુઓ કેરાણે મૂકો, ત્યારે કેવળ અક્રિયાત્મક (Negative) થવાનું નથી; કારણ કે તેમ કરશો તો તમે અહીં છો ત્યાં સુધી જે કહું છું તે વિચારોથી રંગાઈ જશો અને જેવા તમે આ જગ્યા છોડીને જશો, એટલે બીજા મનુષ્યના વિચારથી રંગાઈ જશો. માટે હું તમને દરેકને આગ્રહ કરું છું કે તમે પ્રશ્નો ઉઠાવો. તમને શંકા કરવાની કે પ્રશ્ન ઉઠાવવાની ટેવ પડી નથી, તેથી તે કામ તમને અઘરું લાગશે. તમારા અનુભવોના પરિણામવડે સંતોષ પામવાથી નહિ પણ તમે મેળવેલું બધું બાબુએ મૂકવાથી તમે સત્યને શોધી શકશો. તમે અત્યાર સુધી મેળવેલી અનેક બાબતોનો ઇન્કાર કરવાથી અથવા તો તે બાબતોને બાબુએ મૂકવાથી તમે ઉંચે ચઢી શકશો અને સ્વર્ગના સામ્રાજ્યમાં દાખલ થઈ શકશો કે

જ્યાં સત્ય છે, અને જીવનની પૂર્ણાહુતિ છે.

આપણે એવા સમયે આવી પહોંચ્યા છીએ કે જ્યારે દરેક મનુષ્યે ચોક્કસ થવું જોઈએ, જ્યારે દરેક મનુષ્યે પોતાના પગ ઉપર ઉભા રહેતાં શીખવું જોઈએ, જ્યારે દરેક મનુષ્યે પોતાની સમજશક્તિને તપાસવી જોઈએ, અને જ્યારે સત્યનો દ્રોહ કરનારી નાની નાની બાબતો સાથે પોતે છૂટછાટ મૂકશે કે કેમ, તેનો દરેક મનુષ્યે નિર્ણય કરવો જોઈએ. મારો કહેવાનો લાવાર્થ હું તમને સમજાવું છું. નાની બાબતોમાં નમતું મૂકવું એ કેટલીક વાર જરૂરનું છે, અને તે બહુ મહત્ત્વનું નથી. જો કોઈ મને વાદળી કોટને બદલે ભુરા રંગનો કોટ પહેરવાનો કહે તો હું જરૂર તે પહેરું. પણ જો કોઈ મને સત્ય સાથે છૂટછાટ મૂકવાની કહે, કે જેના પરિણામે બીનમહત્ત્વની બાબતોમાં શક્તિનો વ્યય કરવો પડે, તો હું તેવું કામ ન કરું. હું તમને કહું છું કે આપણે એવા સમયમાં આવી પહોંચ્યા છીએ કે જ્યારે આપણે અમુક નિર્ણય કરવો જ જોઈએ. (આ શબ્દો હું તમને ધમકી આપવા કહેતો નથી, તેમજ સુખનું સામ્રાજ્ય, નિર્વાણ, સ્વતાંત્રતા અથવા તમે જે નામ આપો તે સ્થિતિ તરફ તમને આમંત્રણ આપવાની આશાથી કહેતો નથી), પણ તમે સત્તર વર્ષ સુધી રાહ જોઈ છે, આશા રાખી છે, પ્રશ્નો પૂછ્યા છે, આશ્ચર્ય પામ્યા છો, દરેક વસ્તુ આતુરતાથી વિચારી છે. અને જેમ તાપથી તપેલી પૃથ્વી ઉપર વરસાદ આવે છે, તેમ તે વર્ષોને અંતે ધારેલો ખનાવ ખનવા પામ્યો છે. હવે જો તમે ડાહ્યા, સમ-

તોલ વૃત્તિવાળા અને જે સત્ય પૂર્ણ છે, અચળ છે, મર્યાદા રહિત છે, અંત વગરનું છે, તે સત્ય શોધવાની પ્રબળ ઇચ્છાવાળા હો તો અત્યાર સુધી તમે જે કંઈ પ્રાપ્ત કર્યું હોય તેનો નાશ કરવાને તમારે તૈયાર રહેવું જોઈએ. એકજ જગ્યાએ સ્થિર બેસી નહિ રહેતાં આગળ વધવાને શું તમને જીવન ચાલુ પ્રેરણા નથી આપતું ? એકને એકજ સ્થળે પડી રહેવાથી, અથવા તો ખૂદારની સત્તાને માનવાથી તમે સત્યને શોધી શકશો, એવી કલ્પનાથી શું તમારો શોક જન્મ નથી પામ્યો ? સત્યને શોધવાને, મેં કહ્યું તેમ તમે એકઠું કરેલું જે કંઈ હોય તેનો ઈન્કાર કરવા તમે ખુશી હોવા જોઈએ. છેલ્લાં બે વર્ષથી જેવી રીતે મેદાનમાં થઈ શાંતજન વહ્યાં કરે, તેમ આપણે કંઈ પણ ચોકસાઈ હેતુ વિના ભટકીએ છીએ. ભેગો થયેલો કચરો બાળી નાખવાને જે સદેશ ભડકાની જરૂર છે, તે હજી આપણે ખીલવ્યો નથી. તમે અત્યાર સુધી જેમ તેમ ચલાવ્યું છે, તમારામાં સત્તાને માન આપવાની અને તમારી જાતને છેતરવાની ભાવના છે. પણ હવે એવો સમય આવ્યો છે કે જ્યારે દરેકે કોઈની પ્રેરણા વિના અથવા પક્ષપાત વિના, પોતે હવે સત્યની સાથે નાની નાની વસ્તુઓ નલાવી લેવા માગે છે કે કેમ, તેનો નિર્ણય કરવો જોઈએ. મેં કહ્યું તે પ્રમાણે તમે સત્યની સાથે છૂટછાટ મૂકી શકશો નહિ, પણ દરેક જણ છૂટછાટ મૂકી ન શકાય તેવા સત્ય સાથે છૂટછાટ મૂકવા માગે છે, અને તેથીજ શોક, આંતર યુદ્ધ, તકરાર અને ગુંચવણ ઉભાં થાય છે.

તમે દર વર્ષે અત્રે મને સાંભળવાને, અને ખુદશી

હવા તથા કેમ્પના અગ્નિનો આનંદ લોગવવાને લેગા મળે, પણ જો તમારામાં ડહાપણ નહિ હોય તો આવા સંમેલનો નકામાં છે. તમે અહીં શા સાડુ આવો છો, તે બાબત શરૂઆતથી તમારા મનમાં પ્રશ્ન નહિ ઉઠાવો તો આ કેમ્પ તમારે વાસ્તે નકામી છે. તમારા મકાનના પાયાની શરૂઆતથી જ કસોટી નહિ કાઢી હોય તો તમારું મકાન લાંબો વખત ટકશે નહિ. એક વર્ષ પણ ન ચાલે તેવા નિર્બળ પાયાપર તમે કેવી રીતે સેંકડો વર્ષ ચાલે તેવું મકાન બાંધી શકો ? જે કાંઈ તમે રચ્યું હોય તે થોડા વખતમાં શંકાવડે તોડી નાખવામાં આવે, કારણ કે તમે જમાનાથી બીજાની સત્તા ઉપર અથવા અમુક વ્યક્તિ તરફના ભક્તિ-ભાવ ઉપર તમારી સમજણનો પાયો રચ્યો છે. મહેરબાની કરીને ગભરાઈ જતા ના, લાગણીથી ખેંચાઈ જતા ના, તેમજ તમારા મનથી દોરાઈ જતા ના. ડહાપણ ભરી રીતે સમજવાને તમારા મન તથા હૃદયની એકતા હોવી જોઈએ, તેમજ જ્ઞાનની ભાવના સાથે પ્રકટ થતી સમજણ પણ તમારામાં હોવી જોઈએ. આ કેમ્પમાં તમારી ચિંતાઓ વચ્ચે, તમારા બળભગાટ વચ્ચે અને તમારી ઉશ્કેરણી વચ્ચે પણ તમને શાશ્વત કેમ્પના થાય, તેમજ લાંબો કાળ ટકે તેવું દર્શન થાય એમ હું ઈચ્છું છું. પણ જો તમારામાં જીવનના હેતુ વાસ્તેની સ્પષ્ટ સમજણ હોય અને તે સમજણને પરિણામે પ્રકટ થતી પૂર્ણતા હોય તોજ તમે આ કામ કરી શકશો. તેટલા માટે જો તમે આ શંકાને આમંત્રણ આપશો, પણ તે શંકાને છાનીમાની તમારા હૃદયમાં કે મનમાં નહિ ઘુસવા દો, તો પછી જે

કંઈ રહેશે તે સત્યજ રહેશે. અને જે બીનજરૂરી-અશા-
શ્વત હશે તે ચાલ્યું જશે, અને તમે જગત પાસે જઈને
જગતના દરેક મનુષ્યની તીવ્ર તરસ છીપાવશો અને દરે-
કના શોકને શાંત પાડશો.

તમે શાથી ડરો છો ? તમે શા માટે આટલા બધા
ચિંતાતુર છો ? કારણ જે સત્ય કોઈ પણ જાતની છૂટછાટ
મૂકી શકે નહિ, તે સત્યની સાથે તમારી માન્યતાઓને
બંધ બેસતી કરવા તમે માગો છો; જ્યાં આશ્રયસ્થાન
નથી ત્યાં તમે આશ્રયસ્થાન શોધો છો, જ્યાં આશા નથી
ત્યાં તમે તે શોધવાને પ્રયત્ન કરો છો. સત્ય આશાને
આપતું નથી, પણ સાચી સમજને આપે છે, અને જ્યાં
સાચી સમજ આવી, તેજ પળે બીજી બધી બાબતો ગૌણ
અને ઓછી અગત્યની થઈ જાય છે. આ કેમ્પ પુરી થશે,
એટલે તમે આખી દુનીયાના જુદા જુદા ભાગોમાં વીખ-
રાઈ જશો, પણ જો તમે જાતે સત્ય નહિ શોધ્યું હોય,
પણ તમારા જ્ઞાન તથા સમજનો આધાર તમે બીજાની
સત્તા ઉપર રાખ્યો હશે, તો આ અઠવાડિયામાં તમે જે
કાંઈ બાંધ્યું-રચ્યું હશે તે ખંડારની શંકાના વાવાઝોડાં અને
તોફાનો નાશ કરી નાખશે. તેથી આખી દુનીયાની તરસ
છીપાવે, તેવો કુવો તમે મારી સાથે બોદો, એમ હું ઈચ્છું
છું. જીવનમાં એકજ અગત્યની બાબત, એકજ જરૂરની
બાબત, એકજ મુખ્ય ઉદ્દેશ તમારા પોતાના પ્રશ્નોનો ખુલાસો
કરવાનો, અને તમારી અંદર જીવનનાં પાણી સ્થાપન કર-
વાનો છે. તમારો ઉદ્દેશ ફક્ત બીજાનાં છાછરાં પાણી અ-
થવા તો મારી અંદર સ્થાપન થયેલાં પાણી લઈ જવાનો

ન હોવો જોઈએ. આ એટલી બધી અગત્યની બાબત છે કે તમારે તે કુવો ખોદવામાં ઉપયોગી બોજરોથી સંતોષ માનવાનો નથી. હું ધારું છું કે તમે બધા મારી સાથે વિચાર કરી રહ્યા છો, કારણ કે જે શબ્દો વાપરું છું, તે શબ્દોને તમે ક્રૂત સાંભળશો તો તે શબ્દોની પાછળ રહેલો અર્થ તમે ચૂકી જશો. તે શબ્દોની પાછળ જે સમજણનો ભાવ રહ્યો છે. તે મેળવવાને તમારે પ્રયત્ન કરવો જોઈએ. માટે તમે આ કેમ્પમાં છો, તે દરમ્યાન-આ અઠવાડીયા દરમ્યાન-હું સૂચવું છું કે તમારે એકાંતમાં રહેવું જોઈએ. તમે એકાંતથી ઘણા ડરો છો. કોઈ મનુષ્ય ગમે તેવો હોય, અથવા સત્યનું તેનું વિવેચન ગમે તેટલું ઉંડું હોય પણ તેને સાંભળતા ના. તમારાં મન તથા લાગણીને દોરાવા દેતા ના. પણ સત્યને પૂર્ણ રીતે સમજવા માટે તેને સંયમમાં અને સમતોલ વૃત્તિમાં રાખો.

જ્યારે તમે એકાંતમાં હો, લોકોની શંકાઓ, પ્રશ્નો, ચિંતાઓ અને કલ્પનાઓના ઘોંઘાટથી તમે દૂર હો, ત્યારે તમે જાતે શંકા ઉઠાવો, તો તમે સત્યનો તેવો કુવો શોધી કાઢશો કે જે આખા જગતની તરસને છીપાવશે. મનુષ્યને સ્વલક્ષી થવાની ટેવ હોય છે. હું સૂચવું છું કે તમારે પ્રથમના કરતાં વધારે સ્વલક્ષી-આત્મલક્ષી થવું, કે જેથી તમારું સ્વલક્ષીપણું એટલું પ્રબળ અને પવિત્ર થાય કે જેવડે તમે સત્યને શોધી કાઢો, તમે બધી છાયાઓને દૂર કરી શકો; અને તમે મન તથા હૃદયમાં રહેલા નકામા છાંડાઓને ઉખેડી નાખો કે જેથી તે મન તથા હૃદય ચોક્કસ રહી શકે. એવડે તો હૃદય અને મનની એકતારતા

સાથે પૂર્ણ સમજ હોવી, એજ જીવનનો ઉદ્દેશ છે. તમને મદદ કરવાને અને તમને દોરવાને, તમારે ઘણા ટેકાઓ જોઈએ છે. ટેકાઓ સાચી સમજ આપતા નથી, પણ તે તમારા માર્ગમાં અડચણો નાખે છે, તે તમને રોકે છે, આગળ જતાં અટકાવે છે. માટે આ અઠવાડિયું તમારા બધા ટેકાઓને ફેંકી દો. તમારા મન તથા હૃદયને શુદ્ધ કરવાને અને બળવાન બનાવવાને જે વસ્તુઓ તમે જરૂરની કલ્પતા હો, તે તજ દો. એક શાશ્વત ઝરો લીલાં વૃક્ષોને તાજાં, સજીવ અને પ્રપુલ્લિત રાખે છે. તેવી રીતે જ તમે તમારી કલ્પનાઓનો બધો ભાર ફેંકી દેશો, તેમજ જે વસ્તુઓને તમે અત્યાર સુધી તમારા વિકાસ વાસ્તે જરૂરની ગણી હતી તે તજ દેશો તો તમે એવો ઝરો શોધી કાઢશો કે જે તમારાં મન તથા હૃદયને શાશ્વત યુવાન, આનંદી અને વેગવાળાં રાખશે,

ગેરસમજ ન થાય તેવી રીતે હું કહી શકું તો હું સૂચવું છું કે તમે કોઈને વફાદાર થતા ના, પણ તમારી જાતને વફાદાર થજો. તમે એટલા બધા મનુષ્યોને વફાદાર છો કે જે સત્ય તમે પોતે છો, તેના તરફની વફાદારી તમે ભૂલી ગયા છો. તમારે મન અમુક વ્યક્તિ તરફની વફાદારી સત્ય કરતાં વધારે મહત્ત્વની છે. હું ઈચ્છું છું કે તમે મને નહિ પણ તમારી જાતને વફાદાર થાઓ, કે જેથી તમે શાશ્વત ઝહેતા ઝરા જેવા થઈ શકશો કે જે ઝરો તમારાં મન તથા હૃદયને હમેશા પવિત્ર રાખશે, અને જેથી તમે દરેક મનુષ્ય તરફ વફાદાર રહી શકશો. અમુક વ્યક્તિ તરફ વફાદાર રહેવામાં તમે તમારા હૃદય

તથા મનમાંથી બીજા દરેક પ્રત્યેની તથા તમારી જાત પ્રત્યેની વફાદારીને દૂર કરો છો.

જો તમે આ અઠવાડિયામાં ડહાપણ રાખશો તો તમે જે શોધો છો, તે તમને જડશે. તમને બળ અને સમજ મળશે કે જે તમને તેમનો ટેકો, મહત્તા અને શક્તિ તમને ટેકવવાને આપશે. મેં કહ્યું તેમ હવે એવો વખત આવી પહોંચ્યો છે કે જ્યારે તમે સત્ય સાથે છૂટછાટ વધારે વાર મૂકી શકો નહિ, તેમજ તમારે બીજાની સત્તાના પ્રભાવને વશ થવું ન જોઈએ. કારણ કે જો તમે વશ થયા તો શાશ્વત અને સંપૂર્ણ તત્ત્વ તમે મેળવી શકશો નહિ. તમે ઘણાં વર્ષોથી એવાં શાંત જળ ઉપર મુસાફરી કરો છો કે જ્યાં પવનનો સુસવાટો કે તોફાન નથી, અને જ્યાં મુસાફરી કરવાનું કામ ઘણું સુગમ હોય છે. પણ હવે તમારી ઇચ્છા હોય કે ન હોય પણ તમે ખુલ્લા દરિયામાં આવી પહોંચ્યા છો જ્યાં પાણીના ઉછાળા અને તોફાનો છે, અને જ્યાં સત્યના રાજ્યમાં તમે તમારા વાસ્તે જીવનની સાચી સમજ કેટલી સ્થાપિત કરી છે, તેની કસોટી કાઢવાને તમારી બધી બોટો લાગી જશે. મારા સંબંધમાં કહું તો મેં સત્યને શોધી કાઢ્યું છે, અને સત્ય મારામાં સ્થાપિત થયું છે, અને જેમ જેમ દરરોજ તમે મને સાંભળતા જશો, તેમ તેમ હું તમારા મનમાં તથા હૃદયમાં શંકાનું તોફાન, ચિંતાનું વાવાઝોડું ઉત્પન્ન કરવા માગું છું કે જેથી તમે બદલાય નહિ તેવું શાશ્વત સુખ પ્રાપ્ત કરી શકો, અને તમે જીવનની પૂર્ણતાનો સાક્ષાત્કાર કરી શકો.

સાધારણ રીતે તમે કેમ્પમાં એવા ઇરાદાથી આવો છો કે તમારી ચિંતામાં, તમારી શંકાઓમાં તમને કાંઈક આશ્વાસન મળે, પણ જો મારાથી બને તો હું આ અઠવાડીયામાં દરેક બતનું આશ્વાસન તેમજ ટેકો જેના ઉપર તમે અત્યાર સુધી આધાર રાખેલો, તે સર્વ લઈ લેવા માગું છું. તેનું કારણ એમ નથી કે હું કઠોર છું, પણ હું જીવનને ચાહું છું, હું તમને દરેકને ચાહું છું. અને તમે જીવનના એક પ્રકટ સ્વરૂપને નહિ પણ સર્વ સ્વરૂપોને ચાહો, એમ હું ઇચ્છું છું. હું જાણું છું કે તમે અહીંથી જશો ત્યારે કહેશો કે “ તે કેવો કઠોર અને ઘાતકી છે ! ”

એક ડોક્ટર રોગના કારણને અસર કર્યા વિના રોગનાં ચિન્હોને સુધારવાને ઉપરની દવા આપે છે, અને બીજો ડોક્ટર તમને સુધારે છે, અને તમે હંમેશા તંદુરસ્ત રહો, તેવી શક્તિ આપે છે, આ બેમાંથી તમે કયા ડોક્ટરને વધારે પસંદ કરશો ? આ હું નિર્દયતાથી કહેતો નથી પણ તેથી ઉલટું મારા હૃદયના તીવ્ર પ્રેમને લઈને કહું છું, અને તે પ્રેમને લીધે તેમજ તમારા પ્રત્યેની લાગણીને લીધે તે શાશ્વત ઝરાએ પહોંચવાનો માર્ગ બતાવવા માગું છું કે જે ઝરાનાં પાણી તમારાં મન તથા હૃદયને પવિત્ર બનાવશે. તમને આ આકાર વાસ્તે બહુજ લક્ષિતાવ હશે—હું જાણું છું કે છે—પણ તમને સત્ય વાસ્તે તેટલો લક્ષિતાવ નથી, જે હું તમારામાં જગાડવા માગું છું. તમે મારા પ્રત્યે પ્રેમ બતાવો, કે તમે મારા તરફ લક્ષિતાવ બતાવો, પણ તે બહુ મહત્ત્વનું નથી, પણ મહત્ત્વનું એ છે કે તમારે સત્યના શિષ્યો

થવું જોઈએ. પણ વચલા મનુષ્યના—જે સત્ય અને તમારી વચ્ચે છાયા રૂપે ઉભો રહે છે તેના—શિષ્યે તમારે થવાનું નથી. તેથી હું ફરીથી કહું છું કે વખત એવો આવી પહોંચ્યો છે કે જ્યારે તમારી ક્ષુદ્ર માન્યતાઓનો સત્યની સાથે સમન્વય કરી શકશો નહિ. સત્યનો ચાલુ દ્રોહ કરી રહ્યા હોય તેવા હજારો મનુષ્યો કરતાં સત્યની સાથે જે છૂટછાટ મૂકતો નથી તેવો એક મનુષ્ય હોય તો વધારે સારૂ. જુદા રૂપે મારા શબ્દો ઉચ્ચાર્યા કરે તેવા હજારો મનુષ્યો કરતાં તે શબ્દોને સમજનાર એક મનુષ્ય હોય તો તેને હું વધારે પસંદ કરું. આ અડવાડીયામાં તમારામાં મૂર્ખતાભર્યો નહિ પણ ડહાપણભર્યો ખળભળાટ થાય તે માટે તમારા મન તથા હૃદયના નકામા છોડવાઓને ઉખેડી નાખી તેમને તૈયાર રાખજો. જરૂર તમારા હૃદયમાં ખળભળાટ થશે. આ કેમ્પ પુરી થાય અને તમે બધા ખીજે વર્ષે કેમ્પમાં નહિ આવવાનો નિશ્ચય કરો તો તેની મને ઠરકાર નથી. આ અડવાડીયાને અંતે તમારા હૃદયમાં તથા મનમાં મારું સ્થાન ન રહે, તેની મને પરવા નથી, પણ હું તમને એ બતાવવા માગું છું કે જે ક્ષણિક છે, જે અસત્ય છે, તે કદાપિ તમને સુખ કે સત્ય તરફ લઈ જઈ શકે નહિ. સાધ્યને પહોંચવાને, પૂર્ણતા પ્રાપ્ત કરવાને તમારામાં મોટો અસંતોષ, મોટી કાન્તિ અને મોટો ખલભલાટ ઉત્પન્ન થવાં જોઈએ; પણ તમે તે સ્થિતિમાં પસાર થવા ઈચ્છતા નથી. તમે છેલ્લાં બે વર્ષથી તે કામ કરવાને ખુશી બતાવી નથી, અને હવે એવો વખત આવી પહોંચ્યો છે કે જ્યારે તે કામ કરવું જ જોઈએ, ત્યારે હું તમારે વાસ્તે તે કામ કરવા માગું છું; તે પણ નિર્દય-

તાથી, કઠોરતાથી કે પ્રેમના અભાવથી નહિ, પણ તેથી ઉલટું તમારા વાસ્તેના પ્રેમને લીધે તે કરવા માગું છું. હું તમારી સાથે પ્રેમમાં નથી, પણ તમારી પાછળ જે તત્ત્વ રહેલું છે તેને હું ચાહું છું. હું તમારા ચહેરાને કે વસ્ત્રોને ચાહતો નથી, પણ જે જીવન છે, જે પ્રિયતમ છે, તેને હું ચાહું છું. હું તમને ચાહું છું તેથી હું તમને સુંદર બનાવવા માગું છું. હું તમને ચાહું છું તેથી હું તમને ઉમદા, પવિત્ર અને પ્રબળ બનાવવા માગું છું કે જેથી તમારું સ્વરૂપ ચાલુ રહે અને સાચી સમજને લીધે પ્રકટ થતો દિલાસો બીજાઓને આપી શકે. માટે જો તમે ડાહ્યા હો, તો અત્યાસ્થીજ આખું અઠવાડીઉં, દરેક વસ્તુના સંબંધમાં પ્રશ્નો ઉઠાવો. શાશ્વત તત્ત્વ પ્રાપ્ત કરવાને તમારી બધી વિચાર-શ્રેણીઓ, તમારાં તત્ત્વજ્ઞાનો અને તમારાં અર્ધ સત્યો જવાં જોઈએ.

હું આશા રાખું છું કે તમે કોઈને સાંભળશો નહિ. પણ તમારી આંતર પ્રતિભાને, અને તમારી સમજને સાંભળશો, અને જે તમારે વાસ્તે સત્યનો અર્થ કરનારા હોય તેમને સાંભળવાની સહ્યતાથી ના પાડશો. છેવટે તો વ્યક્તિગત પ્રશ્ન એજ જગતનો પ્રશ્ન છે. જો મનુષ્ય સુખી, એક્યની ભાવનાવાળો અને શાંત હોય, તો તેની આસપાસ સુખ, એકતા અને શાંતિ જણાશે. જ્યારે આ કેમ્પ તમે છોડીને જાઓ, ત્યારે હું ઇચ્છું છું કે તમારામાં એવી શાંતિ અને સાચી સમજ સ્થપાયેલાં હશે કે જે કશાથી ડગે નહિ.



સત્યની વિશાળતા.

તમે બધા ઓમેન આવ્યા છો. તમને બધાને જુઠા જુઠા દેશોમાંથી અત્રે આવેલા જોઈને હું ઘણો સુખી થયો છું. તમે અહીંથી જ્યારે આ કેમ્પને અંતે તમારે ત્યાં પાછા ફરશો, ત્યારે તમને તમારા વિષે પક્ષી ખાતરી થઈ હશે. અને તમે સ્થાયી અને ક્ષણિક વસ્તુ વચ્ચેનો ભેદ પારખતાં શીખ્યા હશે. શાશ્વત તત્ત્વને શોધી કાઢવાને તમારે સઘળી વસ્તુઓનાં પરિણામો નહિ પણ તેનાં કારણો સમજવાં જોઈએ.

તમારે મારા વિચારો પૂર્ણ રીતે અને ધ્યાનપૂર્વક સાંભળવા જોઈએ, કારણ કે મારે કહેવાનું ઘણું છે, અને તમારે વાસ્તે જેમ અને તેમ ટુંકાણુમાં હું તે કહેવા માગું છું. તમે સાંભળપૂર્વક વિચાર કરો એમ હું ઇચ્છું છું, કારણ કે સમય એવો આવી પહોંચ્યો છે કે જ્યારે તમારે દરેકે અમુક નિશ્ચય પર આવવું જોઈએ, જ્યારે તમારે પાયેલી ગજવેલ જેવા થવું જોઈએ, જ્યારે તમારે એવા શ્વેત અગ્નિ જેવા થવું જોઈએ કે જેથી તમે જગતના વિચારો તથા વૃત્તિઓને બદલાવી શકો, અને અત્યાર સુધી તમે જેવી રીતે ભટક્યા છો, તેવી રીતે આડે અવળે રસ્તે નિરાંતે ભમ્યાં ન કરો.

તમે મને સાંભળવાને જગતના જુઠા જુઠા ભાગોમાંથી અત્રે આવેલા છો, અને તમારી સમજ લઈ તમે તમારા દેશોમાં પાછા ફરશો તો તમારે તમારા જ્ઞાન સંબંધી ચોક્કસ

થવું જોઈએ, તમારી સત્યની લાવના સંબંધી તમારે હઠ થવું જોઈએ; અને હવે છૂટછાટ મૂકવાની, અને સત્યને બીજી વસ્તુઓ સાથે બંધબેસતું કરવાની ટેવને જતી કરવી જોઈએ. જે વસ્તુઓની કીંમત ક્ષણિક હોય, તેવી કોઈ પણ વસ્તુને તાબે નહિ થવાને મેં નિશ્ચય કર્યો છે. જે વસ્તુઓની કીંમત ક્ષણિક હોય તેવી વસ્તુઓને આધીન નહિ થવાને અને કોઈ પણ જાતની શંકા વિના વસ્તુઓના મૂળ કારણ સંબંધમાં ચાલુ લક્ષ આપવાને મેં તો નિશ્ચય કર્યો છે. જે પાથો ઉંડો અને મજબૂત હશે તો મકાન પૂર્ણ થશે અને સ્થાયી રહેશે.

વિશેષ હું કહું તે પહેલાં હું એ સ્પષ્ટ રીતે જણાવવા માગું છું કે હું પૂજવા માટે ઉંચા આસનપર બેસવા માગતો નથી, તેમજ હું નવો ધર્મ સ્થાપવા માગતો નથી. મારે કોઈ પણ શિષ્યો નથી, અને જે મને જ્ઞાન રૂપ છે, અને જે જીવનનો આરંભ અને અંત છે, તે વાત હું સત્તાથી તમને મનાવવા ઈચ્છતો નથી.

હું જે કહું છું તેનો તમે તમારા વિચારો સાથે બંધ બેસતું કરવાને, આડો અવળો અર્થ કરો, અને તમારી માન્યતાઓ સાથે તેને કોઈ રીતે બંધ બેસતું કરો તો આ બધો પ્રયત્ન નકામો જશે. હું કહું છું કે જે મારે આપવાનું છે, તે સર્વ રોગ મટાડશે, સઘળા ઘા રૂઝવશે. અને તમે જ્યારે આ સમજશો, ત્યારે તમારા મનમાં તથા હૃદયમાં તમે ધાયલ થશો નહિ. અને તમે દુઃખના ચક્રમાં ભરાઈ જશો નહિ. પણ પૂર્ણ રીતે સમજવાને

માટે જે હું કહું છું તેનો ફેરવીને-તેને આડો અવળો અર્થ કરીને તમારા સત્યના જીના ખ્યાલ સાથે બંધ બેસતું કરતા ના.

હું વૃક્ષના શિખરની વાત કહું છું, તેને તમે કોઈ પણ રીતે ઘાસની લીલી પત્તી સાથે ભેળવી દેતા ના.

એમ તમે ન ધારતા કે સુકિત, સુખ અને જીવન આ શબ્દોનો આડો અવળો અર્થ કરી તમે તેને તમારા જીના વિચારો સાથે બંધ બેસતા કરી શકો. તમે મારા વિચારો સાથે મળતા ન થાઓ, તો તેની મને પરવા નથી. હું જે કહું છું તેની સાથે તમારો પ્રબળ વિરોધ હોય તો વધારે સારું, કારણ કે તમે તેની સામે થશો, ચર્ચા કરશો, અને આ રીતે તમે મારું દૃષ્ટિબિન્દુ સમજશો, પણ જો તમે એમ કહો કે “ હું તમારી સાથે મળતો થાઉં છું. ”—અને તમારા જીના વિચારોને બંધ બેસતા કરવા મારા શબ્દોનો આડો અવળો અર્થ કરો તો નવા વિચારો તમને તોડી નાખશે.

હું જે સત્ય તમારી આગળ રજુ કરું છું, તે એટલું સુંદર છે કે તેનો અનાદર થવો ન જોઈએ, તેમજ તે એટલું મહાન છે કે વિચાર કર્યા વિના તેનો સ્વીકાર પણ થવો ન જોઈએ. જો તમારે સત્ય સમજવું હોય તો સત્યને તમારી સમજશક્તિની કક્ષાએ નીચે લાવવાને બદલે તમારે ઉંચે ચઢવું જોઈએ કે જ્યાં તમે તે સત્યને સમજી શકો.

તમે તમારી જાતે મોટી ઉંચાઈએ ચઢ્યા હો, ત્યારે જ તમે ખરી રીતે વસ્તુનું દર્શન કરી શકો.

હવે આપણે આ તારકસંઘનો વિચાર કરીએ. ઘણા મનુષ્યો અહીં તેમજ બીજે સ્થળે મારી પાસે આવ્યા છે— અને આ તારકસંઘ બંધ કરવાની તેમણે મને વિનંતી કરી છે. તેઓ કહે છે કે આવી સંસ્થા "બીનજ-રૂરી છે. મેં તેમને સાંભળ્યા છે, અને તેમની આ ઇચ્છાનું કારણ સમજવા મેં પ્રયત્ન કર્યો છે. જ્યાં ત્યાં સંસ્થાઓ સત્તા પચાવી પડે છે, અને અમુક વ્યક્તિઓ તેના પર રાજ્ય ચલાવે છે. આવું જોવાથી તેઓ આ સંસ્થાને પણ બંધ કરવા ઇચ્છે છે.

આ તારકસંઘ નવા વિચારો વાસ્તેના પૂજા જેવો હોવો જોઈએ, પણ તે નવા વિચારોનો દેહ બનવો ન જોઈએ.

જેઓએ સત્યની ઝાંખી કરી છે, તેઓ પોતાની સમજ જગતના જીવોને આપી શકે તેટલા વાસ્તે જગતની અને સત્યની વચ્ચેના પૂલ જેવો આ સંઘ રહેવો જોઈએ. આ દૃષ્ટિથી જોતાં આ સંઘની જરૂર છે, પણ જો તેના સભ્યો તેનેજ સાધ્યરૂપ ગણવા લાગે તો તે મરી જવો જોઈએ.

કેાઈ પણ સંસ્થા સત્યનો ઇન્જરો રાખી શકે નહિ. સત્ય શોધવાને અમુક સંસ્થામાં ઢાખલ થવું જોઈએ એ જરૂરનું નથી, તારકસંઘને અમુક ચોક્કસરૂપની સંસ્થા આપણે બનાવવી નહિ. જો તમે એમ કહો કે “સત્યને સમજવાને તમારે તારકસંઘની સંસ્થામાં પસાર થવું જોઈએ” તો તમે સત્યને મારી નાખો છો. જગતમાં જે સંસ્થાઓ હાલ વિદ્યમાન છે, અને જે કહે છે કે “સત્ય

અમારી પાસે છે, અને સત્ય સમજવાને તમારે અમારા દરવાજામાં પ્રવેશ કરવો જોઈએ, ” તેનો આપણે વિચાર કરીએ. સત્ય કોઈ પણ સંસ્થામાં રહેલું નથી. તેમજ કોઈ પણ હીલચાલના મધ્યગિન્દુમાં સત્ય નથી. સંસ્થાઓ અને હીલચાલો એ સત્ય તરફ જવાના પૂલ રૂપે હોવી જોઈએ. અમુક સંસ્થા સત્યનું વાહન છે, એવી સત્તાનો દાવો કરવો એ સત્યને દાબી દેવા સમાન છે.

કોઈપણ પ્રકારના વિલેપન કરતાં વધારે કીંમતી, કોઈપણ જાતના રત્ન કરતાં વધારે સુંદર વસ્તુ મારી પાસે છે. અને તે સમજવા માટે તમારે લોકોના હૃદયમાં સત્ય શોધવાની ઇચ્છા અને જુની રૂઢીઓ, ટેવો અને રીવાજો-માંથી છુટા થવાની ઇચ્છા જાગ્રત્ કરવામાં મદદ કરવી કે જેથી જીવનપ્રવાહ તે દ્વારા વહી શકે.

જીવન કોઈ પણ રીતે બાંધી શકાય નહિ, હવે આ સંસ્થામાં જીવન રાખવાને આ સંસ્થા પ્રવાહી જેવી રાખવી જોઈએ. જે લોકો જગદ્ગુરૂની ભાવનામાં ન માનતા હોય, પણ જેઓ દુઃખી હૃદયને અને ગુંચવણ ભરેલા મનને શાંતિ આપે તેવા અમૃતની શોધમાં હોય, તેવા મનુષ્યોને પણ ઉત્તેજન આપવું જોઈએ.

અમુકજ માન્યતાથી સંકુચિત ન થઈ જાય તોજ તે સંસ્થા જીવનવાળી રહી શકે. જીવન કરતાં માન્યતાઓ વધારે કિંમતી થાય અને સત્યની સમજ કરતાં તે સંસ્થાઓ પોતાના વિકાસ વાસ્તે વધારે દરકાર કરે, ત્યારે તે સંસ્થાઓ આડખીલ રૂપ થાય છે.

હું અમુક સંસ્થાઓ સાથે શા સારું સંબંધ રાખતો નથી, એવો પ્રશ્ન મને પુછવામાં આવે છે. શું હું તે સંસ્થાનો વિરોધી છું ? હું કોઈ પણ મનુષ્ય અથવા કોઈ પણ સંસ્થાનો વિરોધી નથી, જે વિચારો દરેકમાં રહેલા જીવનને છુટું કરે તે વિચારો સાથે મારો સંબંધ છે. નવા આકારો ઉત્પન્ન કરવા, પૂજવા માટેનાં નવાં પૂતળાં ઉભાં કરવાં, તેના કરતાં જીવનને દાખી રાખે તેવાં બંધનો તોડવાં એ વધારે અગત્યનું છે.

જો આપણે પ્રારંભમાં, વચમાં તેમજ અંતમાં સાવધ નહિ રહિએ તો આપણે જેની શોધ કરીએ છીએ તેનોજ આપણે નાશ કરીશું, આપણી ઇચ્છાઓને આડે રસ્તે દોરીશું અને આપણી સાધ્ય પ્રાપ્ત કરવાની પ્રબળ વૃત્તિને ભ્રમમાં નાખીશું.

સત્યનું દર્શન તમે કેવી રીતે કરો છો, તેનો આધાર તમારા દરેકના પર છે. તમારે ખીજે આકાર, ખીજે ધર્મ, ખીજે દેવ કે ખીજી માન્યતા સ્થાપવાની ઇચ્છા છે ? હું માનું છું કે આ બધાં જીવનને બંધન રૂપ છે. પર્વતના શિખરે પહોંચવાને શું ટેકાની જરૂર છે ? કોઈ પણ જાતની નિર્બળતા, જ્યાં સુધી તમે તેના પર જય મેળવીને પ્રબળ ન થાઓ ત્યાં સુધી, તમને વિઘ્નરૂપ થશે. ધર્મો, માન્યતાઓ, આકારો, અને અમુક બદ્ધમતો મનુષ્યો અને મનુષ્યો વચ્ચે આડી દીવાલો જેવા છે. અને તે દીવાલોને તોડવામાં તમે જીવનને મુક્ત કરો છો. જગતમાં ઘણા અરા મનુષ્યો નવી ક્રિયાઓ, નવા ધર્મો, નવા પંથો અને

નવા દેવો ઉત્પન્ન કરવામાં લાગેલા છે. તેઓ તેમને જીનનાં પાંજરાઓ તણ નવા પાંજરામાં આવવા માટે આમંત્રણ કરે છે.

જે પક્ષી સ્વતંત્ર થવાને માગે છે-જે જીવન બંધનમાં રહી દુઃખી થયું છે, તે પક્ષીને-તે જીવનને નવું પાંજરું શા કામનું છે ?

ધર્મો અને તેના ભક્તોએ જેમ ભૂતકાળમાં અનેકવાર કર્યું છે તેમ સત્યને લોકોનાં ટોળાં સમજે તેવા રૂપમાં લાવવાના પ્રયત્નમાં તમે સત્યને દગો દેશો કે નહિ તેનો આધાર તમારા પોતાના પર છે. તેઓ કહે છે કે “ લોકો સત્યને સમજતા નથી, માટે સત્યને તેઓ સમજે તેવી કક્ષાએ લાવવામાં અમે તેમને મદદ કરીએ છીએ. ” આમ કદાપિ થઈ શકે નહિ, કારણ કે સત્ય સ્વતંત્ર, અપરિમિત છે, અને તે વિચારોની તેમજ સર્વ આકારોના અને ધર્મોના બાહ્ય આડંબરોની પેલીપાર આવેલું છે. જેમ જીવનને બાંધી શકાય નહિ, તેમ સત્ય કદાપિ બંધનમાં આવી શકે નહિ. જીવનની પૂર્ણતા એજ સત્ય-અને તેમાંજ સુખ રહેલું છે. જો તમે એમ સમજો કે સત્યને કદાપિ દાખી દેવાય નહિ, પરિમિત બનાવી શકાય નહિ, અથવા નીચલી કક્ષામાં લાવી શકાય નહિ તો તમે સત્યને લોકોની કક્ષાએ નીચે લાવવાને બદલે લોકોને સત્ય શોધવા તરફ ઉત્તેજન આપશો. જ્યારે બાળક ચાલતાં શીખતું હોય, અને જો તમે ડાહ્યા માળાપ હો તો તમે તે બાળકને પડવા દેશો, કારણકે તેના પડવામાંજ તે બળ મેળવતું જાય છે. તમે પર્વતના શિખરનું

સૈંદર્ય નીચે લાવી શકશે નહિ. તમે પવનને તમારી મુઠીમાં બાંધી શકશે નહિ. તમે પાણીને તમારા વસ્ત્રમાં બાંધી શકશે નહિ. માટે જેઓ શોકાતુર છે, જેઓ આંતરયુદ્ધ કરી રહ્યા છે, અને જેઓ સમજવાને પ્રયત્ન કરી રહ્યા છે, તેમને તમારે કહેવું જોઈએ કે, “ સત્ય તરફ જાઓ. અને સત્યને તમારી સમજશક્તિ આગળ તેના મર્યાદિત અને સંકુચિત રૂપમાં રજુ કરવાને બદલે, પ્રયત્ન કરી સઘળાં બંધનોને તોડી નાખો. મર્યાદામાં, બંધનમાં નિરંતર શોક છે. બંધનમાંથી મુક્ત થવામાં, જીવનને મુક્ત કરવામાં સુખ રહેલું છે. ”

માટે હું તમને જણાવું છું કે તમારા અમુક વિચારોને બંધબેસતું કરવા માટે, જે હું કહું છું તેનો આડો અવળો અર્થ કરતા ના. જે શાશ્વત છે, જે અચળ છે, જે ચક્રાચલ નહિ કે બંધનમાં આવી શકે નહિ તે તત્ત્વોની હું તમને વાત કરું છું. જો તમે મર્યાદિત અને સંકુચિત મનથી તથા પાંજરામાં બંધાયેલા હૃદયથી કેવળ મારા શબ્દોનો ઉચ્ચાર કર્યા કરશો તો તમે મને સમજશો નહિ. જો તમે ખરા સત્યશોધક નહિ હો, સત્યને શોધવાને તમે બીજી બધી વસ્તુઓનો અનાદર નહિ કર્યો હોય, તો તમે અમુક વસ્તુના ઝોઠા પછવાડે અમુક શબ્દો બોલ્યાજ કરશો.

જેને હવાઈ વીમાનમાં ઉડવું છે, તે તો હવાઈ વીમાનનો અને ઉડવાની રીતનો વિચાર કરશે. જો કોઈ બાઇસીકલ ચલાવનાર મનુષ્ય તેની પાસે આવે અને પુછે કે હવામાં બાઇસીકલ કેમ ચલાવવી તો તે કહેશે કે “ હવાઈ વિમાન

અને બાઈસીકલને કોઈ જાતનો સંબંધ નથી. જો કે અને ગતિ કરે છે, પણ તે બંને ભિન્ન છે.”

તમે તમારી આસપાસના જગતમાં સાચી સમજ ઉત્પન્ન કરી શકો, તે પૂર્વે તમને તમારા પોતાના સંબંધી પૂર્ણ ખાતરી હોવી જોઈએ. તમે તમારા તારકના પાંજરામાં લોકોને બોલાવો છો. નવા પ્રકારની માન્યતાઓ, નવી મર્યાદાઓ અને જીવનની નવી પરિસ્થિતિઓ અંગીકાર કરવા તમે તેમને કહો છો. તમે પોતે પાંજરામાં છો. જો કે તે પાંજરું જરા વિશાળ છે, છતાં તે પાંજરામાં બીજાઓ આવે એમ તમે માગો છો. તે સુખ મેળવવાનો માર્ગ નથી. તે પ્રિયતમનો માર્ગ નથી, તે સત્યનો માર્ગ નથી. સુખ, પ્રિયતમ, અને સત્ય અંધનોથી ઘણું દૂર છે, અને જ્યાં સુધી તમે અંધનમાં છો, ત્યાંસુધી તમે તે પ્રાપ્ત કરી શકશો નહિ. સ્વતંત્રતા દ્વારાજ તમે તે મેળવી શકશો. હું તમને કોઈને મારા દૃષ્ટિબિન્દુ તરફ દોરવા માગતો નથી, કારણકે મેં ઘણીવાર કહ્યું છે તેમ કોઈના પણ વિચારો બદલાવવા પ્રયત્ન કરવો એ બદ્ધમતનું એક હલકા પ્રકારનું રૂપ છે. મને પોતાને તો ખાતરી છે કે જે વિષે હું બોલું છું તે શાશ્વત છે. મને મારી સાધ્ય પ્રાપ્તિની ચોક્કસ ખાતરી છે. જીવન જે પ્રિયતમ છે, તેની સાથેના મારા ઐક્યની મને ખાતરી છે; અને તેથી હું પ્રિયતમ રૂપ જીવન છું. તે જીવનમાં કોઈ કાંઈ ઉમેરો કરી શકે નહિ, અથવા તેમાંથી કોઈ કાંઈ લઈ શકે નહિ. આમ કરીને હું તમારામાં લાગણી વિષયક વમળ ઉત્પન્ન કરવા નથી માગતો કે જેથી જે હું કહું તે તમે માની લો, મારી

સત્યની સમજણથી હું તમારા બંધનમાં ઉમેરો કરવા માગતો નથી. અને જો તમને બંધનકારક વસ્તુઓમાંથી છૂટા થવાની તમારી પ્રબળ ઇચ્છા નહિ હોય તો તે બંધન રૂપ થશે. જો તમારી ખાતરી નહિ થઈ હોય, જો તમારી ખાત્રી બહુજ પ્રબળ નહિ હોય તો તમારી સઘળી માન્યતાઓ અને તમારા મુખમાંથી નીકળતા શબ્દો પવન આગળ ધસડાઈ જતાં ફેાતરાં સમાન છે. હું કહું છું માટે તમારે અમુક સત્ય માની લેવાનું નથી, પણ સત્ય એટલું જીવનપ્રદ છે, એટલું વિશાળ છે કે સત્યનો તમારા હૃદયમાં પડવો પડવો જોઈએ.

તમે અત્યારસુધી અમુક શંકાલરી સત્તાઓને માન આપીને શાંત જગમાં મુસાફરી કરી છે. હું આ શબ્દો સમજપૂર્વક વાપરું છું. કારણ કે સઘળી સત્તાઓ અંતમાં શંકાલરી થવાની, કારણ કે વૃક્ષને કાપી નાખવામાં આવે તેમ સઘળી સત્તાઓ તૂટી પડે છે. આવી સ્થિતિમાં જો કોઈ નવી સત્તા જોલે તો તમે વિચાર કર્યા વિના તેનો સ્વીકાર કરશો, કારણ કે તમને ખીજઓનું કથન માનવાની ટેવ પડી છે. તમે સત્તાથી અમુક વસ્તુ માનો છો, અને ખીજ સત્તાથી તે વસ્તુનો અનાદર કરો છો, કારણ કે તમારે સત્ય સાથે સંબંધ નથી. હું તમારા મનમાં તે સત્ય સ્થાપિત કરવા માગું છું.

કોઈ પણ જાતની શરત વિના તમારા મનમાં ખાતરી થવી જોઈએ કે હું જે કહું છું તે સત્ય છે, તેનું કારણ એમ નહિ કે હું અમુક છું એમ કહેવામાં આવ્યું છે, માટે

તમારે સત્ય માનવું, પણ જે હું જણાવું છું, તેની ખરી કીંમતને ખાતર તમારે તે સત્ય સ્વીકારવું.

મેં પ્રથમ જણાવ્યું છે તેમ મારે અનુયાયીઓ જોઇતા નથી. મારે શિષ્યો જોઇતા નથી. મારે સ્પૃહા નથી. આખા જગતમાં કોઇપણ મોટી સંસ્થા તેના સંકુચિત અર્થમાં સ્થાપવા માગતો નથી. જો મારે તેમ કરવું હોય તો હું મને માનવા માટે તમને કહું, કદાપિ શંકા નહિ ઉઠાવવા માટે તમને જણાવું, પણ તેથી ઉલટું હું તમને શંકા ઉઠાવવા કહું છું કે જેથી તમારી માન્યતાની કસોટી થાય, તમારી ચિંતાઓ અને તમારી ઇચ્છાઓના સંબંધમાં પ્રશ્નો ઉઠે, અને અચળ અને સ્થાયી તત્ત્વો તમારામાં સ્થાપિત થાય. જો તમે ખરાખર ન સમજતા હો તો તમે જુદા જુદા દેશોમાં જે સૂજન કરશો તે સ્થાયી તત્ત્વોપર નહિ પણ નાશવંત તત્ત્વો પર રચાશે. જે સમજણ વગરના હોય અને નજીવી અને બીનમહત્વની બાબતોને વશ થતા હોય તેવા હજારો મનુષ્યો કરતાં જેઓ ખરાખર સમજતા હોય, જેઓ વળ જેવા હોય, અને જેઓ બીન મહત્વની બાબત સંબંધમાં કદાપિ લક્ષ આપવા માગતા ન હોય તેવા એક કે બે મનુષ્યોને હું વધારે પસંદ કરું.

માટે એ જાતે શોધી કાઢો કે તમારી સમજ માન્યતા પર રચાઇ છે, સત્તાથી સ્થાપિત થઇ છે કે સત્યને શોધવા માટેની પ્રબળ લાવના-તીવ્ર ઇચ્છા તમને મારા લાજી દોરી દાવી છે. આ બાબત ઘણી ગંભીર છે-રમત રમવા જેવી નથી. આ બાબત એટલી અગત્યની છે કે સમજણના અભાવે

તેને વકે બનાવવાની નથી. આપણે અત્યારે એવા સમયે આવી પહોંચ્યા છીએ કે જે વખતે આપણે જે બાબતો બીનજરૂરની છે, જીવનને સ્વતંત્ર બનાવવામાં જે કીમત વગરની છે, તેનો આપણે ત્યાગ કરવો જોઈએ, અને જે બાબતો અગત્યની છે, અને જીવનને સ્વતંત્ર કરવામાં જરૂરની છે તેવી બાબતોને વજનની માફક આપણે વળગી રહેવું જોઈએ. જે તમે છૂટા હશે તો તમે બીજાઓને છૂટા કરવામાં મદદગાર થશો. જે તમે પોતે ગુલામ હશે તો તમે બીજાઓને ગુલામ બનાવવામાં મદદગાર થશો અને તમે આ સંસ્થાને તમારી સમજણની ખામીથી ગુલામી, મર્યાદિત, અને જીવનને બંધનકારક બનાવશો. પણ જે તમે ખરી રીતે સમજશો તો તમે અનંતકાળને વાસ્તે મહત્તાલરી રીતે સરજી શકશો.



શ્વેત અગ્નિ.

કેટલાંક વર્ષો ઉપર હું મારા એક મિત્ર સાથે વાત કરતો હતો. જો કે તે ઘણી બાબતોમાં મને મળતો આવે છે, છતાં તે સર્વથા મારા વિચારનો નથી. પણ તે મારી માફક, હટછાટ ન મૂકે એવો દૃઢ વિચારનો નથી. તેણે મને કહ્યું કે હું આમતેમ વહેતા પાણીના જેવો મીઠો છું, અને મારામાં નિરૂપયોગી વસ્તુઓનો નાશ કરવાની અને જરૂરની વસ્તુઓ ઉત્પન્ન કરવા માટે જોઈતી શક્તિ નથી. છેવટે તેણે કહ્યું: જો તમારે જીવનમાં કાંઈપણ મહત્ત્વનું કાર્ય કરવું હોય તો તમારે જીવનનો હેતુ સિદ્ધ કરવાને પ્રબળ શ્વેત અગ્નિ જેવા થવું જોઈએ. લોકો તમારા વિચારોની સામે થશે, તમારા આડાં અવળાં વહેતાં જળ સુકી જમીનને જીવન આપવામાં નહિ વપરાય, પણ લોકો તેના પ્રવાહમાં દીવાલો બાંધીને તેનો ખેતરો વાસ્તે ઉપયોગ કરશે. હું બે વર્ષોથી આ બાબતનો વિચાર કરી રહ્યો છું અને શ્વેત અગ્નિને પ્રકટ થવાનો પ્રસંગ આવી પહોંચ્યો છે કે નહિ, તે સંબંધી રાહ જોઈ રહ્યો છું. હું માનું છું કે જે શ્વેત અગ્નિ વિષે મારા મિત્રે મને કહ્યું હતું તેની આવશ્યકતા છે, પણ તેની સાથે ધીરજની પણ જરૂર છે.

ન્યારે અગ્નિ પ્રબળ રીતે બળે છે, ત્યારે તેની જવાબા શ્વેત-ધોળી હોય છે. આ લેખમાં જે શ્વેત અગ્નિ શબ્દ વપરાયેલો છે, તેનો અર્થ ગમે તેટલી અડચણોને બાળીને ભસ્મ કરનારી પ્રબળ શક્તિ—એમ સમજવું જોઈએ.

ઔહાઈમાં, મારા સુવાના ઔરડાની ખડાર એક ચકલી માળો ખાંધતી હતી, હું તે જોઈ રહ્યો હતો. તે માળો બહુ જોખમભર્યો હતો, કારણ કે પ્રકાશને રોકનારી ખારીમાં તે માળો ખાંધતી હતી.

જે કેઈ મનુષ્ય અજાણતાં તે ખારી ઉઘાડે તે માળો નાશ પામી જાય તેવી સ્થિતિ હતી. હું દરરોજ તે માળાને તપાસતો હતો. તે ચકલી સુંદર માળો ખાંધવાને અસાધારણ મહેનત કરી રહી હતી. તેણે ત્રણ ઈંડા એક પછી એક ત્રણ રાત્રિએ મૂક્યાં. જોખમભરી સ્થિતિમાં માળો ખાંધવામાં, અને મનુષ્ય જાતિની બેદરકારી તથા બીજા પ્રાણીઓના ઘાતકીપણાની વચમાં પણ પોતાનાં ખાળકોને ઉછેરવામાં તે નાની ચકલી આ તેની સૃજન ક્રિયામાં આખા જગતની સામે ટકી રહી હતી. તેનામાં સામે થવાનો, યુદ્ધ કરવાનો અને પોતાની શક્તિ જમાવવાનો શ્વેત અગ્નિ હતો. તે ચકલીએ મને જરૂરની સમજ આપી કે એકાએક આવેશથી નહિ પણ ધીરજથી અગત્યના સત્યને વારંવાર પ્રતિપાદન કરવાથી, જીવનની ક્ષુદ્ર ખાબતોની—સંકુચિત માન્યતાઓની, તેમજ ટુંકી સમજની સામે થવાથી શ્વેત અગ્નિ પ્રકટે છે. સ્થિતિચુસ્ત વિચારો, ઃદીઓ અને અમુક માન્યતાઓની દીવાલની સામે થવાનું કામ કેટલાંક વર્ષ ઉપર મારે મારે રહેતું હતું, પણ તે કામ ડહાપણ લઈ ન ગણાત, કારણ કે દીવાલો ઘણી મજબૂત હતી. દીવાલને તોડવામાં મદદ કરી શકે તેવી સાચી સમજવાળા ઘણા થોડા મનુષ્યો હતાં, પણ હવે-જ્યારથી હું અહીં છું ત્યારથી—તે શ્વેત અગ્નિ મારામાં

પ્રબળ રીતે પ્રજ્વલિત થયો છે, અને હું કોઈ પણ વસ્તુ સાથે છુટછાટ મૂકવા માગતો નથી. જે વસ્તુઓ સત્યની નથી, તેની સાથે બંધબેસતું કરવા હું કદાપિ પ્રયત્ન કરીશ નહિ. હું જાતે તો ક્ષણિક વસ્તુઓની ખાતર શાશ્વત વસ્તુઓને દૂર કરીશ નહિ.

તમારામાંથી કેટલામાં શ્વેત અગ્નિ પ્રકટ થયો છે ? તમારામાંથી કેટલા તમારી સમજથી, અને જીવન સાથેના તમારા આહુ યુદ્ધથી તમારા હાથથી તૈયાર કરેલી ગજવેલ જેવા છે ? દરેક મનુષ્ય મારા મત સાથે મળતું ન થાય, દરેક મનુષ્ય મારા વિચારની સામે થાય, અને દરેક મનુષ્ય હું જે કહું તે ખોટા રૂપમાં સમજે, છતાં મને તો તે સંબંધમાં ખાત્રી છે. હું જે કહું છું તે સંબંધમાં મને ચોક્કસ અનુભવ છે. લોકોમાં વધારે ગેરસમજ હોય, અથવા તો લોકોમાં વિચારોની ભિન્નતા હોય તેમ મને મારા અનુભવની વધારે ખાત્રી થતી જાય છે. હું ઈચ્છું છું કે તમે પણ તેવા થાઓ, તે મારા કહેવાથી નહિ, પણ સત્યનું દર્શન કરીને થાઓ. પછી તમારા જ્ઞાન અને પ્રજ્ઞાથી તમારી સમજ વધારે સ્થિર થશે, તમારામાં શ્વેત અગ્નિ પ્રકટશે, કે જે કયરાને તેમજ જીવનની નિરૂપયોગી બાબતોને બાળી નાખશે અને તમારા અનેક ટેકાઓનો તેમજ લોકને જીદા પાડનારા ભાગોનો નાશ કરશે. ધીમે ધીમે આડાં અવળાં વહેતાં પાણી મીઠાં લાગે છે, અને તેના પર મુસાફરી કરવી આનંદભરી છે. પણ જ્યાં ઘણાં કલ્લોલો, તોફાનો અને વાવાઝોડાં છે, એવા દરિયા પર તમારે જવું હોય તો તમારે તે ધીમે વહેતાં પાણીને

પાછળ મૂકવા પડશે, તમારૂં બળ શોધી કાઢવું પડશે, અને બીનજરૂરી અને બીનમહત્વની વસ્તુઓ સામે યુદ્ધ કરવાને તમારા જ્ઞાન તથા પ્રજ્ઞાનો ઉપયોગ કરવો પડશે. તેને માટે તમારામાં હિમ્મત જોઈશે, આ હિમ્મત વિચારના અભાવથી ઉત્પન્ન થયેલી મૂર્ખાઈ ભરી હિમ્મત નહિ, પણ સાચી સમજ અને બુદ્ધિના પરિણામે પ્રકટેલી હિમ્મત હોવી જોઈએ. તમારામાંથી કેટલાક મારી સાથે મળતા થાઓ છો, તમે મારી સાથે જુઓ છો, અનુભવો છો, બાણો છો અને સમજો છો. હવે જો તમે સત્યની સાથે છૂટછાટ નહિ મૂકો તો સુખનો સાક્ષાત્કાર અને જગતમાં તે સુખ લાવવાની ભાવના ચોક્કસ થશે. પણ તમારામાંથી જેમણે મારી સાથે સત્યને જોયું છે, સત્યને બાણું છે, સત્યનો વિચાર કર્યો છે, અને સત્યને સમજ્યા છે, તેમનામાં જો શ્વેત અગ્નિ નહિ હોય, પણ મીઠાં જળની માફક આમ તેમ ભટકતા હશે, તો તમે કાંઈ પણ નવું સરળ શકશો નહિ, તમે જુની રૂઢીઓ અને પ્રથાઓ સામે ઉભા રહી શકશો નહિ.

ધીમે ધીમે ઠંડેવાનો વખત, તમારે વાસ્તે કદાચ નહિ, પણ મારે વાસ્તે તો બંધ થઈ ગયો છે. જેઓ નથી સમજ્યા તેમને વાસ્તે તો તે વખત હજી બંધ થયો નથી, પણ જેઓએ જોયું છે, બાણું છે, અને જેઓ સમજ્યા છે, તેમને વાસ્તે તો તેવો વખત બંધ થયો છે. જેઓ સઘળો વખત છૂટછાટ મૂકે છે, અને અસત્યની સાથે બંધ બેસતા થાય છે, તેમને વાસ્તે નહિ, પણ જેઓએ શંકાઓ કરી છે, અને શંકાઓ ઉપર જય મેળવ્યો છે, અને

જેઓએ છૂટછાટ મૂકવાની વૃત્તિને ફર કરી છે, તેમને વાસ્તે તો મીઠાં જળની માફક ધીમે ધીમે આડા અવળા બહેવાનો સમય પુરો થઈ ગયો છે

તમે સત્યની સાથે છૂટછાટ મૂકી શકો નહિ. તમારો હેતુ સિદ્ધ કરવાને સત્યને વક કે આડું અવળું બનાવી શકાય નહિ. તમે તમારી અમુક સમજ પ્રમાણે સત્યને વાળી શકશો નહિ, તમારે સત્ય પ્રમાણે તમારી સમજને વાળવી જોઈએ. સત્યને સમજવાને જે જે વક હોય તેને સીધું કરો. જો તમારે ગજવેલને અમુક આકારની બનાવવી હોય તો તમે તે ગજવેલને તપાવો છો. તમારામાં જે જે વસ્તુઓ વાંકીચુકી હોય તેને વાળીને તમે સીધી કરવા માગતા હો તો સત્યના શ્વેત અગ્નિથી તમે તપાવા જોઈએ. તમારે દરિયા જેવા થવું જોઈએ કે જેની સામે કાંઈ પણ ટકી શકે નહિ, જેનાં પાણી હમેશ ગતિમાં હોય છે, કદાપિ સ્થિર હોતાં નથી, અને તેમને પકડી રાખવાને મનુષ્ય જે જે બંધનો ઉભાં કરે છે તે સર્વને તે સમુદ્રનાં જળ તોડી નાખે છે. જો કોઈ મનુષ્ય મરવા પડ્યો હોય અને હવે જો તમે તેને સજીવન કરવા માગતા હો તો જે સર્જન તેનો કેસ સુધારે તેવાને બોલાવતા તમે ડરતા નથી. તમે તેને ઈજા થશે, તે લયથી સર્જનને બોલાવતા અચકાતા નથી. જે પ્રેમ થોડી ઈજા કરતાં ડરે છે, તે સાચો પ્રેમ નથી. ખોટી લાવનાઓ, ખોટી આશાઓ અને ક્ષણિક સુખની સામે યુદ્ધ ન કરી શકે તે સાચો સ્નેહ નથી. તમારામાંથી જેમણે સત્યને જોયું છે એવા તમે કોઈ પણ જાતની છૂટછાટ વિના સત્યને પડખે ઉભા રહેશો, તો

આપણે સાથે આગળ જઈશું. જો તમે તેમ નહિ કરો તો તમે મીઠાં આડા અવળા બેસતા જળ ઉપર ધીમેથી તમારું નાવ હંકારશો, તમે તમારા અમુક સુખનાં સાધનો અને તમારી ખુશકારક અને સુગમતાભરી હૃદયછાટો સાથે રમતા રહેશો, અને હું અને સત્ય દૂર ચાલ્યા જઈશું.

જો તમારા મન તથા હૃદયમાં ખરો પલટો ન થાય અને જે વસ્તુઓ વાંકી છે, તેને તમે સીધી ન બનાવો, તો તમે મારી સાથે મળતા થાઓ, મારી સાથે સહાનુભૂતિ ધરાવો, અને મારાં વચન સાંભળી આનંદથી હસો તેનો ઉપયોગ શો ? હું તમને કહું છું કે સત્ય એ એટલો ગંભીર વિષય છે કે તમે તેની સાથે રમત રમી શકો નહિ. તમારો એક પગ સત્યના મંદિરમાં રાખી અને બીજો પગ અસત્ય અને અર્ધસત્યના મંદિરમાં રાખી વ્યવહાર કરવો એ એક ભયંકર કાર્ય છે. કારણ કે તેવો માર્ગ તે શોકનો માર્ગ છે, મારામારીનો માર્ગ છે, અને નાશ પામે તેવી ખોટી માન્યતાઓનો માર્ગ છે. સાચી સમજથી અને ખરી ધીરજથી પ્રકટ થાય તેવો શ્વેત અગ્નિ જો તમારામાં નહિ હોય તો જ્યાં સત્ય રહે છે તે ધામમાં તમે પ્રવેશ કરી શકશો નહિ. જેવી રીતે એક મધુર પુષ્પ કરમાય છે અને નાશ પામે છે તેવી રીતે જે મનુષ્ય મધુર સુખોપભોગને વળગી રહે છે, તેની પણ તેવી સ્થિતિ થાય છે. પણ તોફાનની સામે ટકી રહે અને દરેક પવનની સાથે નાચવા માંડે તેવા વૃક્ષ રૂપ જો તમે થવા માગતા હો તો તમારે સત્યમાં આનંદ માનવો જોઈએ, અને સત્યના પ્રકાશમાં તમારે ચાલવું જોઈએ.



સાચી સમજના પાયાપર મકાન રચો.

(એડે કિલ્લામાં કેટલાક મિત્રો આગળ આપેલું વ્યાખ્યાન)

મારું દૃષ્ટિબિન્દુ ખરાબર તમારા સમજવામાં આવે તે માટે ગયા અઠવાડિયામાં હું જે કંઈ કહી રહ્યો છું, તેનો સાર આપવા માગું છું.

મુક્તિમાં ખરું સુખ રહેલું છે. તે મુક્તિની ખરી કીમત સારું તમારામાં મુક્ત થવાની પ્રબળ ભાવના પ્રગટવી જોઈએ. આ મુક્તિની ઇચ્છા અમુક વ્યક્તિની સત્તા ઉપર, અંગત મોભા ઉપર અથવા તો અંગત વાસનાઓ પર રચાયેલી હોવી ન જોઈએ. હું ઇચ્છું છું કે તમે સુખી થાઓ, તેટલાજ માટે તમારે સુખી થવાને ઇચ્છવું નહિ. મોટાં આંતર યુદ્ધો, મોટાં દુઃખો અને મોટી અંકરની ભાવનાને લીધે તમારામાં પ્રકટેલી પ્રબળ ઇચ્છાને લીધે તમે મુક્તિને ઇચ્છો છો. જો તમારામાં આ સ્વતંત્રતાની ખરી ઇચ્છા નહિ હોય તો તમારા મકાનનો બધો પાયો ખીજની સત્તા પર આધાર રાખતો હશે, અને તે મકાન ડગમગવા માંડશે, અને બંધાતા બંધાતા તે નાશ પામી જશે. જે અનેક સૈકાઓ સુધી ચાલવાનું હોય તે એક મનુષ્યનું કાર્ય ન હોય, જે સમાજો, સંસ્થાઓ, ધાર્મિક મંડળો, એક મનુષ્યના વિચાર અથવા સત્તા અથવા વ્યક્તિત્વ પર રચાયાં છે, તે જરૂર આડું અવળું રૂપ લેશે, અને તેનું સ્વરૂપ અસ્તવ્યસ્ત થઈ જશે. જો આ બાબત

તમારા મનમાં સ્પષ્ટ થઈ હશે તો તમે કોઈ પણ વ્યક્તિની સત્તાથી, અથવાતો તેના આંજી નાખે તેવા ભપકાથી તમારી સમજમાં ડગી જશો નહિ. જો તમારી સાચી સમજ બીજી કોઈ વ્યક્તિની મનોહરતા, મોટાં વાક્યો, અથવા તેના પ્રકાશપર રચાયેલી નહિ હોય, પણ તમારી પોતાની ખરી ઇચ્છાપર રચાયેલી હશે તો તે ટકશે. નહિ તો તે નાશ પામી જશે.

મારે અનુયાયીઓ જોઈતા નથી. જે પળે તમે કોઈ પણ વ્યક્તિને અનુસરો છો, તે પળે તમે સત્ય રચના કરી શકશો નહિ. મેં કદાપિ શિષ્યોને ઇચ્છ્યા નથી. કોઈ મારો શિષ્ય છે, એમ કહે તે વિચાર માત્ર મને ગમતો નથી. પકવ વિચારો અને પરમ પ્રેમના ફળ રૂપે જે સાચી સમજ પ્રકટે તેના-તમારી પોતાની સમજના-શિષ્યો બને.

હું આ વાત ઘણી ગંભીરતાથી કહું છું. આ બાબત મને એટલી ગંભીર લાગે છે કે કોઈ ગમે તેવો મોટો હોય તો પણ આ બાબતમાં હું કોઈ સાથે છૂટછાટ મૂકવા માગતો નથી. તમે સત્યને જે સ્વરૂપમાં સમજો છો, તે પ્રમાણે તમે તે સત્યને અનુસરતા હો તો તમે મને અનુસરો છો, તમે મને સમજો છો. પણ જો તમે બીજાની સમજને ફક્ત અનુસરો છો તો તમે સત્યને પોતાને હગો દો છો. અને તમે એક હાથે જે મકાન બાંધો છો, તે તમે બીજે હાથે તોડી નાખો છો. મારો સંદેશ જગત આગળ તમારે કેવી રીતે ધરવો એ તમે મને પુછ્યું છે. જો તે સંદેશ તમારો પણ નહિ થયો હોય તો તેની કાંઈ કીંમત નથી. તમે જો આમોદાનની રકાબી જેવા થઈ મારા

શબ્દોનો ઉચ્ચાર કર્યા કરશે તો તમે કોઈ નવું મંડળ સ્થાપશો, નવો ધર્મ સ્થાપશો, નવું મંદિર બાંધશો અને તેમાં તમે જીવનને ગુંગળાવી મારશો. તમે અહીં જે સાચી સમજ પ્રાપ્ત કરી હશે, તેની ખાત્રી બીજાને કરી આપવાને તમારે પોતે સંદેશ રૂપ થવું જોઈએ.

જો મારી સત્તાની અથવા મારા વ્યક્તિત્વની તમારી લાગણીઓ તથા તમારા વિચારો પર અસર થાય તો તેવીજ રીતે બીજાની સત્તાથી અથવા બીજાની મોહકતાથી તમારી બધી સમજ ઉંધી વળી જાય. જો તમે સમજનો પાયો બીજાની સત્તા અથવા બીજાની અંગત લક્ષિત પર રાખશો તો તમારો પાયો સ્થાયી રહેશે નહિ. આ બાબત સમજવી ઘણી જરૂરની છે.

પ્રાચીન સમયમાં અમુક મનુષ્યે પૂર્ણતા પ્રાપ્ત કરી એ વિચાર, એનાં શિક્ષણો ફેલાવવા તથા જીવનને સમજવા માટે સત્તા તરીકે વાપરવામાં આવે તો હો, હવે એમ બનવું જોઈએ નહિ. તેથી ઉલટું એક મનુષ્યે સાધ્યની પ્રાપ્તિ કરી, એ વિચારથી તમારામાં સાચી સમજ પ્રકટ થવી જોઈએ. અને તે સાચી સમજના બળ સાથે તમારે જમતમાં કાર્ય કરવા જવું જોઈએ; પણ અમુકે સાધ્યની પ્રાપ્તિ કરી છે, તેના વાવટા સાથે અથવા તો તેની સત્તા સાથે તમારે કાર્ય કરવા જવાનું નથી.

હું રહેલાઈથી એમ કહી શકું કે, “જ્યાં ત્યાં મારાં વચનો ટાંકે, હું જે શીખવી રહ્યો છું તેનો પ્રચાર કરવાને મને સત્તા તરીકે વાપરો” પણ જો તમે તેમ કરો તો

સંદેશ તમારી સમજનો ન કહેવાય. પણ જો તે તમે સમજો અને તે સમજ પ્રમાણે ઠરરોજના વ્યવહારમાં તમે જીવતા હો, તો સત્યમાં કાંઈ પણ ખગાડ થશે નહિ, અથવા મર્યાદા આવશે નહિ.

હું કાંઈ પણ રચવા માંગતો નથી. તમે એઈ કિલ્લામાં રહો છો. તમે તમારી સમજ ઉપર આ સ્થળને રચ્યું છે. જો તમારી સમજ અલ્પ હશે તો તમારી રચના પણ અલ્પ થશે. જો તમારી સમજ મહાન હશે તો તમારી રચના પણ મોટી અને સ્થાયી થશે, અને સઘળાં તોફાનોમાં તે ટકી રહેશે.

મારા શબ્દોથી ખેંચાઈ જતા ના; પણ તમારી આગળ જે સત્ય હું રજુ કરું છું તેનો ઉંડો વિચાર કરો, તમે તમારું અત્રેનું જીવન એક દર્પણ જેવું બનાવી શકો, એટલે તમારો સત્ય સમજવાનો વ્યક્તિગત પ્રયત્ન કેઈ પણ જાતના ભ્રમવિના પ્રતિબિંબિત થશે.

ઘણી સંસ્થાઓનાં બંધારણો તે સંસ્થાના સભ્યોને તથા તે સંસ્થાના સ્થાપનારને ગળી જાય છે. જ્યારે તે સ્થાપક ચાલ્યો જાય છે, ત્યારે તેના વિચારની મૂળની ખુબી પણ અદૃશ્ય થવા માંડે છે.

તમારા મકાનનો પાયો મુક્તિ સાથેની સાચી સમજ હોવી જોઈએ.

તમને અમુક કામ યોગ્ય લાગે તોજ તમારે તે કરવું જોઈએ.

ખરું શું છે તે મારે કે બીજા કોઈએ કહેવાનું નથી. જો તમે આ વિચારથી શરૂઆત કરો તો તે જરૂરનું છે

કે તમારે નીખાલસ-ખુદ્દા મનના થવું જોઈએ. અંગત વાસનાથી, અંગત બદ્ધમતોથી, અથવા સંકુચિત સમજથી તમારી જાતને છેતરતા ના. જો તમે ગુસ્સે હો, અને તમે ગુસ્સે છો એમ નીખાલસ પણે કબુલ કરતા હો, તો તમારી નીખાલસતા તમારા ક્રોધને મારી નાખશે. પણ જો તમે ક્રોધે ભરાયા હો, અને બીજા મનુષ્યના અમુક કાર્યથી તમે ક્રોધે ભરાયા છો, એવું તમે ખડાનું કાઢો તો તમે ક્રોધને વશ કરી શકશો નહિ. આ બાબત વિકારોને પણ લાગુ પડે છે. જો તમારામાં સ્થૂળ વિકાર હોય અને તમે તેનું કારણ સમજો, અને તમારી જાતને છેતરો નહિ, તો તે વિકારની સત્તા તમારા પર ચાલશે નહિ. તમે અમુક કામ કરવા માગતા હો; હવે તે કાર્ય જનસમાજના પ્રચલિત નિયમોની, જગતની, અમુક પંથની કે ધર્મની વિરુદ્ધ હોય છતાં તમારા કાર્યનું શું પરિણામ આવશે, તેનો તમે સંભાળપૂર્વક વિચાર કર્યો હોય તો પછી તે કાર્ય કરવાને તમને પૂર્ણ અધિકાર છે, પણ આમાં બુદ્ધિની જરૂર છે, અને તટસ્થપણે તે સલાહની તપાસ કરવાની જરૂર છે, તેમાં બીનમહત્ત્વની બાબતોના સંબંધમાં તમારે હુદ્દા લાગણીઓથી ખેંચાઈ જવું જોઈએ નહિ.

જગત્ સત્તાના ફરમાનને લીધે દુઃખી છે. જગતને સાચી સમજ પ્રાપ્ત કરવા માટે પ્રોત્સાહન આપવું જોઈએ. તમારા પોતાના બગીચામાં કુવો ખોદો. તમારી તરસ છીપાવવાને લોકોના ટોળાના આગ્રહથી બીજાના કુવે જતા ના.

ભવિષ્યમાં ઘણી અડચણો ઉભી થશે. હું ધારું છું કે જેમ વર્ષો જશે તેમ અડચણો વધતી જશે, અને જેમ

અડચણુ લારે, તેમ વધારે સમજણની જરૂર પડશે.

માટે જ તમે બધા વધારે મુશ્કેલીઓમાંથી પસાર થાઓ એમ હું ઇચ્છું છું. એક દૃષ્ટિએ આવું ઇચ્છવું એ ઘણું સખ્ત લાગે, પણ જો તમે ડહાપણપૂર્વક અને મનની સમતોલ વૃત્તિ રાખી વિચારશો તો તમે મારા વિચાર સાથે મળતા થશો.

જ્યાં તમે તમારી મુશ્કેલીઓ દૂર કરી શકો, જ્યાં વ્યક્તિગત ચાલુ પ્રયત્ન તરફ ધ્યાન આપવામાં આવે નહિ, અને જ્યાં લાગણીઓના યુધ્ધોનો અને ઉછાળાનો ભય રહ્યા કરે, તેવા સુખસગવડવાળા મઠ રૂપ આ સ્થાનને તમારે બનાવવું નહિ. છેવટે તો અસાધારણ જ્ઞાનશક્તિવાળાનું લક્ષણ શું ? સત્યના દર્શનની દૃષ્ટિએ સંયોગો પર જય મેળવવાની શક્તિ. જો તેનું સત્યનું દર્શન ક્ષુદ્ર હશે તો તેનો જય પણ ક્ષુદ્ર થશે, પણ જો તેનું સત્યનું દર્શન વિશાળ હશે, તો તેની ઇચ્છાઓ પણ પ્રમળ હશે. અને તે પર્વત જેવડી અડચણોને આમંત્રણ આપી તેના પર જય મેળવશે.

સત્યના સાચા દર્શનથી તમારી ઇચ્છાઓ વધી શકે, અને ભવ્ય બની શકે. જો તમારું સત્યનું દર્શન મર્યાદિત હશે તો તમારી ઇચ્છાઓ મર્યાદિત થશે. પણ જો તમારું દર્શન ખુલ્લા આકાશ જેટલું વિશાળ અને સ્વતંત્ર હશે તો તમારી ઇચ્છાઓ વિશાળ, સ્વતંત્ર અને બંધન રહિત થશે. જો તમારામાં તે વિશાળ દર્શન હશે તો તમે નાની નાની બાબતોથી, અદેખાઈથી, કોપથી, ભયથી તેમજ રાગ અને દ્વેષથી બંધાઈ જશો નહિ.

મહત્વની વસ્તુ એજ છે કે તમારે સાચી સમજ પ્રાપ્ત કરવી જોઈએ; સત્ય સમજવા વાસ્તે મારા શબ્દોની ખારીક તપાસ કરવી જોઈએ, કારણકે હું નહિ, પણ તમે સ્વજન કરવા માગો છો. જો તમે જીવનનું સત્ય દર્શન પ્રાપ્ત કર્યું હશે, તો તે તમારા આચારને, તમારી ચાલ-વાની રીતને તેમજ તમારી લાગણીઓ પ્રકટ કરવાની રીતને અસર કરશે.

જ્યારે તમે કોષે ભરાઓ છો, અદેખાઇ કરો છો, અને હુંપણાનોજ વિચાર કરતા હો છો, ત્યારે તે સ્પષ્ટ જણાય છે કે તમે ખરું દર્શન પ્રાપ્ત કર્યું નથી. જીવનના દરેક બનાવમાંથી તેનું અત્તર-રહસ્ય ખેંચી કાઢવાની તક ગુમાવતા ના.

તમે લોકમત બનાવવાના છો. તમે અહીંથી જ્ઞાનનું અત્તર લઈ જગતમાં જાઓ છો. સૂર્યના પ્રકાશિત તેજમાં થોડા કલાક રહેવાથી જો તમારી સાચી સમજનું અત્તર અદૃશ્ય થવા માંડે, તો તે સમજની કાંઈ કીંમત નથી. વિશાળ દૃષ્ટિ, સત્ય દર્શન, સાચી સમજ અને જીવન પ્રત્યેનો પ્રેમ હોવો જરૂરનો છે. આ પાયા પર જો તમે રચશો તો તે કદાપિ નાશ પામશે નહિ.

જ્યારે તમે તમારા ખરા સ્વરૂપને સમજો, ત્યારે તમે ખરી રીતે વર્તી શકો. તમે તમારા કાર્યથી તમારા પોતાના સ્વરૂપને જીદું પાડી શકો નહિ. સાચી સમજ ધરાવનારા જગતમાં થોડા પણ હોય તો આપણે દુનિયાને નવી બનાવી દઈએ, જીવનનું પ્રકટ સ્વરૂપજ ગદલી નાખીએ, પણ જો સાચી સમજ નહિ હોય તો બીજો ધર્મ, બીજો પંથ, બીજું મંદિર અને બીજા દેવની સ્થાપના થશે.

જીવનનું દર્શન.

એક દિવસે મેં મારી બારીએથી લીલું, આનંદી, સૂર્યના પ્રકાશથી ચળકતું ખેતર દૂરથી જોયું. તેનો દેખાવ હું ચીતરીશ. તે લબ્યદર્શનનું હું વર્ણન કરીશ.

ઘણા મનુષ્યો મોટે ભાગે જે વસ્તુઓ તેમની આસપાસ આવેલી હોય છે, અને જે વસ્તુઓ તેમના પર પોતાની છાયા નાખે છે, તે વસ્તુઓમાં એટલા બધા તદ્દલીન થઈ જાય છે કે જ્યારે કોઈ મનુષ્ય લીલા ખેતરોમાંથી આવે છે, અને ખુલ્લા આકાશનું ગીત તેમના આગળ ગાવા લાગે છે, ત્યારે તે સાંભળવાની તેઓ દરકાર કરતા નથી.

લીલા ખેતરોમાં આવેલા જીવન કરતાં તેઓના બોજાઓ, અને તેને અંગે ઉત્પન્ન થતી ગુચવણો તેમને વધારે અગત્યના લાગે છે. તેઓ તો જીવનના પ્રકટ સ્વરૂપ સાથે સંબંધ રાખે છે, પણ સર્વ પ્રકટ સ્વરૂપોની પેલીપાર શાશ્વત જીવન છે, અને તે શાશ્વત જીવનમાં એકતા રહેલી છે.

જેઓ બંધનમાં છે, તેમને હું મુક્તિનો માર્ગ બતાવવા માગું છું; કારણ કે સ્વતંત્રતામાં સુખ છે, અને દરેક મનુષ્ય સુખને શોધે છે. મેં લોકોને ધર્મના બંધનમાં, પૈસાના બંધનમાં બંધાયેલા, તથા વાસનાના પાંજરામાં પુરાયેલા, અને માન્યતાઓની છાયામાં લમતા જોયા છે. પણ તેઓ સુખી નથી. તેમના ચહેરા ઉપરથી કહી શકાય કે તેઓ ચિંતાતુર છે. તેઓના હૃદય તથા મનની સમૃદ્ધિ પૂર્ણ રીતે

ખીલી નથી. હું તેમનાં હૃદયનાં દ્વાર ઉઘાડવા અને ખરા સુખનો માર્ગ તેમને બતાવવા માગું છું.

મેં સર્વ સ્થિતિઓમાં રહેલા મનુષ્યોને તપાસ્યા છે, અને મને માલૂમ પડ્યું છે કે તેઓ પોતાના સંયોગો તથા પોતાની માન્યતાઓથી બંધાયેલા છે. તેઓ કાંતો ધર્મોથી, દોલતથી કે બચથી પકડાયેલા હોય છે, અને જીવનની પૂર્ણતા વાસ્તે આ બધી બાબતો જરૂરની છે, એમ તેઓ માને છે. મેં તેમને કામ કરતા જોયા છે. તેઓના હૃદયમાં સંતોષ ન હતો, તેમજ તેમના મનમાં મહત્તા ન હતી. તે વખતે મેં મારી જાતને કહ્યું: “આવી બાબતો ગુંચવણો ઉભી કરે છે. સીધો રસ્તો હોવો જોઈએ, તેમજ કોઈ સરલ રસ્તો હોવો જોઈએ.” હું અમુક વિચારોમાં ઉછર્યો હતો, પણ મેં તે દૂર મૂક્યા. મને જે આપવામાં આવ્યું હતું તેથી મને સંતોષ થયો નહિ. આ બધાની પેટી પાર મેં શોધ કરી, અને મેં સાધ્યની પ્રાપ્તિ કરી. શંકાને આમંત્રણ આપવાથી, કાન્તિ અને અસંતોષની ભાવનાથી, ખીજા કોઈની પણ સત્તા નહિ સ્વીકારવાથી, એકલાપણાની ભાવનામાં અને બળમાં વૃદ્ધિ કરવાથી મેં મારું સુખ પ્રાપ્ત કર્યું.

મેં સુખ પ્રાપ્ત કર્યું છે—અને હું પોતે સુખ રૂપ છું—મેં સત્ય શોધ્યું છે અને હું સત્ય રૂપ છું, તેથી હું તેનો માર્ગ તમને બતાવવા માગું છું.

સુખનો માર્ગ તમારા પોતાના મનમાં રહેલો છે; અને હૃદય તથા મનની શુદ્ધિમાં ખરો વિજય રહેલો છે.

તમારા ટેકા વાસ્તે ખડારની મદદ ઉપર, તેમજ ધર્મો, ફરમાનો, આચારના નિયમો, ધર્મિષ્ઠપણાના અને નીતિના

કાયદાઓ ઉપર આધાર રાખવાથી નહિ, પણ તમારું પોતાનું બળ ખીસવવાથી તમે સત્યનું દર્શન કરી શકશો, અને તમારામાં પોતાનામાં પ્રકટેલી મુક્ત થવાની પ્રબળ ઇચ્છાથી તમે મુક્તિ મેળવી શકશો. જીવનને સમજવાને તમારે તમારા મનને તથા હૃદયને શુદ્ધ કરવું જોઈએ, અને તમારી પોતાની અંદર એકતા સ્થાપન કરવી જોઈએ. ઘણા લાંબા કાળથી તમે ખડારની સત્તાને અને માન્યતાઓને વળગી રહ્યા છો. તમે ઘણાં ફાંફાં માર્યા છે, પણ તમે સુખી નથી. તમારી પાસે ધર્મો છે, ક્રિયાઓ છે, તમારાં પુસ્તકો છે, અને જીવનને જોવાની અનેક ગુંચવણભરી રીતો છે, પણ આ બધાથી તમે સુખી થયા નથી અને હવે હું તમને કહું છું કે “ તમે મારા રસ્તાની અજમાયશ કરો. ”

સુખ પ્રાપ્ત કરવાને તમારે બીનમહત્વની વસ્તુઓ દૂર મૂકવી જોઈએ અને ખુદ્દા મેદાનના જીવનને તમારો લોભીઓ બનાવવો જોઈએ. તે વિશાળ જીવનના દર્શનથી જ તમે વિકાસ પામશો, તમને પોષણ અને ટેકો મળશે. જો બીન-મહત્વની વસ્તુઓથી તમને પોષણ મળ્યું હશે તો હૃદયમાં કંટાળો આવશે અને તમારું મન અશુદ્ધ બનશે. જેમાં મલીનતા આવતી નથી તેની તમારે ઉપાસના કરવી જોઈએ, અને જે વસ્તુ કદાપિ કહોવાટ પામતી નથી તેને તમારે ચાહવી જોઈએ.

તમારી પોતાની સાચી સમજથી તમે વિકાસ પામે છો, અને તમારા પોતાના આંતર યુદ્ધોથી અને ઇચ્છાઓથી તમે તમારું સાધ્ય પ્રાપ્ત કરી શકશો.

ખીણોના અંધકારમાં અને છાયામાં તમારી મુક્ત થવાની ઈચ્છાને ચાલુ જાગ્રત રાખવાથી તમે મારી માફક પર્વતના શિખરે પહોંચી શકશો. દરેક મંદિરે મને પકડી રાખ્યો હતો. દરેક મૂર્તિએ મારા હૃદયમાં ખુમારી પ્રકટાવી હતી. દરેક પ્રકારના તત્ત્વજ્ઞાને મારા મનને આનંદ આપ્યો હતો, પણ આ રીતે હું તે બધાનો કેદી બન્યો હતો.

મેં આ બધું બાળુએ મૂક્યું, અને જે તત્ત્વજ્ઞાનોની પેલી પાર છે, જે કોતરેલી મૂર્તિઓની પેલી પાર છે, જે ધર્મની દીવાલોની પેલી પાર છે તેની મેં શોધ કરી, અને મેં તે પ્રાપ્ત કર્યું. હવે આ બધી બાબતો મને આરામ આપતી નથી, તેથી હું મુક્ત થયો છું. જે સત્ય મર્યાદિત થાય નહિ તેમજ જે અમુક હદમાં ન આવે તેવું સત્ય મારામાં છે.

આમાં લય પામવા જેવું શું છે ? આમાં ગેરસમજ પામવા જેવું શું છે ? આમાં ચિંતા કરવા જેવું શું છે ? તમારી અનેક વિચાર પદ્ધતિઓ, તમારાં તત્ત્વજ્ઞાનો, તમારી ક્રિયાઓ, તમારા પંથો, તમારા ધર્મો, અને તમારા દેવો છતાં તમે સુખી નથી; અને છતાં તમે તેનો ત્યાગ કરતાં ડરો છો. તમે સુખી થવા માગો છો, છતાં તમે તમારા નાના નાના સંતોષો તજતાં ડરો છો.

જો તમારી માન્યતાઓ તૂટી જાય તો તે માન્યતાઓ રાખવા જેવી નથી. જો તમારી વિચારપદ્ધતિ એવી ક્ષણ-લંગુર હોય કે જે શંકા અને શોકની સામે ટકી શકે નહિ તો તે નાશ પામવાને યોગ્ય છે. જો તમારી પૂજાએ અને ભક્તિભાવે તમારામાં સુખનું સૌરભ પેદા કર્યું નહિ હોય

તો તેની કાંઈ કીંમત નથી. તમારી પોતાની અંદર જુઓ અને બધી વસ્તુઓથી, બધા રાગના સંબંધોથી, બધી પૂજાઓથી, બધા સિદ્ધાંતોથી, બધી માન્યતાઓથી તમે છૂટા છો કે નહિ તે તપાસો. તમારામાં હેતુની ખુમારી છે કે નહિ, અને શાશ્વત કાળની દૃષ્ટિએ સ્વજન કરવાની શક્તિ છે કે નહિ તે તપાસો. જો તમારામાં મુક્તિ મેળવવાની પ્રબળ ભાવના નહિ હોય તો તમે અને તમારા શબ્દો ક્ષણમાં નાશ પામતી છાયા માફક થશે.

હું સખ્તાઈથી આ કહેતો નથી; પણ તમે હુઃખી છો, તમે અંદરથી યુદ્ધ કરો છો, તમારા મનમાં અને હૃદયમાં અસંતોષ છે, તેથી હું તમને સુખી થવાનો માર્ગ બતાવીશ.

પણ જો તમે સત્યને મર્યાદિત અને સંકુચિત બનાવવા માગતા હો, અને જો તમે સંકુચિત દૃષ્ટિથી સત્ય તરફ જોતા હો તો હું તમને માર્ગ બતાવી શકું નહિ તેમજ તમને માર્ગ સમજાવી શકું નહિ.

જે મનુષ્ય સમજે છે તેને એકલાપણાનો ભાવ રહેતો નથી. જે સત્યની શોધ કરે છે, તેને વાસ્તે એકાંતવાસ જેવી વસ્તુ રહેતી નથી. આ બધી વસ્તુઓ તેના મિત્રો અને સ્વજનો છે. તમે બધા એકલાપણાથી ડરો છો અને તે છતાં તમે એકલા છો અને તે ડરને લીધે તમારામાં સમજ નથી.

તમારાં બધાં કાર્યો માટે તમારી જાતને જવાબદાર થાઓ. ખડારની સત્તાનો આશ્રય લેતા ના. સાધ્યની પ્રાપ્તિ વાસ્તે તમારા પગ ઉપર ઉભા રહો. જીવનની પૂર્ણતા વાસ્તે બધા અનુભવની પેલીપાર જાઓ, પ્રેમમાં વિશેષતા મેળવવા માટે સર્વ વસ્તુઓ માટે તમારા હૃદયમાં પ્રેમ રાખો.

નવીન પ્રભાત.

કોઈ જંગલમાં રહેલો મનુષ્ય ખુલ્લા મેદાનમાં આવવા માગતો હોય તો તેણે જંગલના અંધકારમાંથી પોતાનો માર્ગ કરવો જોઈએ. તેવી રીતે જે મનુષ્ય જીવનની મુક્તિ મેળવવા માગે છે, તેણે કીંમતવગરની, ઓછામહત્વની અને બીનજરૂરી વસ્તુઓના અંધકારમાંથી પોતાનો માર્ગ કરવો જોઈએ. જગતમાં એવા ઘણા લોકો છે કે જેઓ પોતાના જીવનનો અને પોતાના આદર્શોનો ભોગ આપવા તૈયાર છે, પણ સાચી સમજ ધરાવનાર જીવો જગતમાં ઘણા થોડા છે, અને સાચી સમજ એ ત્યાગ કરતાં વધારે મહત્વની છે. કારણ કે સમજની પૂર્ણતામાંથી જીવનની પૂર્ણતા પ્રકટે છે.

જીવનદરેકમાં રહેલું છે અને તે દિવ્ય છે, અને મુક્તિની પ્રાપ્તિ અથવા સત્યની પ્રાપ્તિ જે સુખ છે, તે જીવનની પૂર્ણ બીજવણીથી મળે છે. જ્યાં સુધી જીવન બંધનમાં છે, ત્યાં સુધી ચાલુ બંધન થવાનું, અને તમે જન્મમરણના, દુઃખ અને શોકના તેમજ શુભઅશુભના ચક્રમાં બંધાઈ જવાના. પૂર્ણ જીવન અમુક ધર્મથી, પંથોથી, અથવા બદ્ધ મતોથી મર્યાદિત થઈ શકે નહિ. પણ લોકોનો મોટો ભાગ જીવનને આ બધી બાબતોથી બાંધવા માગે છે, તેથી દુઃખ જન્મે છે.

જીવનની સાથે જેને કંઈ પણ સંબંધ ન હોય તેવા નીતિના નિયમો જગતમાં સ્થાપવામાં આવ્યા છે. તે નિયમો નિર્બળોને ટેકા તરીકે આપે છે, પણ જ્યાં તે નિયમોને જરા પણ કસવામાં આવે છે, ત્યાં તે તૂટી જાય છે.

દરેક મનુષ્ય નીતિના, માન્યતાના, ધર્મોના, બદ્ધમનોના અને પંથોના અમુક સ્થાપિત થયેલા નિયમો પ્રમાણે પોતાનું જીવન દોરવા માગે છે, તેથી અવ્યવસ્થા, દુઃખ અને શોક હયાતીમાં આવ્યા છે.

તમે કહેશો કે “ તમે જીવનને એકદમ સ્વતંત્રતા આપવાથી જગતમાં વધારે દુઃખ ઉભું કરશો. ” હું તેનો જવાબ આપું છું કે, જો તમે બુદ્ધિશાળી હો અને અમુક વિચારના પક્ષપાતી ન હો તો ચારે બાજુએ જુઓ અને પછી કહો કે અત્યારે શું અવ્યવસ્થા નથી, અત્યારે શું દુઃખ નથી, શું હાલ જીવનને ગુંગળાવી અને દબાવી રાખવામાં નથી આવતું ? તેથી દિવ્ય વ્યવસ્થા લાવવા માટે પ્રથમ અવ્યવસ્થા ઉભી થવાની જરૂર છે. અને રૂઢી તથા સત્તાની ધુસરી તળે પોતાની જાતને મૂકવાથી દિવ્ય વ્યવસ્થા ઉત્પન્ન થશે નહિ, પણ તે તો જીવનને બંધનમાંથી મુક્ત કરવાથી પ્રકટશે.

જીવન જે દિવ્ય છે, તેને તમે મુક્ત કરો અને તે જીવનને પૂર્ણ બનાવો, એટલે તમે જાતે પ્રભુ બનો છો. પ્રભુ એ શબ્દથી હું રૂઢીથી મનાયેલા પ્રભુની નહિ પણ તમારા દરેકની અંદર રહેલા પ્રભુની વાત કરું છું, અને તે પ્રભુનો સાક્ષાત્કાર જીવનની પૂર્ણતામાંજ થઈ શકે. વસ્તુતઃ મનુષ્યમાં રહેલો પ્રભુ પવિત્ર અને પૂર્ણ થાય છે, તે પ્રભુ સિવાય બીજો કોઈ પ્રભુ નથી.

જ્યારે તમે બાહ્ય સત્તાને આધ્યાત્મિક અને દિવ્ય નિયમ કે વ્યવસ્થા તરીકે સ્થાપન કરો છો, ત્યારે તમે જે

જીવનને પૂર્ણ કરવા ઈચ્છો છો, તે જીવનને તમે મર્યાદિત કરો છો, અને ગુંગળાવી મારો છો. જ્યાં મર્યાદા છે, ત્યાં બંધન છે અને ત્યાં દુઃખ છે. મારા દષ્ટિબિન્દુથી માન્યતાઓ, ધર્મો, બદ્ધમતો અને પંથોને જીવન સાથે કાંઈ સંબંધ નથી, અને તેટલા માટે સત્ય સાથે સંબંધ નથી.

અનુભવ દ્વારા જીવનની પૂર્ણતામાં સુક્તિ રહેલી છે. સુક્તિ એ કોઈ નિષેધાત્મક ગુણ કે સ્થિતિ નથી. પણ તેથી ઉલટું જો કોઈ ખરાખર સમજે તો તે સર્વમાં રહેલી સૃજન શક્તિ છે. તે સૃજન શક્તિના પૂર્ણ પ્રકટ સ્વરૂપમાં જીવનની ભવ્યતા રહેલી છે.

એક દ્રષ્ટાંત લઈએ તો-તમે દેવમંદિરે ખાલી હાથે જાઓ તો દેવોને તે ગમશે નહિ, પણ જો તમે ઘણાં પુષ્પો લઈને મોટી ઈચ્છાઓ સાથે, મોટી મહત્ત્વાકાંક્ષા સાથે અને મોટી ભાવનાઓ સાથે જાઓ તો દેવોને પસંદ પડશે. જીવનની પૂર્ણતા મેળવવા માટે તમારી પ્રબળ ઈચ્છાઓ અને મોટી ભાવનાઓ ગુંગળાયેલી અને દબાયેલી નહિ, પણ પૂર્ણ થયેલી હોવી જોઈએ.

ઘણા સૈકાઓથી મનુષ્યે અમુક માન્યતાઓ પ્રમાણે પોતાના જીવનને ઘડ્યું છે, તેથી તે જીવનની પૂર્ણતા કરી શક્યો નથી. ત્યારે તમે મને પૂછશો કે “હું કયી રીતે જીવનને પૂર્ણ કરી શકું? જીવનને સુક્તિ આપવાને મારે શું કરવું?” મેં કેવી રીતે સાધ્યની પ્રાપ્તિ કરી તે હું જાણું છું. પણ તમારે શું કરવું તે હું કહું તો તે સત્યને મર્યાદિત બનાવવા જેવું થાય.

જીવનની પૂર્ણતા વાસ્તે અમુક ચોક્કસ નિયમો સ્થાપવા-તેનો અર્થ એજ કે જેને હું સત્ય તરીકે માનું છું તેનો ઇન્કાર કરવો અથવા તો તેને અમુક મર્યાદાવાળું બનાવવું. પણ એતો સત્યનો દ્રોહ કર્યા સમાન છે.

જ્યારે હું કહું કે મેં સત્યને શોધી કાઢ્યું છે, અને મુક્તિ મેળવી છે, અને તેથી હું સુખની મૂર્તિરૂપ છું, ત્યારે હું કોઈ પણ રીતે મારી સત્તા તમારાપર સ્થાપવા માગતો નથી, તેમજ તમારી વિચાર કરવાની અથવા લાગણીની શક્તિનો નાશ કરવા માગતો નથી.

જેમ પુષ્પ બદલાની આશા વિના પોતાની સુગંધ ફેલાવે છે, તેવી રીતે જે હું કહું છું તે તમે સમજપૂર્વક ગ્રહણ કરો. મારે બદલામાં કંઈ પણ જોઈતું નથી. મારે તમારી પૂજની જરૂર નથી. મારે અનુયાયીઓ જોઈતા નથી; કારણ કે જો તમે અનુસરશો તો તમે સત્યને બગાડી નાખશો.

મેં જે પ્રાપ્ત કર્યું તેની રીત આ પ્રમાણે છે. મેં જાણતાં કે અજાણતાં આ જીવમાં દરેક જાતના મંદિરમાં પૂજા કરી છે. હું અનુયાયી થયો છું, મેં આજ્ઞા માની છે. જેને હું મુક્ત કરવા માગતો હતો, તે જીવન ઉપર મેં મર્યાદા મૂકી હતી. જીવનને મુક્ત કરવા મથતા હજારો મનુષ્યોને મેં બીજાની ઇચ્છાથી દબાવેલા જોયા છે. મેં એવા મનુષ્યોને જોયા છે કે જેઓ ડાહ્યા છે, છતાં જેઓએ શાશ્વત સુખ મેળવ્યું નથી, જેઓ એકલા છે, કારણ કે તેઓએ જીવનની પૂર્ણતા પ્રાપ્ત કરી નથી. સેંકડો મનુષ્યોની વચમાં વસવા છતાં તેઓ એકલા છે, કારણ કે જીવનનો સાક્ષા-

તકાર કે પ્રાપ્તિ કરી નથી. મેં આ બધી સ્થિતિઓ તપાસી છે. જેવી રીતે નદી પાણીના જથ્થાના વેગથી સમુદ્ર લાંબી આગળ ધસે છે, તેવી રીતે હું મારા અનુભવના સંગ્રહથી અને મારી સમજથી આગળ જવા પ્રેરાયો, અને તેથીજ મેં જીવનની પૂર્ણતા મેળવી. હું મુક્ત છું, કોઈ પણ માન્યતાથી બંધાયો નથી, કોઈ પણ સમાજ, ધર્મ, વર્ગ કે પંથમાં હું પકડાયો નથી, તેથી હું તમને દરેકને મુક્ત કરવા માગું છું. તમને મારા પાંજરામાં આમંત્રવા માગતો નથી. કારણ કે મારી પાસે પાંજરુંજ નથી. આ બધું હું મારા હૃદયથી કહું છું, અને તમે પણ તમારા હૃદયની સાચી સમજથી તેજ અર્થમાં તેને માનશો એવી હું આશા રાખું છું. મને ભય એ લાગે છે કે દરેક મનુષ્ય પોતાના પાંજરા કરતાં વિશાળ પાંજરામાં દાખલ થવા માગે છે, અને તેથી જે હું કહું છું તેનો ઉપયોગ તે નવું પાંજરું બનાવવામાં કરશે.

જો તેમ થાય તો તે સત્યનો ઇન્કાર કર્યો અથવા સત્યનો દ્રોહ કર્યો કહેવાય. મારાથી અને તો હું તમને પ્રકાશ બતાવવા માગું છું, પણ તમારે તમારી બત્તી શાશ્વત જ્વાળામાંથી સળગાવવી જોઈએ. જો તમારામાં સાચી સમજ અને પ્રેમ સ્થાપિત થયાં હશે, તો તમે સત્તાના પવનથી ઘસડાઈ જશો નહિ, તેમજ જીવન વગરની પ્રથાઓની જાળમાં પકડાઈ જશો નહિ, અથવા તો માન્યતાઓના વાદળમાં ઘેરાઈ જશો નહિ.

જ્યારે તમે અમુક વાક્યો સમજ્યા વગર ઉચ્ચારો છો, જ્યારે તમે બીજાના અનુભવને પગલે ચાલો છો અને

જ્યારે બીજાની સત્તાની છાયામાં આરામ લ્યો છે, ત્યારે હૃદયમાં છેતરવાની ક્રિયા થાય છે, અને મનમાં અશુદ્ધિ આવે છે. જો તમે ખરેખરા શોકગ્રસ્ત હો, અને જો તમે તે શોકના બંધનને તોડવા માગતા હો તો છેતરપીંડી અથવા અશુદ્ધિ તમારી પાછળ પડશે નહિ. જો તમને સત્યનું ખરેખર દર્શન ના થયું હોય છતાં તમે જગતને અથવા તમારી જાતને મદદ કરવા ઇચ્છતા હો તો તમે ખરેખરી રીતે વિજય પામશો નહિ, પણ તમે તમારી જાતને તથા બીજાને છેતરશો. ખરીરીતે મદદ કરવાને તમે મદદની પેલી પાર હોવા જોઈએ. ખરીરીતે આપવા માટે લેવાની વૃત્તિ તમારામાં હોવી જોઈએ નહીં. સાચી રીતે ચલાવાને તમે પ્રેમની અશુદ્ધિની પેલીપાર હોવા જોઈએ.

તમને અત્યારે તમારા જીવનના હેતુની ખાત્રી નથી, તેથી તે અચોક્કસતા તમારામાં દુઃખ અને અસંતોષ પેદા કરે છે, પણ જ્યારે તમારું સાધ્ય તમારા આગળ સ્પષ્ટ હોય છે, ત્યારે અચોક્કસતામાંથી જરૂર ચોક્કસતા જન્મશે, અને તમારા અસંતોષમાંથી ખરી સમજ પેદા થશે. જો તમે સત્યના શાશ્વત પ્રકાશમાંથી તમારી ખત્તી નહિ સળગાવી હોય તો પ્રાચીન, પ્રબળ રૂઢીઓ અને માન્યતાઓ, અને ધર્મની લબ્ધ ઘટનાઓ તમને બંધનમાં પુરી રાખશે.



પર્વતનું દર્શન.

એક મહાન પર્વત છે. તે મેદાનો અને ટેકરીઓન પેલીપાર આવેલો છે. તેનાં લગ્ન શિખરો અંધારી ખીણ અને ખુલ્લા સમુદ્રોને જોઈ રહેલાં છે.

વાદળો કે ધૂમસ તેનું શાંત વદન કદાપિ ઢાંકી શકત નથી. દિવસ અને રાત્રિની છાયાની પેલીપાર તે આવેલો છે

વિશાળ મેદાન પરથી કોઈ તેને જોઈ શકતું નથી કેટલાકે તે પર્વતને જોયો છે, પણ તે પર્વતની તલેટી સુધી પહોંચનારા પણ ઘણા થોડા મનુષ્યો છે.

હજારો વર્ષોમાં કોઈ એક પોતાનું સમગ્ર બળ એકત્રિત કરી તે અનંતતાના ધામે પહોંચે છે.

હું તે પર્વતના શિખર વિષે જોતું છું કે જે શાન્ત છે, અનંત છે, અને વિચારની પેલીપાર આવેલું છે. હું આનંદથી ગર્જું છું.

એક દિવસે એક મનુષ્યે વાદળામાં પડેલી ક્રાંતિમાં થઈ પર્વતનું શાન્ત વદન નીહાળ્યું. જવાબ આપવાને ઉભો રહે તેવા દરેક મુસાફરને તે ઉભો રાખતો અને ધુમસની પેલીપાર લઈ જાય તેવા માર્ગ વિષે પૂછવા લાગ્યો.

કોઈકે કહ્યું, આ માર્ગ હયો. ખીજાએ કહ્યું, પેલો માર્ગ હયો, ઘણા દિવસની ગુંચવણ અને શ્રમ પછી તે ટેકરીઓમાં આવી પહોંચ્યો.

એક પ્રૌઢ મનુષ્ય જે ટેકરીઓના માર્ગમાં નિપુણ હતો તે બોલ્યો, “ હું માર્ગને જાણું છું. હે મિત્ર ! જ્યાં સુધી પેલા મંદિરમાં રહેલી મૂર્તિની પૂજામાંથી જે શક્તિ મળે છે, તે શક્તિથી તમે સખળ ન બનો, ત્યાં સુધી તમે પર્વતના શિખરે પહોંચી શકો નહિ. ”

તે મૂર્તિની પૂજા કરવામાં ઘણા દિવસો વીતી ગયા. પૂજાથી કંટાળીને જેમનામાં સમજ દેખાતી હતી તેવા મનુષ્યોને તેણે માર્ગ પૂછ્યો.

તેમાંના એકે કહ્યું, “ હા, હું માર્ગને જાણું છું. જો તમારે તમારી ઇચ્છા તૃપ્ત કરવી હોય તો તમારી સાથે અમુક વસ્તુ લઇ જવી જોઈએ. તમારા કંટાળામાં તે તમને ટકાવી રાખશે. ” પોતે જે રસ્તે યુદ્ધ કરી રહ્યો હતો, તેનું ચિહ્ન તેણે આપ્યું.

વળી બીજા એકે કહ્યું, “ હા, હું માર્ગને જાણું છું, પવિત્ર સ્થળની એકાંત જગ્યામાં અનંતતાના મારા ચિત્ર સાથે ઘણા દિવસો તમારે ચિંતનમાં ગાળવા પડશે. ”

એકે કહ્યું, “ હું માર્ગ જાણું છું, પણ તમારે આ ક્રિયાઓ કરવી જોઈએ, આ ગુપ્ત નિયમો સમજવા જોઈએ, તમારે પસંદ કરાયેલાના મંડળમાં દાખલ થવું જોઈએ, અને અમે જે જ્ઞાન આપીએ, તેને દૃઢતાથી વળગી રહેવું જોઈએ. ”

વળી એકે કહ્યું, “ જે પ્રતિજિંબ તમે શોધો છો તેની સ્તુતિનું ગીત મોઢેથી લલકારો. ”

એકે કહ્યું, “ ચાલો, મને અનુસરો. મારી સર્વ આજ્ઞાઓ માનો. હું માર્ગ જાણું છું. ”

છેવટે તો તે પર્વતનું શાન્ત વહન તદ્દન ભૂલાઇ ગયું. હવે તે એક ટેકરી પરથી બીજી ટેકરી પર જાય છે, અને મોટેથી ઘાંટો પાડે છે કે “ હા ! હું માર્ગ જાણું છું.....”

મેઢાનો અને ટેકરીઓની પેલીપાર આવેલો એક પર્વત છે. તેનાં ભવ્ય શિખરો અંધારી બીણ અને ખુદ્દા સમુદ્રોને જોઇ રહ્યાં છે.

વાહજો કે ધૂમસ તેનું શાન્ત વહન કદાપિ ઢાંકી શકતા નથી. તે દિવસ અને રાત્રિની છાયાની પેલીપાર આવેલો છે. તેને વિશાળ મેઢાન પરથી કોઇ જોઇ શકતું નથી. કેટલાકે તે પર્વતને જોયો છે, પણ તે પર્વતની તલેટી સુધી પહોંચનારા પણ ઘણા થોડા મનુષ્યો છે.

હજારો વર્ષોમાં કોઇ એક પોતાનું સમગ્ર બળ એકત્રિત કરી તે અનંતતાના ધામે પહોંચે છે.



હું જીવન છું.

મારે કોઈ નામ નથી.

હું ગિરિના તાજા અનિલ સમ છું.

મારે કોઈ આશ્રય સ્થાન નથી.

હું આમ તેમ બહેતા જળ સમાન છું.

શ્યામ દેવોની માફક મારે કોઈ પવિત્ર સ્થળ નથી.

* * * *

ઉંડા મંદિરોની છાયામાં હું નથી.

મારી પાસે પવિત્ર ગ્રન્થો નથી. તેમજ રૂઢીઓમાં હું
બહુ રૂઢ થયેલો નથી.

મંદિરોમાંથી આકાશ લાઘી ઉડતા, સુગંધમય ધૂપમાં
હું નથી, તેમજ મોટી ક્રિયાઓના આડંબરમાં હું નથી.

કોતરેલી મૂર્તિમાં હું નથી, તેમજ મધુર ધ્વનિના લબ્ય
સંગીતમાં હું નથી,

સિદ્ધાંતોમાં બંધાયેલો નથી, તેમજ માન્યતાઓથી
દૂષિત થયો નથી.

ધર્મોના બંધનોમાં જકડાયો નથી, તેમજ ધર્મ ગુરુ-
ઓની ધર્મ સંબંધી ચિંતાઓમાં બંધાયો નથી.

તત્ત્વજ્ઞાનોમાં પકડાયો નથી, તેમજ તેના વિવિધ
પંથોમાં જકડાયો નથી.

નથી હું નીચ કે નથી હું ઉચ્ચ,

નથી હું મૃદુ કે નથી હું કર્કશ,

હું પૂજક છું તેમજ પૂજ્ય છું.

હું મુક્ત છું.

મારું ગીત એ સરિતાનું-

ખુલ્લા સમુદ્રને આર્ધાન કરતી સરિતાનું-ગીત છે.

*

*

*

*

હું જીવન છું.*

સત્યની પ્રાપ્તિ

જીવનની પૂર્ણતામાંથી સત્યની સાચી સમજ પેદા થાય છે. જીવનને ખીલવવામાં અને તેના વિકાસ માટે અને તેટલા પૂર્ણ સંયોગો આપવામાં સત્યની પ્રાપ્તિ થાય છે. આ બાબતને હું સઘળા વિચારે અને લાગણીઓને પાયો બનાવવા માગું છું, કારણ કે હું દૈવ રીતે માનું છું, કે મુક્તિ એ મનુષ્ય જાતિનું સાધ્ય છે. જો તમે આ સાધ્ય જોયું હોય તો પછી તમે ગમે તે હો-કારીગર હો, સંગીતશાસ્ત્રી હો, અર્થશાસ્ત્રી હો કે કેળવણીકાર હો, પણ તમે પ્રકટ થયેલા વિશ્વની છાયામાં નહિ પણ અનંતતાની છાયામાં સર્વ વસ્તુઓ સરજી શકશો. ઘણા ખરા લોકો વર્તમાન કાળમાં પકડાઈ ગયા છે, કારણ કે તેમણે ભવિષ્યને પોતાના ભણી આમંત્રણ આપ્યું નથી. વર્તમાનકાળ એ એક મોટી છાયા છે અને તે છાયામાં તેઓ શાશ્વત વસ્તુને સમજ્યા વિના કાંઈને કાંઈ સરજ્યા કરે છે.

* કૃષ્ણજીના એક કાવ્યનો અનુવાદ.

એક મનુષ્ય સત્યને શોધતો હતો. તે ગુરૂ પાસે ગયો, અને હું તમારો શિષ્ય થવા માગું છું એમ કહ્યું. ગુરૂએ કહ્યું, “મને તારે વાસ્તે સમય નથી, મહેરબાની કરી આલ્યો જા.” તે સત્યશોધક આલ્યો ગયો, પણ થોડા દિવસ પછી તે પાછો ફર્યો અને પોતાનો શિષ્ય તરીકે સ્વીકારવાને અને સત્યનો માર્ગ બતાવવાને ગુરૂને વિનંતિ કરી. ફરીથી ગુરૂએ કહ્યું; “તારા વાસ્તે મને સમય નથી. મહેરબાની કરી આલ્યો જા.”

થોડાક દિવસ આલ્યા ગયા, પાછો તે સત્યશોધક ગુરૂ પાસે આલ્યો. અને પોતાની માગણી તેણે ચાલુ રાખી. એટલે “ચાલ મારી સાથે.” એમ કહી તેને પાણીથી ભરેલા તળાવ સહી લઈ ગયા. તેઓ તળાવમાં દાખલ થયા, અને લાંબા વખત સુધી તે ગુરૂએ શિષ્યને પાણીમાં પકડી રાખ્યો. જ્યારે તે પાણીમાં ઝરાઝર શ્વાસ ન લઈ શક્યો ત્યારે ગુરૂએ તેને છુટો કર્યો અને પાણીમાં તે હતો, તે વખતે તેને સૌથી વધારે શેની ઇચ્છા થતી હતી તે પૂછ્યું.

તે શિષ્યે કહ્યું કે હું તે વખતે હવાને સૌથી વધારે ઇચ્છતો હતો. ત્યારે ગુરૂએ કહ્યું કે, “પાણીમાં તું હતો, તે વખતે જેટલી ધગસથી તું હવાને ઇચ્છતો હતો, એટલી ધગસથી તું સત્યને શોધીશ તો તું જરૂર પ્રાપ્ત કરીશ.”

ડુબતા મનુષ્યને જેવી હવા મેળવવાની ધગસ છે, તેવી સત્યની પ્રાપ્તિ વાસ્તે પ્રબળ ઇચ્છા અને ધગસ તમારામાં જાગ્રત કરવા હું માગું છું. જ્યારે તમે જીવનથી ડરો નહિ, પણ તેને પૂર્ણ કરવા માગો, જ્યારે તમે જીવ-

નથી દૂર ભાગેા નહિ, તેનો તિરસ્કાર કરેા નહિ, અથવા સુખ સગવડના એકાંત સ્થળમાં જીવનને આશ્રય આપવા માગેા નહિ, પણ જ્યારે તમે તમારા હૃદયની પૂર્ણતા વાસ્તે શોકને અને હર્ષને, દુઃખને અને આનંદને એક સરખી રીતે આમંત્રણ આપી શકેા, ત્યારે જ તમને સત્ય જડશે.

જ્યાં સુધી તમારૂં સાધ્ય અસત્ છે ત્યાં સુધી તમારે વાસ્તે સત્ય પણ હવાઈ કિલ્લા જેવું છે, અને તેથી તમે તમારી અને તમારા સાધ્યની વચ્ચે અસંખ્ય અડચણો ઉભી કરેા છો. દરેકના હૃદયને જીવનના અનુભવોથી દૂર ભાગવાની ઇચ્છા થાય છે, તેથી શુભ અને અશુભનો ભ્રમ પેદા થાય છે. સઘળા ધર્મો એમ માને છે કે અમુક લાલચને જીતવાથી અને અમુક ખીજી લાલચથી દૂર ભાગવાથી તમે સત્યને સમજી શકશો, અને શુભ કાર્યો કરવાથી તમે સ્વર્ગ મેળવી શકશો. મારે મન તો આ જીવનની પૂર્ણતા નહિ, પણ જીવનથી દૂર ભાગવાની ક્રિયા છે. જો તમે એકવાર સત્યની શોધ રૂપી જરૂરનું તત્ત્વ સ્થાપન કરેા તો ખીજી બધી બાબતો બીનજરૂરી અને નિરૂપયોગી થાય છે, અને કોઈ જાતનું પ્રલોભન (લાલચ) એ તમારે વાસ્તે મોટો પ્રશ્ન રહેશે નહિ.

લાલચો વશ કરવાના કામમાં મનુષ્યોને મદદ કરવા માટે માન્યતાઓ, ચુસ્તમતો અને ભય ઉપર રચાયેલી કેટલીક ક્રિયાઓ ઉભી કરવામાં આવી છે. એક કરેાળીઓ ઘણી જ સંભાળથી અને નાબુકાઈથી પોતાની જાનનું કોંકડું રચે છે, પણ પવનનો ઝપાટો આવતાં તે ગુચ્ચવણુ-

કે કોકડું એક ક્ષણમાં નાશ પામે છે, તેવી જ રીતે ખનું વાવાઝોડું આવે છે, અને શંકાનું તોફાન પ્રકટે ત્યારે લાલચને જીતવા માટે જે કાંઈ ઉત્પન્ન કરવામાં આવ્યું હોય છે, તે નાશ પામે છે અને અદૃશ્ય થાય છે.

તમારી પાસે અનેક સિદ્ધાંતો અને માન્યતાઓ છે, જ્યારે તમારું કોઈ પ્રિયજન મરણ પામે છે, ત્યારે અને ખડુજ એકલાપણું લાગે છે. તે એકલાપણાને અથવા ચતાને કોઈ પણ રીતે તમારા સિદ્ધાંતો અને મતો ઓછા તા નથી. પણ જો તમે જીવનના દરેક બનાવને જીવનની પૂર્ણતા વાસ્તેના પગથિયા રૂપે ગણો અથવા તમને આગળ વામાં મદદ કરનાર અને તેથી સાધ્ય સમીપે લઈ જનાર તુલવ રૂપે ગણો તો તમારા હૃદયમાં શોકને તેમજ નિં, અને જે તમને શુભ અને અશુભ લાગે છે, તેને વકાર આપશો.

લોકો પોતાની જાતને ભૂલવામાં મદદ કરે તેવી સંખ્ય પ્રવૃત્તિઓમાં, રાજકીય ક્ષેત્રોમાં, કેળવણીખાતામાં, યવા નોકરીમાં ઝંપલાય છે. પણ હું એમ માનું છું કે આ સુધી અંદરના જીવનની પૂર્ણતા થઈ નથી, અને વનને વિકસવા માટે પૂર્ણ ક્ષેત્ર તેને સોંપવામાં આવ્યું નથી, ત્યાંસુધી શોક અને દુઃખ ચોક્કસ આવવાનાં. જીવનની પૂર્ણતા વાસ્તે તમારે અપ્રિય કે પ્રિય એવા દરેક તુલવને આદર સત્કાર કરવો અને તેને હૃદયમાં ઉતારવો જોઈએ. જીવનની પૂર્ણતા સિવાય બીજું કોઈ સાધ્ય પદ્યજાતિ વાસ્તે હોઈ શકે નહિ. જો તમે તમારી જાતના

સંપૂર્ણ સ્વામી થાઓ અને જો તમે ખંડારની સત્તા ઉપર, ધર્મોના ટેકા ઉપર, અને લાલચોથી દૂર લાગવા ઉપર આધાર ન રાખો તો સાધ્યની પ્રાપ્તિ થઈ શકે.

જેવી રીતે સુકાયેલી જમીન પર વરસાદ આવે છે, તેવી રીતે સત્ય તમારી આગળ રજુ કરવામાં આવ્યું છે; તૈયાર નહિ થયેલી જમીનમાં વરસાદ ફળદાયી થતો નથી, તેવી રીતે જો તમારામાં જીવનની ઈર્ષ્યા વાસ્તેનું યુદ્ધ નહિ હોય તો સત્ય તમારા મનમાં તથા તમારા હૃદયમાં પોતાનું બીજ રોપશે નહિ.

મારે મન તો એક જ સાધ્ય-શાશ્વત અને સનાતન જગત્-તે આ સત્યનું જગત છે. આ જગતનું લબ્ય સ્વરૂપ ખુલ્લું દેખાતું નથી. તે સંબંધી ચર્ચા થઈ શકે નહિ, તેમજ તે સંબંધી કોઈ પોતાનો અભિપ્રાય આપી શકે નહિ, પણ જો તમે જમીન તૈયાર કરી હોય, અને જો તમે બહુજ સંભાળ અને અસાધારણ આનંદ સાથે સત્યનાં બીજ વાવવાને તૈયાર હો તો તમે જાતે આ જગતમાં દાખલ થશો. અત્યારે તો સત્ય, સુખ અને જીવનની મુક્તિ ફક્ત શબ્દો છે, જેનો તમે સંકુચિત કે વિશાળ કે પ્રિય કે અપ્રિય તમારી મરજી પ્રમાણે તમે અર્થ કરો છો. હું તમારામાં સત્ય પ્રાપ્તિ વાસ્તેની એવી સતેજ ધગસ ઉત્પન્ન કરાવવા માગું છું કે જેથી એક શાશ્વત વસ્તુજ તમારા અંતરમાં ટકી શકશે અને બીજી બધી વસ્તુઓ જેમ પવનથી વાદળ વીખરાઈ જાય તેમ અદૃશ્ય થઈ જશે.

પોતાની જાતના સ્વામી થવું. બીજાની સત્તા ઉપર

આધાર ન રાખવો. કેવળ આશા ઉપર કાંઈ પણ ન બાંધવું, ભયથી દૂર ન ભાગવું, લાલચથી નાશી ન જવું, પણ તેના ઉપર જવું આ બધી વાતો મનુષ્ય જાતિના મોટા ભાગને તદ્દન નવી લાગે છે. તમારી આંખ આગળ લટકતી આશા રાખીને તમારામાંના ઘણા ખરાને સ્વર્ગ તરફ દોરવામાં આવે છે. પણ સત્યના પૂર્ણ અર્થમાં કાંઈ આશા નથી કે સ્વર્ગ નથી. તે તો મનુષ્યોના મને ઉભાં કરેલાં છે, અને તેથી તેના ઉપર અનંતતાની છાપ પડી શકે નહિ. તમારે અનંત સત્યના સાચા શિષ્ય થવું જોઈએ, અને સાચી સમજણવાળા શિષ્ય થવાનું છે. કેવળ અનુકરણ કરનારા, બીજાની પાછળ પાછળ અમુક વિચારો કે શબ્દો બોલનારા થવાનું નથી. આકાર વિનાના ખરા જીવનના ઉત્પાદક બનો. ઘણા મનુષ્યો એક વિચારને પૂજે છે, અને તે વિચારના આકારને વળગે છે અને બધા આકારો પાછળ રહેલા વિશાળ જગતને ભૂલી જાય છે. આ વિશાળ અને શાશ્વત્ જગત્ કાંઈ છાનું કે ગુપ્ત નથી, પણ તે આપણા હરેકમાં રહેલું છે અને આપણે હરેકે તે શોધી કાઢવાનું છે.

જ્યારે જીવન પૂર્ણ હોતું નથી, ત્યારે તેમાં ખાલી જગ્યાઓ હોય છે, અને આ ખાલી જગ્યાઓ શોક, દુઃખ અને ચાલુ આંતર યુદ્ધના તોફાનો ઉત્પન્ન કરે છે. તે ખાલી જગ્યાઓ ભરવામાં જીવનની પૂર્ણતા અનુભવાય છે.

જીવન સરિતા.

એક નદી ઝડપથી વહે છે, અને તે ખુદ્દા દરિયા તરફ જવા માગે છે, પણ ઘણીવાર કોઈ કોઈ બાબતોએ તેનું પાણી વહે છે, અને ત્યાં ખાબોચીઆં ભરાય છે, અને તે ખાબોચીઆં આખા વર્ષ સુધી રહે છે, પછી નવો વરસાદ આવે છે, અને તે સ્થિર થયેલાં ખાબોચીઆનાં જળને નદીના મુખ્ય પ્રવાહમાં ઘસડી જાય છે. મારે મન જીવન પણ તે નદી જેવું છે, અને તે સ્થિર ખાબોચીઆમાં પાણી ભરાઈ રહેવા કરતાં મુખ્ય પ્રવાહ સાથે તરીને મુક્તિ અને સુખના ખુદ્દા દરિયામાં દાખલ થવું એ કામ વધારે રહેલું છે, અને વધારે ઝડપથી થાય તેવું છે, એમ હું માનું છું, કારણકે તે ખાબોચીઆમાં જીવન હોતું નથી. ત્યાં તમે માન્યતાઓ ઉભી કરો છો, ક્રિયાઓઓ કરો છો, અને મનુષ્યના વિકાસને મદદગાર ન થાય તેવી ઘણી ખીનજરૂરી બાબતો તમે કરો છો.

ઘણા મનુષ્યોના મનને પ્રગતિ એ શબ્દ અપ્રિય લાગે છે, કારણકે તેમને મન ‘પ્રગતિ’ વાસ્તે અમુક જવાબદારીઓ અને અમુક પ્રતિજ્ઞાઓ લેવી પડે છે, અને તે પ્રતિજ્ઞાઓ અને જવાબદારીઓ તેમને બાંધી રાખે છે. કોઈ મનુષ્ય જંગલના જંગલી પશુને પકડે છે, અને તેને પાંજરામાં પુરે છે, અને આ રીતે તે પશુને નાશ બનાવવાથી તે ધારે છે કે તે તેનો વિકાસ કરે છે, પણ ખરી

રીતે તો તેણે તેને પાંજરામાં પુર્યું છે. પ્રગતિનો અર્થ શબ્દકૌષ પ્રમાણે આગળ ગતિ કરવી તે, એવો થાય છે; પણ તમારા સાધ્યના જ્ઞાન સિવાય આગળ વધવું તે નિરર્થક છે. જીવનના હેતુ સિવાય મનુષ્ય એ પાંજરામાં પુરેલા જંગલી પશુ જેવો છે. તે પાંજરામાંથી છુટો થવાને બદલે, પાંજરાના સળીઆને શણગારવા બેસી જાય છે.

ઘણા મનુષ્યો બેદરકારીથી અને ભૂલી જવાના સ્વભાવથી, જગતમાં જે શોક અને દુઃખ છે તેને મનમાંથી કાઢી નાખવા માગે છે. તેઓ પોતાની આસપાસ દીવાલો બાંધે છે, જે દીવાલો તેમને આશ્રયસ્થાન, અને એક સ્થિતિમાં પડી રહેવાનું સુખ આપે છે. તેઓ સંકુચિત વાતાવરણમાં રહે છે, તેઓનાં મન તથા હૃદયનું વળણ મર્યાદાવાળું હોય છે, અને તે મર્યાદામાં રહીને તેઓ બધી વસ્તુઓનો તોલ બાંધે છે. તેઓ પોતાને વાસ્તે ધર્મોના, પંથોના અને બદ્ધમતોના પાંજરા બાંધે છે. ખુદ્દી હવામાં અને સ્વતંત્રતામાં ચાલ્યા જવાને બદલે તેઓ પોતાના સાંકડા પાંજરામાં પુરાઈ રહે છે, અને તે પાંજરાના સળીઆ તોડી નાખવાને બદલે તે સળીઆઓને શણગારે છે, પણ સ્વતંત્રતા વિના અંક સુખ હોઈ શકે નહિ.

જો તમારે ઝડપથી બહેતા પ્રવાહમાં તરવું હોય તો તમારા જીવનને કોઈ પણ માન્યતાથી બાંધશો નહિ. પણ તમારા જીવનને બુદ્ધિના કાબુ નીચે મૂકીને સાંકડું જીવન ગાળવાને બદલે તમે અમુક માન્યતાઓ ઉભી કરો છો ત્યારે જીવન ગુંચવણભર્યું થાય છે, કારણ કે તેને વાસ્તે તમારે કેટલાક નિયમો પાળવા પડે છે, અમુક ક્રિયાઓ કરવી પડે છે,

દેવોને પૂજવા પડે છે, અને તેમના ફરમાનો ઉઠાવવાં પડે છે. કારણ કે દાખલા તરીકે તમે માનો છો કે નિર્વાણ છે અથવા તો સ્વર્ગ છે, અને સાથે એમ પણ માનો છો કે તેમાં દાખલ થવાને તમારે અમુક બાબતો કરવી જોઈએ, અને અમુક બાબતો ન કરવી જોઈએ. જેને વિષે તમને કંઈ જ્ઞાન નથી તેવી વસ્તુઓમાં તમે માન્યતા રાખો છો, અને તે માન્યતા પ્રમાણે તમે તમારા જીવનને દોરો છો. તેને બદલે જો તમે ઉમદા જીવન ગાળો તો તમે જાતે સ્વર્ગ ઉભું કરો છો. જીવન એ માન્યતા કરતાં વધારે અગત્યનું છે. અમુક સિદ્ધાંતો અને મતો ખીલવવા કરતાં જીવનની પૂર્ણતા એ વધારે અગત્યની છે. આ જગતમાં સઘળા લોકો સુખને ઇચ્છે છે. તે સુખ તેના ખરા અર્થમાં હોવું જોઈએ, તેનો આધાર દેવોની કે શાસ્ત્રોની સત્તા ઉપર હોતો નથી, પણ તે સુખને સીધી રીતે શોધવાને બદલે તેઓ માન્યતાને વધારે અગત્યની ગણે છે, અને તેથી તેઓ અવળે માર્ગે દોરાઈ જાય છે; તેઓ રસ્તા પરના મંદિરમાં બંધાઈ જાય છે. ધારો કે તમે પર્વતના શિખરે ચઢવા માગો છો. તે શિખર લાણી જવાના માર્ગમાં ઘણાં આશ્રયસ્થાનો છે, અને દરેક આશ્રયસ્થાનમાં એક દેવ હોય છે, જે તમે તેને અનુસરો એમ માગો છો. તે દેવના મુંઝાવરો વહેમની અમુક ક્રિયા કરવાને અથવા તો અમુક માર્ગે ચાલવાને તમને ફરમાવે છે. કાંઈક સુભાગ્યે, અથવા તો તમારા પોતાના દુઃખના અનુભવે તમે એક મંદિરમાંથી છુટા થઈને ખુલ્લી જગ્યામાં આવો છો, પણ ફરીથી ખીજા મંદિરમાં ધસો છો. આ પ્રમાણે ચાલ્યા કરે છે, કારણ કે તમે જીવનને અમુક માન્યતાઓને

આધીન બનાવો છો. તેને બદલે જો તમે તમારું જીવન બુદ્ધિને અને સાચી સમજને આધીન બનાવો તો તમે મુક્ત થશો.

હું હમેશ મુક્ત-સ્વતંત્ર થવા માગતો હતો. અમુક મતો, માન્યતાઓ અને પંથોથી મને નિરંતર અસંતોષ ઉપજતો. હું જોતો કે ઘણા થોડા મનુષ્યો તે બંધનમાંથી છુટા થયા છે, અને મુક્તિ મેળવીને બીજાઓને તે મુક્તિ આપતા હોય છે. ઘાડા જંગલમાં તમે જોતા હશો કે કેઈ નાનો છોડવો ઉગવાને બહુ પ્રયત્ન કરે છે, પણ મોટાં વૃક્ષો તેની પર છાયા નાખે છે, અને તે સૂર્યનો પ્રકાશ કે ખુદ્દી હવા આવવા દેતા નથી. જેવી રીતે તે નાનો છોડવો જંગલમાં ઉગવાને પ્રયત્ન કરે છે, તેમ દરેકે મુક્તિની પ્રાપ્તિ વાસ્તે પ્રબળ પ્રયત્ન કરવો જોઈએ. જેવી રીતે પૃથ્વી નીચે રહેલું બીજ તેની અંદર રહેલા જીવનને લીધે જમીનના ભારે પડને ભેદીને પ્રકાશ મેળવવાને દેરાય છે, તેવી રીતે મુક્તિ મેળવવાની ઈચ્છાથી જો દરેક જણ પ્રેરાય તો તે જરૂર આસપાસનાં બધાં બંધનોને તોડી નાખી રસ્તો કરશે.

ઘણા લોકો અમુક ધર્મમાં કે અમુક મંડળમાં દાખલ થાય છે, અને તેઓ તે ધર્મો તથા મંડળોને ખીંટીઓ તરીકે વાપરે છે કે જેના પર પોતાનો ખુલાસો નહિ મળેલા પ્રશ્નોને ટાંગે છે, પણ મુક્તિ જીવનથી દૂર લાગવાથી નહિ પણ જીવનના પ્રશ્નોની સામે થઈ તેનો ઉકેલ લાવવાથી મળે છે. લોકો અમુક વિચારને વાસ્તે પોતાની જાતનો ભોગ આપે છે. કારણ કે તેઓ તે વિચારના સ્વામી નથી. જેવી રીતે અમુક નીતિના નિયમોથી જીવન બંધાયું છે, તેમ અમુક

વિચારથી જીવન બંધાઈ જાય છે. જીવન તો સદા આગળ પ્રગતિ કર્યા કરે છે, અને નીતિ તો સ્થિર છે. જીવનની સાથે સાથે આપણે પ્રગતિ કરવી હોય તો નીતિના નિયમો ચાલુ બદલાવા જોઈએ. આપણે હજારો વર્ષોની નીતિ આપણા વર્તમાનકાળના પ્રશ્નોનો ખુલાસો કરવા વાપરીએ છીએ, અને આ રીતે અડચણો ઉભી કરીએ છીએ. આપણા જીવનના પ્રશ્નોનો તોલ બાંધી શકાય અને તેનો ખુલાસો થઈ શકે, તેવી નવી પ્રથા બાંધવાને બદલે આપણે ગયા સૈકાઓની રૂઢીઓને અનુસરીએ છીએ.

મને મુક્તિ-સ્વતંત્રતા પ્રાપ્ત થઈ છે, તેથી હું સર્વ મનુષ્યોને સ્વતંત્ર કરવા માગું છું; પણ જો હું સ્વતંત્રતા પ્રાપ્ત કરવાની સૂચનાઓ આપું તો તે ફક્ત એક જમાનાને લાગુ પડશે. જો મનુષ્યોએ આ પ્રમાણે ચાલવું જોઈએ, એવા નિયમો હું રચું તો તે નિયમો પાછા બંધનરૂપ થશે. માટે અવલોકનદ્વારા તમારી જાતને કેળવો, તે સરલમાં સરલ માર્ગ છે, બીજા બધા ગુચ્યવણીયા છે.

જો હું લોકોને અમુક વિચારથી જીતાડેલા અને તેને વશ થયેલા જોઉં તો હું અવલોકનથી સમજું છું કે તેઓના વિચારો તેમને સ્વતંત્રતા આપતા નથી, પણ ફક્ત જીવનને મારી નાખે છે. જીવનને કેમ અવલોકવું તે શીખો, અને તમે કદાપિ બંધાઈ જશો નહિ. લોકોની પ્રગતિને મદદ કરવાના હેતુથી મંડળો, સંસ્થાઓ, આ હીલચાલ કે પેલી હીલચાલમાં જોડાવું એ તો વર્તમાન યુગની ઘેલછા છે. કયી દિશામાં પ્રગતિ? બધાને વાસ્તે એક જ સાધ્ય છે, અને તે સ્વતંત્રતા અને સુખ છે; અને તે સાધ્યને

પ્રાપ્ત કરવું એજ જો દરેકનું ચોક્કસ ધ્યેય હોય તો તે ધ્યેય તેને જરૂરની પ્રેરણાનું મૂળ થશે. બહારથી સુખ કદાપિ તમને મળશે નહિ. તે તો તમારી અંદર જન્મવું જોઈએ. તમે કાગળમાંથી ખોદું અને બનાવટી ગુલાબ બનાવી શકો, પણ તેને સુગંધ હોઈ શકે નહિ. તમે ખરું ગુલાબ સરજી શકો નહિ, એ તો પૃથ્વીની પ્રસૂતિની પીડામાંથી જન્મે છે. પર્વતની, વરસાદની, સૂર્યની, સખ્ત પ્રયત્નની ઘણી ઋતુઓ પસાર કર્યા પછી ગુલાબ જન્મે છે. તેવી જ રીતે ખરું સુખ તમારામાં જન્મવું જોઈએ.

ઘણા મનુષ્યો તેઓના પ્રેમસંબંધોથી, તેઓની વાસનાઓથી, તેઓના લોભથી તેમજ તેઓની રૂઢીઓથી બંધાયેલાં છે. આ બંધાની આજ્ઞા પાળવામાં સ્વતંત્રતા પ્રાપ્ત થતી નથી. જેઓ સત્તાની છાયા નીચે વસે છે, તેઓ કદાપિ ખુલ્લું આકાશ કે ચમકતા તારાઓને જોઈ શકશે નહિ. તેઓ સ્વર્ગના તાજ પવનની લહેર કદાપિ લઈ શકશે નહિ.

હું સ્વતંત્રતાના ખુલ્લા આકાશમાં પહોંચી ગયો છું. હવે હું ફરીથી કદી બંધાવાનો નથી, હું કદાપિ સંકુચિત મર્યાદામાં બંધાવાનો નથી. હું બીજાઓને તે સ્વતંત્રતા મેળવવા આગ્રહ કરું છું; પણ દરેક મનુષ્યે પોતાને રસ્તે તે સ્વતંત્રતા શોધી કાઢવી જોઈએ. અને તે રસ્તોજ સમજનો સીધો માર્ગ છે. મનુષ્યો ઘણે રસ્તે આ મુક્તિને-સ્વતંત્રતાને શોધે છે; પણ છેવટે તો જીવન તેમને સાચી સમજના ખરા માર્ગે જવાને ફરજ પાડે છે. તે સાચી સમજ દરેકમાં પોતાનામાં રહેલી છે.



વિવેક.

ખાનદાન અને સામાન્ય મનુષ્ય વચ્ચેનો ભેદ તેની વિવેક શક્તિપરથી જણાઈ આવે છે. ખરી ખાનદાનીના વિચારમાં હું પોતે માનું છું. જે મનુષ્ય મોટા ખીતાઓ ધરાવે છે, અથવા અભિમાન કરે છે, તેઓ ખાનદાન નહિ પણ જે મનુષ્ય કોઈ પણ સંયોગમાં કોઈ પણ પળે સાચી લાગણી રાખી કેમ વર્તવું તે જાણે છે, તેજ સાચો ખાનદાન છે. સામાન્ય શબ્દોમાં કહીએ તો તે સદ્ગૃહસ્થ છે. જો આપણે આ વિચારને મોટી બાબતોમાં લઈ જઈએ તો તે સદ્ગૃહસ્થ આધ્યાત્મિક મનુષ્ય બને છે. ખરો ખાનદાન મનુષ્ય આ જીવનમાંજ નહિ પણ ભૂતકાળની ઘણી જીંદગીઓમાં કેળવાયેલો છે. તેણે અમુક બાબતોમાં પોતાની જાત પર સંયમ મેળવ્યો છે, અમુક બાબતોમાં પ્રયત્નો કર્યા છે, અને તેથી યોગ્ય વખતે યોગ્ય કામ કરવું એ તેને મન સ્વાભાવિક થઈ ગયું છે. પછી તે મનુષ્ય ઝુંપડામાં હોય કે મહેલમાં હોય, કોઈ ગરીબ મનુષ્યના ગૃહમાં હોય કે મહાત્માના આશ્રમમાં હોય. ઘણાં વર્ષોની તાલીમથી અમુક ઉચ્ચ ધોરણો પ્રમાણે જીવન ગાળવાનું તે શીખ્યો છે, ત્યારે સામાન્ય મનુષ્ય ઢંગધડા વિનાનું કામ કરશે, અને પોતાની ઢંગધડા વિનાની રીતથી ખીજાઓને ઉદ્દેગ કરાવશે. તેને તાલીમ મળી નથી, તેથી સત્ય અને અસત્ય વચ્ચે, સુંદર અને બેડોળ વચ્ચે વિવેક કરી શકતો નથી; તેને મન તો સઘળું ગુચ્ચવણુભર્યું લાગે

છે. આવી બાબતોથી મનુષ્ય ખાનદાન છે કે સામાન્ય છે; તે જણાઈ આવે છે.

પ્રભુના માર્ગ ઉપર બંને પ્રકારના મનુષ્યો માલુમ પડે, સામાન્ય મનુષ્ય તેમજ ખાનદાન; પણ ખાનદાન નિરંતર આગળ વધે છે, કારણકે તેને લાગે છે કે તેને ખીજાઓને દૃષ્ટાંતરૂપ થવાની ફરજ બજાવવાની છે, અને તેથી જરૂરની ઉચ્ચતા તેનામાં પ્રકટે છે. તેને લીધે તે પાછો ફરીને ખીજાને મદદ કરવા પ્રેરાય છે. પણ પોતાની ખાનદાનીને લીધે પોતાને ખીજાઓ કરતાં મોટો ગણતો નથી કે અભિમાન કરતો નથી.

હું ખીજાના કરતાં શ્રેષ્ઠ છું, એવો ભાવ તો અસા-
નથી ઉદ્ભવે છે, પણ વિશેષ જ્ઞાન મળતાં તેને જણાય,
છે કે આ માર્ગ અંત વગરનો છે, અને તેની પાછળ
લાખો જીવો ઉભેલા છે, તેમ તેની આગળ પણ લાખો
જીવો વધેલા છે, ત્યારે આ શ્રેષ્ઠપણાનો ભાવ અદૃશ્ય થાય છે.

આ બાબતમાં જગતમાં આપણે નવી ખાનદાની ઉભી
કરવાની છે. જેઓને જ્ઞાન છે, અને જેઓને જ્ઞાન નથી,
જેઓને શંકા છે અને જેઓ માની લે છે, તે બે પ્રકારના
મનુષ્યો વચ્ચે આપણે ભેદ સમજવાનો છે. જ્યારે મહાન
ગુરૂ આવે છે, જેમ અત્યારે તે આવ્યા છે તેમ, અને
જ્યારે તે બોલે છે, ત્યારે કેટલાક મનુષ્યો એકદમ સમજ
શકશે, અને ખીજાઓ એકદમ નહિ સમજી શકે; કેટલાક
સત્યને ઓળખશે ત્યારે ખીજાઓ ખોટા અભિપ્રાયો બાંધશે.

જો તમે વિવેકની શક્તિ યોગ્ય રીતે ખીલવી હશે

તો જે કાંઈ અને તેની અસરની પેલીપાર તમે રહી શકશો. તમે ખરા ખરા અર્થમાં ઉદાસીન બનશો. (ઉદ્ધ=ઉંચે અને આસીન=બેસનાર એટલે ઉંચે બેસનારા.) બનાવો બન્યા કરે, અને તમને અસર થાય નહિ. જે તે બનાવો મહાન હોય તો તમે તેની સાથે ચાલો છો, જે તે બનાવો ઉમઢા હોય તો તમે વધારે ઉમઢા લાગણીવાળા બનો છો. જે તે બનાવો શુદ્ધ હોય તો તમે તે બનાવોને પસાર થવા દો છો. જે તમે ઉશ્કેરાઓ છો, તો તે પણ સમતોલવૃત્તિથી; તમારી ઉશ્કેરણીના પ્રસંગને પણ મહાન થવાના અને જરા આગળ વધવાના સાધન તરીકે તમે વાપરો છો. આ વિવેક શક્તિ વડેજ સંત કે જ્ઞાની, જંગલી મનુષ્યથી જુદો પડી આવે છે. જે કોઈ જંગલી મનુષ્યને બે કદ્રૂપી વસ્તુઓ વચ્ચેથી એક પસંદ કરવાની હશે તો તે ઘણું કરીને વધારે કદ્રૂપી વસ્તુને પસંદ કરશે, પણ જ્ઞાની પુરૂષ સુંદર અને વધારે સુંદર વસ્તુને પસંદ કરશે, કારણકે તેની જ્ઞાનશક્તિ અને વિવેકશક્તિ ઘણા વખતના ઉપયોગથી ખીલેલી છે.

શુદ્ધ વસ્તુઓના સંબંધમાં તેને પસંદગી કરવાની હોતીજ નથી, કારણકે તે તેનાથી વિરક્ત છે, તે તેની પાર ગયેલો છે.

તમારે તો એક પર્વતના શિખરેથી બીજા પર્વતના શિખરે કુદકો મારવો જોઈએ. તેની તે ઉંચાઈએ પડી રહેવું નહિ પણ વધારેને વધારે ઉંચે ચઢવું જોઈએ, પણ પાછા પડવું નહિ. જે તમે પર્વત ઉપર ઉંચે ચઢતા હો અને તમે ખસી પડો તો તમે જે ઉંચાઈએ પ્રથમ પહોંચ્યા

હતા, તે ઉંચાઈએ પાછા આવતાં તમારે વધારે પ્રયત્ન કરવો પડશે. જો તમારે શિખરે પહોંચવું હોય તો તમારે ચાલુ પ્રયત્ન કરવો જોઈએ, તમારે આરામ લેવો ન જોઈએ, તમારા પ્રયત્નો ઢીલા કરવા નહિ, તમને વખત લાગે પણ તમારે પાછા ખસવું નહિ.

વિવેક પ્રાપ્ત કરવાને તમારે વખત લઈને અને વિચાર-પૂર્વક અને ધીરજથી તે ગુણ ખીલવવો જોઈએ. અમુક સ્થિતિએ આવી પહોંચ્યા પછી તમે ઝડપથી અને એકદમ વધી શકો, કારણકે તમને યોગ્ય સમયે યોગ્ય કાર્ય કરવાની તાલીમ મળેલી છે, પણ શરૂઆતના પગથિયામાં તો તમારે તમારા આશયો, તમારાં કાર્યો અને તમારી લાગણીઓનો ખરોખર તોલ ખાંધવો જોઈએ. સંગીતશાસ્ત્રીનો દાખલો લો. લોકો સમક્ષ સંગીત ગાવા પૂર્વે તે એકાંતમાં ઘણાં વર્ષો સુધી તેનો અભ્યાસ કર્યા કરે છે. જેઓ વિકાસ ક્રમના માર્ગે ચાલે છે, તેમની ખામતમાં પણ તેજ દશા છે. તેઓએ તાલીમ લેવી જોઈએ, અને તેમના આગળ જે વસ્તુઓ મૂકવામાં આવી હોય તેની પસંદગીમાં અત્યંત સંભાળ લેવી જોઈએ; કારણકે માર્ગપર તમે વિશેષ આગળ વધો, તેમ સામાન્ય અછલ્લની તેમજ યોગ્ય પ્રકારની વિવેક શક્તિની વધારે ને વધારે જરૂર પડશે.

આ વિવેકના ગુણને સંકુચિત અર્થમાં લેતા ના; કારણ કે જો તે ગુણ તમે ખીલવ્યો હશે તો તમે ખીજા બધા ગુણો પ્રાપ્ત કરી શકશો. જો તમે વિવેકની મૂર્તિ અન્યા હો, જો તમારામાં વિવેકનું સત્ત્વ આવ્યું હોય તો

જગતમાં તમારે ખીજા કોઈ ગુણની જરૂર નથી. કારણકે વિવેકમાં સર્વ સમાઈ જાય છે. જો આ વિવેકનો ગુણ તમે પૂર્ણતાએ ખીલવ્યો હોય તો તમે તમારા મન વડે, તમારી વૃત્તિઓ વડે અને તમારા શરીર વડે નવું વાતાવરણ ઉભું કરી શકશો. આપણામાં વિવેક ખીલ્યો નથી, તેથી આપણે ચાલુ આંતર યુદ્ધ કરવું પડે છે. જો તમે એકવાર તે ગુણ પ્રાપ્ત કરો તો જગતની કોઈ પણ વસ્તુ તમને અસર કરી શકશે નહિ. તે ગુણ આવ્યા પછીજ ખરા સુખની શરૂઆત થાય છે અને વિચાર, વૃત્તિ અને વર્તનમાં ખરી ભવ્યતા આવે છે.



અનંતતાનું દ્વાર.

જગતના બધા પ્રશ્નોનો ખુલાસો તેમજ સઘળા શોધ અને દુઃખોના ઘા રૂઝાવે તેવો મહત્ત્વ સત્ય છે. તે સત્ય એજ મુક્તિ અને સુખ છે. ઘણા લોકો ધારે છે, તેમ આમાં કંઈ ગુપ્ત નથી. દરેક વસ્તુની માફક તેમાં પણ ગુપ્ત બાજુ અને વ્યવહારિક બાજુ આવેલી છે, અને તે પોતાના અમુક સ્વભાવને બંધ બેસતું કરવાને સત્યને આડુંઅવળું રૂપ આપશે કે નહિ તેનો આધાર તે વ્યક્તિપર રહેલો છે. જે સત્યને હૃદયથી અને મનથી સમજવામાં આવે તો તે સત્ય આંતરશાંતિ અને ગંભીરતા મેળવવાના માર્ગ તરફ લઈ જાય છે.

તમારા વ્યક્તિગત પ્રશ્નોનો ખુલાસો કરવાથી તમે જગતના પ્રશ્નોનો ખુલાસો કરી શકશો. વ્યક્તિઓ જગતને ઉજીરે છે, અને તેથી જો કોઈ વ્યક્તિમાં પોતાનામાં શાંતિ હોય તો તે પોતાની આસપાસ શાંતિ, ગંભીરતા અને સત્યની સાચી સમજ ઉત્પન્ન કરી શકશે. જ્યારે તમે જીવનને અર્થ સમજ્યા હો, અને તમે સાધ્યનું દર્શન કર્યું હોય અને તેને સમજ્યા હો, ત્યારેજ આ શાંતિની, અને જગતનાં આંતર યુદ્ધોની, ખોટી તૃષ્ણાઓની અને વાસનાઓની સમજ પેદા થાય છે.

જેમ એક નદી રણમાંથી નીકળે છે, આમતેમ ભટકે છે અને છેવટે રેતીમાં લળી જાય છે, તેવી રીતે જે મનુષ્યોને જીવનનો કોઈ હેતુ નથી, અને જેઓ વર્તમાન કાળનં છાયાથી ઢંખાઈ ગયેલા છે, તેવા મનુષ્યોએ રચેલી સૃષ્ટિ પદ

નદીની માફક નાશ પામી જાય છે. જેઓ અનંતકાળની છાયામાં કાંઈપણ રચવા માગતા હોય, તેમણે સાધ્યને સમજવું જોઈએ, અને સત્યનું દર્શન તેમને થવું જોઈએ. તે દર્શન વિના, અને સમજ વિના તેઓ જે કાંઈ સરજશે તે સ્થાયી રહેશે નહિ.

તે તો નાશ પામતા પુષ્પની સુગંધ જેવું થશે; પણ જો તેઓ તેમના હૃદયમાં તથા મનમાં સમજ સાથે કાંઈક સૃજન કરશે તો તેના ઉપર અનંતતાની છાપ પડશે.

કેવળ મનની દૃષ્ટિએ સત્ય સમજી શકાય નહિ. એવો એક પણ મનુષ્ય નથી કે જે કેવળ મનને આધીન હોય, તેમજ તેવો પણ કોઈ નથી કે જે પોતાનું જીવન કેવળ લાગણીથી દોરતો હોય. તમે લાગણીઓને અને મનને તદ્દન જીદમાં પાડી શકો નહિ, તેમજ તે બેમાંથી એકના સંકુચિત અને મર્યાદિત દૃષ્ટિબિન્દુથી જીવનને સમજવાની આશા રાખી શકો નહિ. મન અને લાગણીના પરસ્પર અનુકૂળ સંમીલનના પરિણામે જીવનની પૂર્ણતા પ્રકટે છે.

એક જંગલી મનુષ્ય અને એક સંસ્કારી મનુષ્ય વચ્ચે ભેદ શો ? જંગલી મનુષ્ય પોતાના શરીરને રંગે છે, અને પીંછાઓથી, તેમજ મણકાઓથી પોતાના શરીરને શણગારે છે, અને બાહ્ય શોભાને વાસ્તે એવી અનેક કંટાળો ઉપજાવે તેવી રીતો અંગીકાર કરે છે. દેખીતા સુધરેલા મનુષ્યને આંતર સુંદરતાની એવી અનેક ગુંચવણો હોય છે. તેને માનસિક પીંછાં હોય છે, લાગણીઓના રંગો હોય છે, અને અમુક મતોના મણકા હોય છે. જગતનો સુધરેલો મનુષ્ય

જંગલી મનુષ્યની જંગલી રીત પ્રમાણે પોતાના શરીરને શણગારે નહિ, પણ તેનું મન અને લાગણીઓ ઘણીવાર જંગલી-અસંસ્કૃત હોય છે. અંદરથી તેનામાં અને જંગલીમાં બહુ ઓછો ફેર હોય છે, પણ તે તેનું જંગલીપણું તે જહાર બતાવતો નથી; પણ ખરો સુધરેલો મનુષ્ય સઘળી જાતની બાહ્ય શોભા અને સઘળી ગુંચવણોની પેલી પાર ગયેલો હોય છે, અને પોતાની સુંદરતા વાસ્તે બાહ્ય વસ્તુઓ ઉપર આધાર રાખતો નથી; કારણકે તેણે જીવનની સરલતા પ્રાપ્ત કરી છે.

વિકાસક્રમ બધી વસ્તુઓની વધારે ને વધારે સરલતા તરફ આપણને લઈ જાય છે. ઘણા મનુષ્યોને જીવનની સમજનો માર્ગ બતાવવાની ઇચ્છા હોય છે, પણ જો તેમનામાં સરલતા ન હોય તો તેઓ નવી દિવાલો, નવી ગેરસમજો, અને જગત્ અને તેના સાધ્ય વચ્ચે નવા પડદાઓ ઉભા કરે છે.

એક હાથી જંગલમાં થઈ માર્ગ કરે છે, અને તેથી બીજા હાથીઓને ચાલવાનો માર્ગ નક્કી થાય છે; તેવી રીતે જે વ્યક્તિને સત્યની સાચી સમજ છે, તે મનુષ્ય જંગલમાં થઈને અને જગતની અનેક ગુંચવણોમાં પસાર થઈને પોતાનો માર્ગ કરી શકે છે. તમે બીજાઓને મદદ કરવા ગમે તેટલા આતુર હોશો, તો પણ તમે બીજાઓને મદદ કરી શકશો નહિ.

તમે આંધળાઓની આંખો ઉઘાડવા માગો છો, તમે કેદીઓને કેદખાનામાંથી મુક્ત કરવા માગો છો, અને જેઓ પોતાની રચેલી સૃષ્ટિની છાયામાં બેઠા છે, તેમને તમે પ્રકાશ

આપવા માગે છે, પણ જો તમે ખરેખર સત્ય સમજ્યા હો, અને જો તમે સ્વતંત્રતા અને સુખ પ્રાપ્ત કર્યું હોય, તો તમે આંધળાને દોરી શકો, અથવા તેમની આંખો પ્રકાશ લાવી ખુલ્લી કરી શકો, અથવા કેદીઓને અજ્ઞાનના કેદખાનામાંથી મુક્ત કરી શકો. જો તમે એવી વસ્તુઓ ઉત્પન્ન કરશો કે જે નાશ પામે, અને પુષ્પની સુગંધ માફક ઓછી થતી જાય, તો જગતને તેવી વસ્તુઓની શી કીંમત છે ? જગતમાં ઘણા મનુષ્યો વર્તમાન કાળની છાયામાં સરજે છે; પણ જેઓ સમજે છે, તેઓએ અનંતતાની છાયામાં સરજવું જોઈએ. જો તેઓએ શાંત પળોમાં સત્યની ક્ષણિક ઝાંખી પ્રાપ્ત કરી હશે, તો તેઓ પોતાના મર્યાદાના પાંજરામાં ફરી દાખલ થશે નહિ.

જેણે પોતે મુક્તિ મેળવી છે, તે જગતમાં દરેક મનુષ્ય સ્વતંત્ર થાય એમ ઇચ્છશે. જેણે પોતાની અંદર શાંતિ મેળવી છે, અને જીવનની મુક્તિ સંબંધી પોતાની સમજની જેને ખાતરી છે, તેજ વ્યક્તિ બીજાને દોરે કે મદદ કરી શકે. પણ જે મનુષ્ય પોતાની રચેલી સૃષ્ટિની છાયામાં બેસે છે, અને રૂઢીના પાંજરામાં જે કેદી તરીકે બંધાયો છે, તે કદાપિ બીજાને દોરી કે મદદ કરી શકે નહિ.

ઘણા જીવો અનંતતાના દ્વાર લાવી પ્રયાણ કરતા હોય છે, પણ ઘણા થોડાજ તે દરવાજામાં પસાર થયા છે, અને તે દરવાજા લાવી પીઠ ફેરવી છે. જેઓ તે દ્વાર તરફ જવાના માર્ગ ઉપર ચાલતા હોય છે, તેના માર્ગ ઉપર તેઓ છાયા નાખતા નથી, કારણ કે તેઓ અનંત પ્રકાશ સાથે એક થયા છે.

મર્યાદામાં પડેલું સત્ય.

ગંગાનું પવિત્ર જળ એકઠું કરી નાના પાત્રમાં રાખવામાં આવે છે, અને તે જળ હિંદના દૂરના ભાગોમાં લઈ જવામાં આવે છે. ત્યાં તેને સંભાળપૂર્વક રાખવામાં આવે છે, પૂજવામાં આવે છે, અને તેની મહત્તા ગાવામાં આવે છે. પણ ગંગાનું શાશ્વત જળ તો દરેક પળે પોતાની ચાલુ ગતિમાં વહ્યાં કરે છે. કોઈ પણ મનુષ્ય તેની પવિત્રતાને મલીન કરી શકે કે બગાડી શકે નહિ. તે જળ સ્વતંત્ર છે, અંધન વિનાનું છે, અને ચાલુ સમુદ્ર તરફ વહ્યાં કરે છે. તે ગંગાજળનો અમુક ભાગ ધારણ કરનાર માટીની કુલડી ભાગી નાખવામાં આવે; તેવીજ રીતે જે અંધનવાળા અને મર્યાદિત સત્યને પૂજે છે, જે સમગ્ર સત્યને બદલે તેના એક વિભાગને પ્રિય ગણે છે તેને જણાશે કે તે મર્યાદિત સત્યમાં બગાડ, કહોવાટ અને શોક રહેલાં છે.

દરેક મનુષ્ય સમગ્ર સત્ય, તેની ભવ્યતા અને પવિત્રતા શોધવાને બદલે સત્યના અમુક ભાગમાં પોતાની સુખ સગવડ માટે છાયાને રચે છે. જેઓ મર્યાદિત સત્યમાં આરામને શોધે છે, તેઓએ ગુરૂઓનો અને ઉપદેશકોનો આધાર લીધો છે. ગુરૂ ગમે તેવો મહાન હોય, છતાં તે સમગ્ર નથી, ઉપદેશક ગમે તેટલો ઉમદા હોય, છતાં તે મર્યાદામાં છે. નાના પાત્રમાં રાખેલું ગંગાજળ જેની પૂજા કરવામાં આવે છે, તે જળમાં બગાડ થાય છે, અને મલીનતા આવે છે, તેવી રીતે સુખ સગવડના શોધકો જેઓ સમગ્ર સત્યને નહિ

પણ સત્યના અંશને પૂજવા ઇચ્છે છે, તેમને વાસ્તે શોક મોબુદ છે. પણ જે અખિલ સત્યને પૂજે છે, તેને વાસ્તે શોક નથી, ક્ષણિક ભ્રમો નથી; કારણ કે સત્યનો માર્ગ એ પ્રિયતમનો માર્ગ છે.

જેવી રીતે એક પાંદડામાં કમળનું આખું જીવન સમાતું નથી, અને પુષ્પથી છુટી પડેલી પાંદડી કરમાય છે અને ક્ષય પામે છે, તેવી રીતે જે અખિલ સત્યને સ્થાને સત્યના અમુક અંશને પૂજે છે, તેને વાસ્તે પણ ક્ષયનો માર્ગ છે. અમુક લાગમાં ખીંગાડ થાય, પણ પૂર્ણ તત્ત્વમાં બધી વસ્તુઓ વધે છે. અને નવું જીવન મેળવે છે. મર્યાદિત સત્ય થોડા વખતને માટે દેખીતી રીતે રક્ષણ કરી શકે અને દોરી શકે, પણ સમગ્ર સત્યજ ખરું દોરનાર અને ખરો મિત્ર છે. અમુક લાગ થોડા વખતને માટે આગળ શોધનારની ઇચ્છાને તૃપ્ત કરી શકે, અને તૃપ્ત કરે છે; પણ જો તેણે સત્યરૂપ પ્રિયતમની પ્રાપ્તિ કરવી હોય તો તેણે અત્યાર સુધી આવી રીતે મેળવેલી વસ્તુઓનો ત્યાગ કરવો જોઈએ. જો તેણે સીધા માર્ગે ચાલવું હોય તો તેણે જીવનના અમુક લાગને નહિ પણ સમગ્ર જીવનને ચડાવું જોઈએ; પુષ્પની એક પાંખડીને બદલે આખા પુષ્પને ચડાવું જોઈએ.

સીધો માર્ગ પ્રિયતમ તરફ લઈ જાય છે; જ્યાં જરા પણ કહોવાટ નથી ત્યાં લઈ જાય છે. સીધો માર્ગ તેજ જીવન છે. જો તે અમુક લાગને પૂજશે તો હૃદયમાં ગોટાળો થશે, ગુરૂઓનો કલહ થશે, ધર્મો, તત્ત્વજ્ઞાનો, માન્યતાઓ અને બદ્ધમતોનો વિરોધ થશે, પણ જો તે અખિલ સત્ય રૂપી

પ્રિયતમને પૂજે તો ત્યાં વિરોધ પ્રકટશે નહિ, કારણ કે તે જીવનને પૂજતો હશે.

આ માર્ગે ચાલવાને, પ્રિયતમને પહોંચવાને, જીવનની પૂર્ણતા વાસ્તે તેણે કદાપિ પોતાની શોધને અટકાવવી નહિ. તેણે મર્યાદિત સત્યના ક્ષણિક આરામનો આશ્રય લેવો નહિ.

હું સમગ્ર સત્યનો, પ્રિયતમના હૃદયનો માર્ગ ખતાવવા માગું છું. કારણ કે મેં પ્રાપ્ત કર્યું છે. પ્રથમ હું પાંખ-ડીઓને પૂજતો હતો. હું અનેક મૂર્તિઓને-મંદિરમાં રક્ષણ કરાચેલી કેતરેતી મૂર્તિઓને-પૂજતો હતો. શરૂઆતમાં જે સમીપમાં હતું, તેનો મેં આશ્રય લીધો, કારણ કે હું અનંતતાના દ્વરના, ગુપ્ત, અને અસ્થિર દર્શનથી ડરતો હતો. જે પ્રિય, સુંવાળુ, અને લોળવનારું હતું, તેનો મેં આશ્રય લીધો. જેવી રીતે પર્વત ખીણને મન અગમ્ય, ગુપ્ત વસ્તુ છે, તેવી રીતે અખિલ સત્ય મારે મન અગમ્ય ગુપ્ત વસ્તુ હતી.

મને એ વખતે લાન નહતું કે અમુક ભાગ આખામાં સમાયેલો છે અને આખાનો અનાદર કરવામાં હું મારા હૃદયમાં ગોટાળો—અવ્યવસ્થા ઉત્પન્ન કરતો હતો. પણ મારામાં ઘણી પ્રખળ ઇચ્છાઓ હતી, અને શોક, શંકા અને શ્રદ્ધાથી હું પ્રેરાયેલો હતો. છેવટે મને જણાયું કે જેણે પ્રિયતમનો માર્ગ જાણવો હોય, તેણે મર્યાદિત સત્યનો આશ્રય ન લેવો, પણ તેણે અખિલ સત્યને શોધીને તેની પૂજા કરવી જોઈએ. મર્યાદિત મનથી તમે સ્વતંત્ર અને ખંધન વિનાનું અખિલ સત્ય જોઈ શકતા નથી. તેથી તમે મર્યાદિત સત્યનો આધાર લો છો. અને મર્યાદિત સત્ય

તમને ટકાવવાને ટેકાફાળ અને છે, તેથી તે ટેકા તમને શુભામ બનાવે છે, અને તમને નિર્બળ કરે છે. બધા ટેકાઓને સર્વથા જતા કરવાને તમારે શોક અને શંકાને આમંત્રણ આપવું જોઈએ. શોક સાચી સમજફાળી અત્તર પુરૂં પાડે છે. અને જો તમારામાં સમજ હશે તો જ્યાં ગોટાળો અને અવ્યવસ્થા છે, તેવાં આશ્રયસ્થાનો તમે શોધશો નહિ.

જો તમે સાધ્યનું દર્શન તમારા હૃદયમાં અંગીકાર કરો, અને કોઈ પણ મધ્યસ્થ-વચલા-મનુષ્યને તે તમારું દર્શન ભૂંસવા ન દો, તો તમારા જીવનનો ચોકસાઈ હેતુ થશે, અને તમે જરૂર સાધ્યની પ્રાપ્તિ કરી શકશો. બીન-મહત્ત્વની વસ્તુઓનો ચાલુ ત્યાગ કરવાથી તમે માન્યતાઓમાં, ધંધાદારી ધર્મોમાં, અને અસ્થિર અસત્યતાઓના પરસ્પર વિવાદોમાં પકડાઈ જશો નહિ. તમારી ઈચ્છા હોય તો નાની બાબતોમાં છૂટછાટ મૂકો, પણ સત્ય સાથે કદાપિ છૂટછાટ મૂકતા ના.

આપણા દરેકમાં રહેલા જીવનને-સત્યને-પૂર્ણ અને ત્યાં પ્રિયતમને શોધી કાઢો. પૂર્ણતામય જીવનને તેનો અનુભવ તમને આપવા દો. અમર્યાદિત સત્ય વાસ્તે તમારા હૃદયનાં દ્વાર ખુલ્લાં કરો; કારણકે ત્યાંજ ચોકસતા છે, ત્યાંજ સાધ્યની પ્રાપ્તિનો સીધો માર્ગ છે. બીજા બધા માર્ગો સત્યનો દ્રોહ કરે છે.

જગતમાં બધે સ્થળે લોકોએ મર્યાદામાં ન આવે તેવા સત્યને મર્યાદિત કરવાને પ્રયત્ન કર્યો છે, તેને સંકુચિત બનાવવા, તેની આસપાસ માન્યતાઓ ઉભી કરવા

પ્રયત્ન કર્યા છે, અને આ રીતે સત્યને હજો દીધો છે. સત્યનો દ્રોહ કરીને તેઓએ ધર્મો, અવ્યવસ્થા, કલહ, સ્પર્ધા, અને એકની બીજા સાથેની મારામારી ઉભી કરી છે, “તમે મારી માન્યતાઓ સ્વીકારો એમ હું માગું છું” અને હું તમારી માન્યતા સ્વીકારું એમ તમે માગો છો. તમને તમારો ગુરૂ મારા ગુરૂ કરતાં મહાન લાગે છે, અને મને તમારા ગુરૂ કરતાં મારા ગુરૂ મહાન લાગે છે.” આ પ્રમાણે ઘણા લોકોના વિચાર છે. દરેક મનુષ્ય પોતાના મર્યાદિત ભાગને બીજાઓ પાસે સ્વીકારાવવા માગે છે, અને એક ભાગ બીજા ભાગ બેડે હરીફાઈ કરે છે. પણ પ્રિયતમનો માર્ગ-જીવનનો માર્ગ, જીવનનના અમુક ભાગને પૂજવામાં નહિ, પણ જે જીવન સમગ્ર છે, તેની પૂર્ણતામાં રહેલો છે.

પ્રિયતમ એ જીવન છે, અને જો તમે તે જીવનને મર્યાદિત રૂપમાં પૂજશો તો હમેશાં આંતર્યુદ્ધ, અચોક્કસતા, અને કલહ થશે. પણ જો તમે અમર્યાદિત, સ્વતંત્ર અને અંધન વિનાના જીવનને પૂજશો, તો તમારે વયક્ષા મનુષ્યની જરૂર રહેશે નહિ, કારણકે જીવનજ તમને દોરનાર અને ગુરૂ થશે અને તમને ત્યારે જણાશે કે તમે પોતેજ ગુરૂ છો-પ્રિયતમ છો.

જ્યાં સુધી હું મર્યાદિત સત્યને પૂજતો હતો, જ્યાં સુધી હું બીનમહંત્વની વસ્તુઓને વળગી રહ્યો હતો, ત્યાં સુધી મારા મનમાં હમેશાં અચોક્કસતા અને શંકા હતી, અને મારા મર્યાદાના ખાસ પાંજરામાં બીજાઓ પણ આવે

હિત સત્યમાં, એક બંધનથી બીજા બંધનમાં હું જતો હતો. છેવટે મને જણાયું કે ખરું સત્ય એક પાંખડીમાં નહિ પણ આખા કમળમાં રહેલું છે. હું મારા બંધનોમાંથી છુટો થયો અને મેં સ્વતંત્રતાના પવનનો દમ લીધો. અમુક ભાગને બદલે મેં આખાનો આશ્રય લીધો, અને જીવનનો પોતાનો અનુભવ કર્યો અને આ રીતે હું પ્રિયતમ બન્યો. જેણે સાધ્યની પ્રાપ્તિ કરી છે, જેણે જીવનના મૂળરૂપ પ્રિયતમની ઝાંખી કરી છે, તેને વાસ્તે યુદ્ધ કે કલહ નથી. તેને મર્યાદા કે બંધન નથી, તેને ગુરૂ કે શિષ્ય નથી, તેને વાસ્તે ફક્ત જીવન છે. તે જીવનને ચાહે છે, કારણ કે તેણે પ્રિયતમનાં દર્શન કર્યાં છે.

જીવનની સમજ એટલે મૂળ તથા સાધ્યની શોધ છે, અને મૂળ તથા સાધ્ય વચ્ચે વિશાળ અખાત પડ્યો છે, તેમાં તમે પ્રિયતમને શોધી શકશો.



તારક સંઘનું વિસર્જન.

આજે આપણે તારક સંઘ બંધ કરવા સંબંધી વિચાર કરવા માગીએ છીએ, તેથી ઘણા લોકો પ્રસન્ન થશે અને ખીજાઓ દીલગીર થશે. આ પ્રસન્નતા કે દીલગીરીનો પ્રશ્ન નથી; કારણ કે સંઘ બંધ કરવો એ અનિવાર્ય છે. તેનાં કારણો નીચે પ્રમાણે છે.

સત્યને અમુક વ્યવસ્થિત રૂપ આપી શકાય નહિ.

એક વખતે એક અસુર અને તેનો મિત્ર રસ્તામાં જતા હતા, તેવામાં તેમના આગળ ચાલતા એક મનુષ્યે રસ્તામાંથી કાંઈ ઉપાડીને પોતાના ગજવામાં મૂક્યું. તે મિત્રે અસુરને પૂછ્યું, “તેણે શું ગજવામાં મૂક્યું?”

તે અસુરે કહ્યું “સત્યનો અમુક વિભાગ.” તેના મિત્રે કહ્યું; “તે તો તમારે વાસ્તે ઘણું ખોટું થયું.” અસુરે કહ્યું “કાંઈ ખરાબ થયું નથી. તે સત્યને અમુક વ્યવસ્થામાં તેને બોઠવવા દો.”

હું ખેડક જણાવું છું કે સત્ય એ માર્ગ વગરની જમીન છે. અને તમે કોઈ પણ માર્ગે કોઈ પણ ધર્મથી અથવા પંથથી તેની સમીપ આવી શકો નહિ. તે માટે દષ્ટિબિન્દુ છે, અને તેને હું પૂર્ણ રીતે અને ખીનશરતે વળગી રહું છું. લોકોને અમુક માર્ગે દોરવાને અથવા પરાણે લઈ જવાને કોઈ પણ સંસ્થા સ્થાપવાની જરૂર નથી. જો તમે આ સમજો તો તમને જણાશે કે અમુક માન્યતાને સંસ્થાનું

રૂપ આપવું એ કેટલું અશક્ય છે. માન્યતા એ વ્યક્તિગત પ્રશ્ન છે, અને તેને તમે સંસ્થામાં ગોઠવી શકો નહિ. જે તમે તેમ કરો તો તે મરી જાય છે, અથવા જડ જેવી બની જાય છે. તે પંથ, મત, કે ધર્મ થાય છે, જે બીજા પર લાદવામાં આવે છે. જગતમાં દરેક મનુષ્ય આ રીતે કરી રહ્યું છે. સત્યને સંકુચિત બનાવવામાં આવે છે, અને જેઓ નિર્બળ છે, અને જેઓને ક્ષણિક વૈરાગ્ય આવ્યો હોય છે, તેમને વાસ્તે રમવાની રમત જેવું સત્ય બનાવવામાં આવે છે. સત્યને નીચે લાવી શકાય નહિ, તેથી ઉલટું દરેક મનુષ્યે તે તરફ ઉપર ચઢવા પ્રયત્ન કરવો જોઈએ. તમે પર્વતના શિખરને નીચે લાવી શકો નહિ. તમારે ખીણમાંથી પસાર થવું જોઈએ, અને ઉભી ટેકરી-ઓથી ભય પામ્યા વિના ઉંચો ઢોળાવ ચઢવો જોઈએ.

તમારે સત્ય તરફ ઉંચે ચઢવું જોઈએ. સત્ય કદાપિ ઢાળી શકાય નહિ, તેમજ સત્યને અમુક વ્યવસ્થિત રૂપ આપી શકાય નહિ. અમુક વિચારોમાં રસ મોટે ભાગે સંસ્થાઓથી પોષાય છે, પણ સંસ્થાઓ ખૂદારથી રસનું પોષણ કરે છે. જે રસ સત્ય ઉપરના પ્રેમને ખાતરજ ઉત્પન્ન થયો નથી, પણ અમુક સંસ્થાથી ઉત્પન્ન થયો છે, તેની કીંમત નથી. સંસ્થાઓ તો એક જાતનું ખોખું છે કે જેમાં તેના સભ્યો સ્થગિત ભરી રીતે ગોઠવાઈ જાય છે. તેઓ સત્યને વાસ્તે અથવા તો પર્વતના શિખર વાસ્તે પ્રયત્ન કરતા નથી, પણ પોતાને વાસ્તે સંસ્થામાં એક અનુકૂળ ખુણા શોધે છે, જ્યાં પોતાની જાતને મૂકે છે, અથવા તો તે સંસ્થાને મૂકવા દે છે, અને વિચારે છે કે આ સંસ્થા તેમને સત્ય ભણી

લઈ જશે. તારક સંઘ બંધ કરવાનું આ પ્રથમ કારણ છે. તે છતાં તમે ખીજી સંસ્થાઓ સ્થાપશો, અને સત્યની શોધ કરનારી ખીજી સંસ્થાઓમાં જોડાશો. હું કોઈ પણ જાતના આધ્યાત્મિક મંડળમાં રહેવા માગતો નથી. મહેરબાની કરીને આ વાત સમજો. હાખલા તરીકે જે સંસ્થા મને અહીંથી લાંડન લઈ જાય, તેનો ઉપયોગ હું કરીશ. આ તો ટપાલ અથવા તાર ખાતા જેવી જુદી સંસ્થા છે. હું મુસાફરી વાસ્તે મોટરકાર અથવા સ્ટીમરનો ઉપયોગ કરું, કારણ કે આ બધા યાંત્રિક સાધનો છે, જેને આધ્યાત્મિકતા સાથે કશો સંબંધ નથી. ફરીથી હું બેઘરક કહું છું કે કોઈ પણ સંસ્થા મનુષ્યને આધ્યાત્મિકતા તરફ લઈ જઈ શકે નહિ. જો આ હેતુથી કોઈ સંસ્થા સ્થાપવામાં આવે તો તે ટેકા રૂપ, નિર્બળતા રૂપ અને બંધનરૂપ થાય છે કે જે મનુષ્યને લાંગડા બનાવે છે, અને તેનો વિકાસ થતો અટકાવે છે, તેમજ સંપૂર્ણ અમર્યાદિત સત્યની શોધમાં જે વિશિષ્ટતા રહેલી હોય છે, તે વિશિષ્ટતાને સ્થાપન કરતાં અટકાવે છે.

અનુયાયીઓ જોઈતા નથી.

મારે અનુયાયીઓ જોઈતા નથી, અને હું જે કહું છું તેજ તેનો અર્થ છે. જે પળે તમે કોઈને અનુસરો, તેજ પળે તમે સત્યના અનુયાયી થતા અટકો છો. હું જે કહું છું તેમાં તમે લક્ષ આપો કે નહિ તેની સાથે મારે સંબંધ નથી. હું જગતમાં અમુક કામ કરવા માગું છું. અને તે અડગ એકાગ્રતાથી હું કરવાનો છું. મનુષ્યને મુક્ત કેમ કરવો એ એકજ અગત્યની બાબત સાથે મારે સંબંધ છે. હું મનુષ્યને

બધા પાંજરાઓમાંથી, બધા લયમાંથી મુક્ત કરવા માગું છું, અને હું નવો ધર્મ, નવા પંથો અથવા નવા સિદ્ધાંતો કે નવાં તત્વજ્ઞાન સ્થાપવા ઇચ્છતો નથી. તો પછી તમે સ્વાભાવિક રીતે પુછશો કે “ તમે વ્યાખ્યાનો આપતાં શા સાફ કર્યા કરો છો ? ” હું શા માટે આમ કરું છું. તેનું કારણ હું કહું છું. મારે અનુયાયીઓ કે અધિકારી શિષ્યોનું ખાસ મંડળ જોઈતું નથી. મારે આ પૃથ્વી પર કે આધ્યાત્મિક જીવન પર શિષ્યો નથી.

મેં કહ્યું છે તેમ મારા જીવનનો હેતુ એક જ છે. અને તે મનુષ્યોને સ્વતંત્ર કરવાનો, તેમને સ્વતંત્રતા તરફ પ્રેરણા કરવાનો, સઘળાં બંધનોમાંથી તેમને છુટા કરવાનો છે, કારણ કે તે સ્વતંત્રતા જ તેમને શાશ્વત સુખ અને આત્માનો અમર્યાદિત સાક્ષાત્કાર કરાવશે.

[હું મુક્ત છું, અમર્યાદિત છું, પૂર્ણ છું, હું અમુક ભાગ નથી, તેમજ સાપેક્ષ નથી, પણ પૂર્ણ અને શાશ્વત સત્ય છું. તેથી જેઓ મને સમજવા માગે છે, તેઓ મુક્ત થાય એમ હું ઇચ્છું છું. તેઓ મને અનુસરે, અને ધર્મ અથવા પંથ થાય, એવું મારું પાંજરું તેઓ બાંધે એમ હું ઇચ્છતો નથી. હું ઇચ્છું છું કે તેઓ સર્વ પ્રકારના લયથી, ધર્મના લયથી, મુક્તિના લયથી, આધ્યાત્મિકતાના લયથી, પ્રેમના લયથી, મરણના લયથી, અને જીવનના પોતાના લયથી મુક્ત થાય.]

તમને સત્તાની, સત્તાના વાતાવરણમાં રહેવાની ટેવ પડી છે, અને તમે ધારો છો કે તે તમને આધ્યાત્મિકતા

તરફ લઈ જશે. તમે ધારો છો અને વિચારો છો કે બીજો કોઈ મનુષ્ય અસાધારણ શક્તિથી અથવા ચમત્કારથી સુખ રૂપ શાશ્વત સ્વતંત્રતાના ધામમાં તમને લઈ જઈ મૂકી દેશે. તમારા જીવનનું બધું દર્શન આ સત્તા ઉપર રચાયેલું છે.

તમે ત્રણ વર્ષોથી મને સાંભળો છો, છતાં તમારામાંથી થોડા સિવાય કોઈ પણ ફેરફાર થયો નથી. હવે જે હું કહું છું તેનું પૃથક્કરણ કરો કે જેથી તમે પૂર્ણ રીતે અને મૂળ-તત્ત્વથી સમજી શકો. જે આધ્યાત્મિકતા તરફ દોરાવાને તમે ખુદારની સત્તા ઉપર આધાર રાખો તો, સ્વાભાવિક રીતે તમે તે સત્તાની આસપાસ કોઈ સંસ્થા જરૂર સ્થાપશો. સંસ્થા તમને તમારા ધારવા પ્રમાણે આધ્યાત્મિકતા તરફ દોરશે, એવી સંસ્થા સ્થાપન કરવાથી તમે પાંજરામાં બંધાઓ છો.

મેં કહ્યું તે પ્રમાણે તમે મારા વાસ્તે અઢાર વર્ષથી તૈયારી કરો છો. હું જગદ્ગુરુ છું એમ તમે માનો કે ન માનો તેની મને પરવા નથી. તે ઘણું ઓછું મહત્ત્વનું છે.

તમે અઢાર વર્ષથી તૈયારી કરો છો. હવે જુઓ કે તમારી સમજણના માર્ગમાં કેટલી મુશ્કેલીઓ, કેટલી નજીવી બાબતો આવે છે, તેનો વિચાર કરો. હું બેઘડક કહું છું કે તમારા બદ્ધમતો, તમારા ભય, તમારી સત્તાઓ, તમારાં જીનાં અને નવાં મંદિરો—આ સર્વ સાચી સમજણના માર્ગમાં અડચણ રૂપ છે. આ કરતાં વધારે સ્પષ્ટ શબ્દોમાં હું મને દર્શાવી શકું નહિ. તમે મારી સાથે મળતા થાઓ એમ હું માગતો નથી. તમે મને અનુસરો એમ પણ હું માગતો નથી.

હું જે કહું છું તે તમે સમજો, એમ હું માગું છું.

આ સમજ જરૂરની છે, કારણ કે તમારી માન્યતાએ તમારામાં રૂપાંતર કર્યું નથી, પણ તમને ગુચ્ચવણમાં નાખ્યા છે. અને તમે જે ખરી સ્થિતિ છે, તે સમજવા માગતા નથી, તેથી તમારે તમારા દેવો જોઈએ છે—જુના દેવોને સ્થાને નવા દેવો, જુના ધર્મોને બદલે નવા ધર્મો, જુના આકારોને બદલે નવા આકારો જોઈએ છે. આ બધા એક સરખી રીતે નિર્ણયક છે, બધા બંધનરૂપ છે, બધા મર્યાદા રૂપ છે, બધા ટેકા રૂપ છે. જુની આધ્યાત્મિક છાપોને બદલે તમે નવી આધ્યાત્મિક છાપો આપો છો. જુની પૂજાઓને સ્થાને તમે નવી પૂજાઓ સ્થાપો છો. તમે તમારા સુખને વાસ્તે બીજાઓ ઉપર આધાર રાખો છો. અને જોકે તમે મારે વાસ્તે અઢાર વર્ષથી તૈયારી કરો છો, અને જ્યારે હું કહું છું કે આ બધી વસ્તુઓ બીનજરૂરી છે, અને હું કહું છું કે આ બધી વસ્તુઓ તજી દેવી જોઈએ અને આત્માના પ્રકાશ, ભવ્યતા, શુદ્ધિ અને નિર્મળતા સ્વાદ તમારી અંદર જોવું જોઈએ, ત્યારે તમારામાંથી એક પણ તેમ કરવાને ખુશી નથી. કદાચ થોડા તેમ કરવા ખુશી હશે, પણ તે ઘણા થોડા છે.

દરેક બાબતથી છુટા થાઓ.

મેં પહેલાં કહ્યું તે પ્રમાણે મારો હેતુ લોકોને બીન-શરતે મુક્ત કરવાનો છે, કારણકે હું બેધડક માનુષ્ય કે ખરી આધ્યાત્મિકતા તે આત્માની શુદ્ધિ છે, જે શાશ્વત છે, અને જે બુદ્ધિ અને પ્રેમ વચ્ચેની એકતા છે. આ પૂર્ણ અમર્યા-

હિત સત્ય છે. બોબ વગરના, સ્વતંત્ર અને સ્વતંત્રતાથી સ્વચ્છ આકાશમાં વિહરતા આનંદી પક્ષીની માફક હું ઢોડોને સ્વતંત્ર અને આનંદી બનાવવા માગું છું. તમે જે અઢાર વર્ષથી મારે વાસ્તે તૈયારી કરી રહ્યા છો, તેમને હું કહું છું કે તમારે આ બધી વસ્તુઓથી, તમારી ગુંચવણોથી અને તમારા બંધનોથી છુટા થવું જોઈએ. આ વાસ્તે આધ્યાત્મિક માન્યતાપર રચાયેલા મંડળની જરૂર નથી. જગતના પાંચ કે દશ મનુષ્યો જેઓ સમજે છે, તેઓ હૃદયથી પ્રયત્ન કરી રહ્યા છે. જેઓએ સઘળી બીનમહત્ત્વની વસ્તુઓનો ત્યાગ કર્યો છે, તેવાઓને વાસ્તે મંડળ સ્થાપવાની શી જરૂર છે? અને નિર્બળ મનુષ્યો વાસ્તે તેમને સત્ય શોધવામાં મદદ કરવા માટે કોઈ સંસ્થાની જરૂર નથી, કારણકે સત્ય સર્વમાં છે, તે દૂર નથી, તે પાસે નથી, તે શાશ્વત સર્વત્ર છે.

સંસ્થાઓ તમને કદાપિ મુક્ત કરી શકે નહિ. કોઈ પણ ખંડારનો મનુષ્ય તમને મુક્ત કરી શકે નહિ; તેમજ સંયુક્ત પૂજા કે કોઈ પણ હેતુ ખાતર તમારી જાતનો લોગ તમને મુક્ત કરી શકે નહિ, તેમજ તમે બધા મંડળરૂપે ભેગા મળો કે અમુક કાર્યોમાં તમે અંપલાવો તેથી સુક્ષ્મ મળે નહિ. તમે પત્રો લખવા માટે ટાઈપ રાઈટરનો ઉપયોગ કરો છો, પણ તમે તેને વેઠી ઉપર મૂકીને તેની પૂજા કરતા નથી. પણ જ્યારે સંસ્થાઓ તમારા જીવનમાં મુખ્ય ભાગ ભજવે છે, ત્યારે તમે તેવુંજ કરો છો. સઘળા વર્તમાન પત્રના રિપોર્ટરો મને પુછે છે કે “તમારા મંડળમાં કેટલા સભ્યો છે? તમારે કેટલા અનુયાયીઓ છે? તમે જે કહો છો તે

સત્ય છે કે અસત્ય, તેનો તોલ અમે તે ઉપરથી ખાંધીશું.”
કેટલા સલાસદો છે, તે હું જાણતો નથી. તેની સાથે મારે
સંબંધ નથી. મેં પૂર્વે કહ્યું છે તેમ જો એક પણ મનુષ્ય
મુક્ત થશે તો તે પુરતું છે.

સુખના સામ્રાજ્યની કુંચી.

તમે વળી એમ માનો છો કે અમુક મનુષ્યો
પાસે સુખના સામ્રાજ્યની કુંચી છે. કોઈ પાસે
કુંચી નથી. તે કુંચી રાખવાની કોઈની સત્તા નથી.
તે કુંચી તે તમારો પોતાનો આત્મા છે અને તે
આત્માની શુદ્ધિમાં, વિકાસમાં અને પવિત્રતામાં
અનંતતાનું રાજ્ય છે.

તમે આ રીતે જોઈ શકશો કે જહારની મદદ ઉપર
આધાર રાખીને, તેમજ તમારા આરામ, તમારા સુખ અને
તમારા બળ વાસ્તે બીજાઓ ઉપર આધાર રાખીને રચેલી
રચના કેટલી વિચિત્ર છે. આ બધી વસ્તુઓ તમારી અંદ-
રજ મળી શકશે. તો પછી સંસ્થાની શી જરૂર છે ?

તમે કેટલા આગળ વધ્યા છો, તમારો આધ્યાત્મિક
મોલો કેટલો છે, તેવું સાંભળવાની તમને ટેવ પડી છે.
કેટલી બાલીશતા !

તમે અંદર સુંદર છો કે બેડોળ છો, તે તમારા વિના
કોણ કહી શકે ? તમે અશુદ્ધિની પેલી પાર છો, તે તમારા
સિવાય કોણ કહી શકે ? આ બાબતનો તમે ગંભીરતાથી
વિચાર કરતા નથી.

તો શા માટે સંસ્થા જોઈએ ?

પણ જેઓ ખરેખર સમજવા માગે છે, અને જેઓ

જે શાશ્વત અને અનાદિ અનંત છે, તેને શોધવાને માગે છે, તેઓ ઘણીજ તીવ્રતાથી સાથે ચાલશે, અને તેઓ જે બીનમહત્ત્વનું છે તેને, અસત્યતાને અને છાયાને ભયરૂપ લાગશે. તેઓ એકાગ્ર થશે, અને તેઓ જ્વાળારૂપ થશે, કારણકે તેઓ સમજે છે. આવા મનુષ્યો ઉત્પન્ન કરવા જોઈએ, અને તેજ મારો હેતુ છે. ખરી સમજને લીધે મિત્રતા પ્રકટશે. તે ખરી મિત્રતા-જે તમે જાણતા લાગતા નથી-તેને લીધે દરેક તરફથી સાચો સહકાર થશે. અને આ સહકારનું કારણ મુક્તિ નહિ, તેમજ અમુક કાર્ય વાસ્તેનો આત્મલોગ નહિ. પણ તેનું કારણ એ હશે કે તમે ખરાબર સમજો છો અને તમે અનંતતામાં રહેવાને શક્તિમાન છો. આ બાબત સઘળા પ્રકારનાં સુખો અને સઘળા આત્મલોગ કરતાં પણ વધારે મહત્ત્વની છે.

આ બધાં કારણોથી બે વર્ષો સુધી સંભાળપૂર્વક વિચાર કર્યા પછી મેં આ નિર્ણય કર્યો છે. તે ક્ષણિક આવેશથી કરવામાં આવ્યો નથી. કોઈની સલાહથી આ કામ મેં કર્યું નથી. બે વર્ષથી હું આ બાબત ધીરજથી, સંભાળપૂર્વક અને શાંતિથી વિચાર કરતો આવ્યો છું અને આ મંડળના નાયક (head) તરીકે હું આ મંડળને (તારક સંઘને) બંધ કરૂં છું. તમે બીજાં મંડળો સ્થાપી શકો અને બીજા કોઈની પ્રમુખ તરીકે આશા રાખી શકો. તેની સાથે, તેમજ નવાં પાંજરા ઉભાં કરવા સાથે, તેમજ તેને શણગારવા સાથે મારે સંબંધ નથી. મારો એકજ હેતુ મનુષ્યને પૂર્ણ રીતે બીનશરતે મુક્ત કરવાનો છે.



સારૂં જીવન કેમ ગાળવું ?

(ઓહાઇકેમ્પમાં ૧૯૨૯ ના તા. ૨૮ મી મેએ આપેલું વ્યાખ્યાન.)

તમે આ કેમ્પમાં કેમ આવ્યા છો તે હું જાણવા માણું છું. તમે તેનો જવાબ આપી શકતા નથી, માટે હું તેનો જવાબ આપીશ. તમે અમેરિકાના જુદા જુદા ભાગોમાંથી અત્રે આવેલા છો. અહીં આવવાના ત્રણ હેતુ છે. (૧) કૃષ્ણમૂર્તિના સંબંધમાં લોકો જે કહે છે તે ખરું છે તે શોધવા, (૨) કૃષ્ણમૂર્તિ ખરેખર શું કહે છે, તે જાતે શોધી કાઢવા, અને (૩) સારૂં જીવન કેમ જીવવું તે જાતે શોધવા. મારે તો આ છેલ્લી બાબત-સારૂં જીવન કેમ ગાળવું તે-સાથે સંબંધ છે. હું કોણ છું તે સંબંધમાં તમે શું ધારો છો, તે સાથે મારે સંબંધ નથી. હું જાણું છું. તમારામાંથી ઘણા ખરા તમને જે વિચારવાનું કહેવામાં આવ્યું હોય તેજ વિચારો છો. તમારામાંથી કેટલાક આંતરપ્રતિભાથી અથવા દુઃખના અનુભવથી અથવા સાચી સમજથી મારાં આ વ્યાખ્યાનોની પૂર્ણતા સમજે છે.

તમારે કેમ જીવન ગાળવું, તેમજ ચાલુ સત્ય પ્રાપ્ત કરવાને તમારે કેવી રીતે વર્તવું તે જાણવાને તમે અહીં આવ્યા છો. તમે તે શોધી કાઢો તે પૂર્વે તમારે ઘણી વસ્તુઓને જતી કરવી પડશે, અને તેમ કરવાને ઘણા થોડા તૈયાર છે....કારણકે હું શું કહેવાનો છું, તે સંબંધમાં તમને ચોક્કસ નિશ્ચિત વિચારો છે, તેથી હું જે કહું છું, તે સમજતા તમને મુશ્કેલી નડે છે. આ કામ અઘરું

છે, કારણકે હું કોણ છું, તે સંબંધમાં તમારા મનમાં સ્પષ્ટ ખ્યાલ છે. તમને કહેવામાં આવ્યું છે કે હું કોણ છું, મારું શિક્ષણ કેવા પ્રકારનું થશે, હું કેવી રીતે કાર્ય કરીશ, મારા ખાસ શિષ્યો કયા છે, અને કયી હીલચાલો આગળ આવશે. હવે સત્ય સમજવામાં આ બધી બાબતો અડચણરૂપ છે. જ્ઞાન અને પ્રેમનું બરાબર સંમીલન તેજ સાચી બુદ્ધિ. પ્રથમ તમારામાં સાચી બુદ્ધિ બગત થવી જોઈએ કે જેથી બીજાઓ મારા કહેવાનો શો આશય છે તે સમજાવે, તેના કરતાં તે તમે જાતે શોધી કાઢી શકો. હું જે કહું છું તે તમે સમજો. અને આ ઠેકાણે મારે કહેવું જોઈએ કે મારા હૃદયમાં જે હોય તેજ કહું છું. દરેક શબ્દ મેં સંભાળપૂર્વક વિચાર્યો છે. અને ‘તે જે કહે છે, તેવો તેમનો કહેવાનો ભાવાર્થ નથી,’ એમ બોલવું તે મૂર્ખતા છે. મારા મિત્રો એમ કહેવા માંડ્યા છે કે, “અમે તેમને બીજે સ્થળે વધારે સારી રીતે જાણીએ છીએ. ફક્ત તેમના ભાનનો અમુક ભાગ કાર્ય કરે છે.” આ બાબતો કેવી બાલીશ છે ! તેઓ કૃષ્ણમૂર્તિને તેમજ ગુરૂને જાણતા નથી, પણ તેઓ તે બંનેના સંબંધમાં અભિપ્રાય આપે છે. હવે જો તમે એક યા બીજાને સ્વીકારશો તો તમે મૂર્ખતાનું કામ કરશો. કોઈને પણ સ્વીકારતા ના. હું જેકહું છું તેમજ બીજો જે કહે તે કશું સ્વીકારતા ના, પણ જાતે વિચાર કરે કે જેથી તે બુદ્ધિમાંથી સાચી સમજનું પુષ્પ ખીલી નીકળે.

હવે હું કહું છું કે હું પૂર્ણ છું-તદ્દન અમર્યાદિત છું. મારે અનુયાયીઓ થાય, તે વાસ્તે હું આ કહેતો

નથી. મારે કોઈ પણ મનુષ્યની પાસેથી કંઈ પણ વસ્તુ-
અનુયાયીઓ, પૈસા, સ્તુતિ કે ખુસામત-જોઈતી નથી. લોકો
જીવન સારી રીતે ગાળે, તે માટે તેમને પ્રેરણા કરવાની
એકજ ઇચ્છા છે. હું કહું છું કે હું પૂર્ણ છું અને જે
કોઈ મનુષ્ય તેનાથી જુદું કહે છે, તે મૂર્ખાઈભરી વાત
કહે છે, કારણકે તે જાણતો નથી. તમને શ્રદ્ધા બેસાડવા
આ હું કહેતો નથી.....કારણકે તેવી મારી ઇચ્છા નથી.
સત્યની ઇચ્છા તમારા મનમાં સ્થાપવા તથા તમારા હૃદ-
યમાં જાગ્રત્ કરવા હું માગું છું. અને જો તમારી તે
બાબતમાં ધગશ હશે તો તમને તેની પ્રાપ્તિનાં સાધન મળી
આવશે. માટે મહેરબાની કરીને હું જે કહું તે ઉપર
તમારી વિવેચક શક્તિનો ઉપયોગ કરો. જે તમે ન સમજો
તે મારા કે કોઈના કહેવાથી માની લેતા ના. કોઈ બાબત
ગમે તેવી જુની અને રૂઢ હોય, અથવા તો ગમે તેવી
નવીન અને અર્વાચીન હોય, પણ તે સ્વીકારી લેતા ના.
હે મિત્રો ! તમે જોતા નથી કે મારે શું કહેવાનું છે, અને
બતાવવાનું છે, તે માનીને કે નહિ માનીને તમે અહીં
આવ્યા છો ? જો તમારાં મન બદ્ધમતવાળાં હોય, અને
તમે પ્રથમથી એમ વિચારતા હો કે “ અહા ! હવે કૃષ્ણ-
મૂર્તિ બોલે છે, હવે બીજું કોઈ બોલે છે, ” તો પછી
તમે સત્યને કેવી રીતે શોધી શકો ? જ્યારે કોઈ બાબત
તમને સગવડ પડતી હશે, ત્યારે તમે કહોશો કે કૃષ્ણમૂર્તિ
બોલે છે, અને જ્યારે તે બાબત તમને સંતોષકારક લાગશે
ત્યારે તમે કહોશો કે બીજું કોઈ બોલે છે.

મેં જગતમાં ઘણાં સ્થળે મુસાફરી કરી છે. હું

હિંદુસ્થાનથી યુરોપ અને અમેરિકા આવ્યો છું, અને બધે સ્થળે હકીકત આવીજ છે. મારા સંબંધમાં મારા કરતાં દરેક મનુષ્ય વધારે જાણે છે-હું ખુશી થયો છું કે તમે આ બાબતની ગમ્મત જોઈ શકો છો. તમને ફક્ત ગમ્મત પડે તે બીન-મહત્વનું છે. આપણે બધા હસી શકીએ. લોકો મારે વિષે અનેક મૂર્ખતાભરી વાતો કરે છે, તેથી હું હસ્યો છું-પણ તે હાસ્ય પણ કીંમત વગરનું છે.

ખરી મહત્વની વાત એ છે કે તમે સમજો છો, માટે તમારે જીવન જીવવું જોઈએ, તેજ અગત્યની બાબત છે. શબ્દો નકામા છે. તમે શું માનો છો કે શું નથી માનતા, તમે કયાં મંડળોના સભ્યો છો કે નથી-આ બધું બીન મહત્વનું છે-આ બધું બાળકની માફક હસવા જેવું છે.

પણ તમે બધા કૃષ્ણમૂર્તિ જગદ્ગુરુ છે એમ માનીને તારકસંઘના સભ્યો તરીકે અત્રે આવ્યા છો. તમે તેવી માન્યતાને સ્વીકારી છે. ખરેખર કમનશીબની વાત એ છે કે આ બાબત તમે જાણતા નથી. તમારામાંથી કેટલાક જાણે છે, બાકી જેઓએ તેના ઉદ્દેશો સ્વીકાર્યા છે, તેમાંનો મોટો ભાગ જાણતો નથી. જો તેઓ સમજ્યા હોત તો તેઓનું જીવન તદ્દન જુદું હોત; અને તમે સામાન્ય સરેરાશ મનુષ્ય કરતાં જુદા નથી, ત્યાંજ મોટું દુઃખનું કારણ છે.

તે આ પ્રમાણે છે. જો તમે કોઈ ભવ્ય ચિત્ર જુઓ, અને તમે બીજા ચિત્રકાર થવા ઇચ્છો તો તે ચિત્ર ચિતરનાર ચિત્રકારને શોધવા તમે ઉત્સાહી થશો, તમે તેની

પાછળ જશો, અને ખરી આતુરતાથી તમે તે શીખશો. પણ તમે આ બાબતમાં રસ લેતા નથી. હું જે કહું છું તે સત્ય છે કે નહિ તે શોધવા બદલે તમે અત્યારે કોણ બોલી રહ્યું છે, તે શોધવામાં રસ લેતા લાગો છો. બીન-મહત્વની બાબતોમાં બાળકોની માફક વાદવિવાદ કરવામાં તમે શું ખુઓ છો, તે તમે જોતા નથી. હું સખ્તાઇથી તેમજ પ્રેમના અભાવે બોલતો નથી. તેથી ઉલટું હું જણાવું છું કે મેં તે પુખ્ત શોધી કાઢ્યું છે કે જે સર્વ જીવનની પૂર્ણતા છે, મેં તે અત્તર પ્રાપ્ત કર્યું છે કે જે સર્વ જીવનની સમજ છે, મેં તે સત્ય પ્રાપ્ત કર્યું છે કે જે સ્થાયી છે, અને જ્યાં દરેક મનુષ્યે આવવુંજ પડશે. અને તે શોધવાને તમારે બધી બાબતો તજ દેવી જોઈએ, કારણ કે સત્ય આખું, પૂર્ણ અને સ્થાયી છે.

તમે તે સત્યને અમુક સંકુચિતતા રૂપે પ્રકટ કરાવવા માગો છો. તે સત્ય તમારી કક્ષાએ લાવવામાં આવે, અને તમને અમુક ચિન્હમાં આપવામાં આવે, તેમ તમે ઇચ્છો છો. તમે સત્યને તેના પૂર્ણ સ્વરૂપમાં સ્વીકારવા માગતા નથી. ખ્રીસ્તી કહે છે કે “હું સત્યને ખ્રીસ્તી ધર્મ મારફતે માગું છું.” હિંદુ હિંદુ ધર્મના સંબંધમાં તેમજ કહેશે. પણ તમે તે રીતે સત્યને સમજી શકશો નહિ. કોઈપણ ધર્મ, પંથ કે મંડળ સત્યનો ઇન્કારદાર ગણાય નહિ. તમારે છાયામાંથી નીકળીને પ્રકાશમાં આવવું જોઈએ. હું ધારું છું કે તમે અત્યારે વિચાર કરી રહ્યા છો, અને હું આશા રાખું છું કે તમે આ બાબતમાં કાંઈ કરવા માગો છો.

જેમ મેં ઘણીવાર કહ્યું છે, તેમ તમે એક પળવાર.

કલ્પના કરો. ધારો કે શ્રી બુદ્ધ જગતમાં હતા, તે વખતે હું હિંદુસ્તાનમાં હતો, અને ધારો કે હું સમજ્યો. હોઈ કે આ એક મહા પુરૂષ છે કે જે જીવનને સમજ્યા છે, જેમણે જીવનની પૂર્ણતા મેળવી છે, જે જીવનનું સૌંદર્ય છે, અને જેમનામાં અમુક ભાગ નહિ પણ આખું જીવન છે. આ બધું જાણવા છતાં, અને તેમને સમજવાની તીવ્ર ધગસ હોવા છતાં શું તમે એમ ધારો છો કે જ્યારે તે પૂર્ણ જીવનધારી હોય ત્યારે હું તેમના તરફ વળીને એમ કહું કે મારે જગતમાં બીજું કામ કરવાનું છે, હું ધર્મની છાયામાં રહેવા માગું છું. હું અમુક પ્રજાલિકા દ્વારા કાર્ય કરવા માગું છું.

તેજ રીતે હું હમણાં અભિમાન વિના, સાચી સમજ સાથે, અને હૃદય તથા મનની પૂર્ણતા સાથે કહું છું કે હું તેજ પુણ્ય છું કે જે જીવનની પૂર્ણતા છે, અને જ્યાં સર્વ મનુષ્યોએ-વ્યક્તિઓએ તેમજ પ્રજાઓએ આવડું જોઈએ.



શાશ્વત વર્તમાન.

(શ્રી કૃષ્ણમૂર્તિએ ૧૯૨૬માં ઓમેન કેમ્પમાં આપેલું અને પ્રોડકાસ્ટ કરવામાં આવેલું વ્યાખ્યાન.)

જેઓ માફ દૃષ્ટિબિન્દુ સમજવા માગે છે, જે મેં પ્રાપ્ત કર્યું છે તે પ્રાપ્ત કરવા માગે છે, તેઓ પોતાની આસપાસ આવેલી અસત્ય અને બીનમહત્વની બાબતો સાથે કોઈ પણ જાતનું સમાધાન કરી શકે નહિ. સાધ્યની પ્રાપ્તિની અતિ ખુમારીભરી ધગસથી જે આત્મનિયમન વિષે હું બોલવા માગું છું, તે આત્મનિયમન પોતાનાપર તેમણે મૂકવું જોઈએ. જેઓ નિરંતર છૂટછાટ મૂકે છે તેવા મોટા ટોળાનો, તેમજ જેઓ અચોક્કસ, અનિશ્ચિત, ભય પામેલા અને શંકાશીલ છે, તેવા સંખ્યાબંધ મનુષ્યનો શો ઉપયોગ છે ? જેઓ સત્યની જવાબા થયા હોય અને પોતાની આસપાસની સર્વ બીનમહત્વની વસ્તુઓને ભયરૂપ થયા હોય એવા ત્રણ મનુષ્યો હોય તો તે ત્રણ મનુષ્યો અને હું ભેગાં મળીને નવી સમજ, નવો આનંદ અને નવી દુનિયા બનાવીશું. જેઓ તદ્દન ચોક્કસ અને દૃઢ નિશ્ચયના હોય અને જેઓએ કોઈ પણ જાતની છૂટછાટ મૂકવાનું તણ દીધું હોય તેવા એક, ત્રણ અથવા છ મનુષ્યોને હું શોધી કાઢવા માગું છું. બીજાઓ પોતાની સગવડે અને અવકાશે પાછળ આવ્યાં કરશે, કારણ કે તેઓને હજી ઘણું દુઃખ ભોગવવાનું અને ઘણું શીખવાનું છે.

મનુષ્ય પોતે સ્વતંત્ર હોવાથી પોતાની જાતને સર્વથા જવાબદાર છે. તે કોઈ યોજનાથી કે આધ્યાત્મિક સત્તાથી કે દિવ્યસંકેતથી દોરાતો નથી. તે સ્વતંત્ર છે, તેથી તે સ્વતંત્રતાને લીધે મર્યાદામાં છે. જો તમે સ્વતંત્ર ન હોત તો અત્યારે જે જગત્ છે તેના કરતાં તદ્દન જુદું જ જગત્ હોત, દરેક મનુષ્યની ઈચ્છાશક્તિ સ્વતંત્ર છે તેથી મર્યાદિત છે; અને શરૂઆતમાં આત્મા નાનો, નિશ્ચય કે હેતુ વિનાનો હોવાથી તે અમુક વસ્તુઓ પસંદ કરે, વિવેક કરે, અને રાગદ્વેષ કરે. આત્માએ પોતાના પર મુકેલી મર્યાદા દૂર કરવામાં આત્માની પૂર્ણતાની અને આત્માની સ્વતંત્રતાની લબ્યતા છે.

જ્યાં સુધી આત્મા એવી સ્થિતિએ ન પહોંચે કે જ્યાં તેની અને શાશ્વત તત્ત્વની વચ્ચે કોઈ પણ જાતની દીવાલો રહે નહિ, ત્યાં સુધી આત્માએ પોતાના પર મૂકેલાં બંધનો દૂર કરવાં અને મર્યાદાઓને ચાલુ તોડ્યા કરવી. આવી અમર્યાદિત અને અમાપ્ય સ્થિતિ તે મુક્તિ છે. તે નિશ્ચયાત્મક શુદ્ધ થયેલો આત્મા છે. આત્માની પૂર્ણતા તેજ અમરત્વ છે. જ્યાં અપૂર્ણતા છે, જ્યાં મર્યાદા છે, ત્યાં શોક છે અને મનુષ્ય જાણતાં કે અજાણતાં ચાલુ રસ્તો શોધે છે કે જે રસ્તાવડે તે એવી પૂર્ણતાએ પહોંચે કે જે પૂર્ણતા તેને અડગ શાંતિ, સ્વસ્થતા, મનની વળી શકે તેવી સ્થિતિ, અને નિશ્ચયાત્મક શુદ્ધ પ્રેમની ખાતરી આપે. મનુષ્ય ચાલુ પ્રયત્નથી તેજ શોધે છે. તમે બધા પણ તેજ સ્થિતિ શોધી રહ્યા છે. તમે તમારી અંદર એવી એકતા સ્થાપવા પ્રયત્ન કરી રહ્યા છો કે જેમાં એકલાપણાથી,

મિત્રભાવથી, શોક અને દુઃખથી, તેમજ અત્યંત આનંદ અને હર્ષથી ખળભળાટ થાય નહિ. તમે તે મુકિતને-સ્વ-તંત્રતાને શોધી રહ્યા છો કે જે તમને સર્વથા શાંત બનાવશે, અને જેનાપર સુખદુઃખ વગેરેના દ્વન્દ્વની અસર થશે નહિ.

તમારી અંદર રહેલો હુંપણનો ભાવ જે ભેદભાવ ઉત્પન્ન કરે છે, જે બુદ્ધાઈ પ્રકટાવે છે, અને જે ખોટી સત્યતાઓ પેદા કરે છે, તે હુંને પવિત્ર અને નિશ્ચયાત્મક શુદ્ધ બનાવવો જોઈએ.

આ સાધ્યની પ્રાપ્તિ ખુમારીથી થતી નથી તેમજ કાર્યોમાં મગ્ન થવાથી કે ધ્યાનમાં મગ્ન થવાથી થતી નથી. તેમજ બીજાઓનું આંધળું અનુકરણ કરવાથી કે કોઈપણ હેતુને ખાતર પોતાની જાતને અર્પણ કરવાથી થતી નથી. કારણ કે “હું”-આત્મા-સાધ્યપ્રાપ્તિની ક્રિયામાં છે, તેથી તે પોતાની અને પોતાની પૂર્ણતાની વચ્ચે પોતાની આતુરતાથી, પોતાના ચાલુ પ્રયત્નથી, ભયથી અને અસંખ્ય ગુંચવણોથી દીવાલો ઉભી કરે છે. આ મર્યાદાની દીવાલો દૂર કરવાને ચાલુ જાગૃતિ, ચાલુ સાવધતા, ચાલુ આત્મચિંતનની જરૂર છે, અને જાગૃતિ, સાવધતા અને ચિંતન બીજા કોઈના કહેવાથી નહિ પણ તમારે જાતે કરવું જોઈએ. પણ આવી જાતનું નિયમન જે આત્માનું રક્ષણ છે, તે તમે તમારા પર મૂકો તે પૂર્વે સર્વ જીવનની પૂર્ણતાની શાશ્વત કીંમત તમારે સમજવી જોઈએ, કારણકે તમે ક્યાં જાઓ છો તેના ચોક્કસ જ્ઞાનવિના જે તમે ભાન વગર તમારી જાતપર નિયમન મૂકશો

તો તે સ્વનિયમન જ વિધન રૂપ થશે. જીવનની પૂર્ણતા-જીવનનું છેવટનું સ્થાન શું છે તે તમારે જાતે વિચારથી, બુદ્ધિથી, ચાલુ આતુરતાથી, બોજ વગરના સાહસિક જીરુસાથી શોધી કાઢવું જોઈએ. જીવનની પૂર્ણતા મુક્તિમાં-નિશ્ચિંતા-રમક શુદ્ધિમાં-એકતામાં આવે છે. તે એક સમુદ્ર છે, જેમાં સર્વેએ દાખલ થવાનું છે, તે જાણ્યા પછી સાચી સમજ એજ સ્વનિયમનની શરૂઆત છે.

હું જે સ્વનિયમન વિષે કહું છું તે શિક્ષાના લયથી અથવા તો બદલાની લાલચથી મૂકવામાં આવેલું નિયમન નહિ, કારણ કે તેવું નિયમન જો લઈ લેવામાં આવે તો તમે તમારા જીવનના અવિચારી માર્ગે ચાલવા માંડશો. ખરું સ્વનિયમન તો ઘણું મહાન અને ઘણું તીવ્ર હોય છે. કારણ કે તે સ્વનિયમન વિધનો ઉત્પન્ન કરનાર હુંપણાના લાવને મૂળથી કાપે છે. આત્મા મુક્ત છે, એવો સાક્ષાત્કાર થવો એજ સ્વનિયમન. વ્યક્તિગત અનુપમતા સાધ્યની પ્રાપ્તિમાં નહિ પણ સાધ્યપ્રાપ્તિની ક્રિયામાં રહેલી છે. મહત્ત્વની વસ્તુ-ઓને પસંદ કરવામાં બુદ્ધિ રહેલી છે, અને તે પૂર્ણતાના પ્રેમમાંથી, શાશ્વતતત્ત્વના પ્રેમમાંથી જન્મવી જોઈએ.

જીવનનો હેતુ સમજો અને તે સમજથી સ્વનિયમન જન્મશે. મારી પાસે બદલો છે કે શિક્ષા છે એવું માનીને, અથવા તો સ્વર્ગ કે નરક છે એવું ધારીને, અથવા તો તમે તમારા કરતાં કાંઈક ઉચ્ચ વસ્તુ સાથે સહકાર કરવા માગો છો એટલા માટે તમારી જાતનું નિયમન કરતા ના. આ બધાં બાળોચિત કારણો છે. જો સાચી સમજ વગર તમે તમારું

નિયમન કરશે. તો તમે તમારે વાસ્તે તેમજ બીજાઓ વાસ્તે મોટી અડચણો, મોટી ગેરસમજ અને વિશેષ શોક ઉત્પન્ન કરે છે. જે જીવન વિશાળ છે, અમાપ્ય છે, સંપૂર્ણ છે, અમર્યાદિત અને હદ વગરનું છે, અને જે સમગ્ર મનુષ્ય-જાતિનું છે, તે જીવનના પ્રેમમાંથી સ્વનિયમન જન્મવું જોઈએ. તે જીવનપ્રેમનું ઉત્તેજન, પોષણ અને વૃદ્ધિ નિશ્ચયાત્મક શુદ્ધિ તરફ લઈ જશે. કારણ કે તમે શાશ્વત તત્ત્વને ચાહો છો. જે મુક્તિ પૂર્ણ છે, જે સત્ય છે, જે જીવન છે, જે પૂર્ણતા છે, જે નિશ્ચયાત્મક શુદ્ધિ છે, અને જે એકતા છે તે મુક્તિને તમે ચાહો છો, તેથી તે પ્રેમના બળથી જ તમારું આત્મનિયમન તમને નિશ્ચયાત્મક શુદ્ધ બનાવશે, માટે તે મુક્તિના પ્રેમને તમારે પોષવો જોઈએ. આત્માની નિશ્ચયાત્મક શુદ્ધિ તેજ જીવનની પૂર્ણતા છે. તે અમર્યાદિત જીવનની વિશાળતામાં, સમુદ્રમાં સર્વ નદીઓ પ્રવેશ કરે તેમ, બધી વસ્તુઓ પ્રવેશ કરે છે.

અરૂં આત્મનિયમન તે આત્માનું દબાણ નહિ, પણ તે સાચી સમજથી જન્મે છે. તમારે મુક્તિ જોઈએ છે, તમારી ઈચ્છા તમને તે તરફ દોરી જાય છે, તેટલા માટે તમે કોઈ વસ્તુને દાખી શકો નહિ. આત્મનિયમન એ કેવળ વ્યક્તિગત પ્રયત્નનો, વ્યક્તિગત સાક્ષાત્કારનો પ્રશ્ન છે.

યોગ્ય પ્રકારનું આત્મનિયમન એ સાચી સમજ છે કે જે એવું રૂપાંતર કરે છે કે જે આત્માનું બધું ચારિત્ર બદલી શકશે. જાતે મૂકેલા સ્વનિયમનથી પ્રકટેલો પ્રકાશ કદાપિ બુઝાતો નથી. જે આત્મા મર્યાદામાંથી નિરંતર સ્વતંત્રતા

શોધે છે, જે નિરંતર ચળભાવમાંથી અચળભાવ શોધે છે, જે નિરંતર અપૂર્ણતામાંથી પૂર્ણતા શોધે છે, જે વિરોધમાંથી નિરંતર એકતા શોધે છે—તે આત્મા જ્યારે સાધ્યની પ્રાપ્તિ કરે છે, ત્યારે સ્વનિયમનથી મુક્ત થશે, કારણ કે સઘળા પ્રકારના નિયમનમાં ચાલુ યુદ્ધ, સાવધતા, થાક, કલહ અને દુઃખ હોય છે. પણ આ બધામાંથી મુક્ત થવાને તમે તેમાંથી પસાર થયેલા હોવા જોઈએ.

જ્યાં સુધી મનુષ્ય જાતે નિશ્ચયાત્મક શુદ્ધ ન થાય, ત્યાં સુધી તે ખરો સુખી થઈ શકે નહિ. તે મિત્રતાના બંધનમાં કે એકલાપણાના લયમાં પકડાઈ જશે. ચાલુ યુદ્ધનો કંટાળો તેના પર પોતાનો પ્રભાવ જમાવશે. એકતાની શાંતિમાં જેઓ મહાન હોય તેવા મનુષ્યો ઉત્પન્ન થવા જોઈએ. તમારામાં આવા મનુષ્યો પાકવા જોઈએ. આવા મનુષ્યો જરૂર નવાં સ્વરૂપો પ્રકટાવશે. તેઓ અસત્યતાનો કચરો બાળી નાખે તેવી જવાબા રૂપ થશે, અને એવી જબરજસ્ત શક્તિ પ્રકટાવશે કે જે સઘળી બાળોચિત અને બીનમહત્ત્વની વસ્તુઓને લય રૂપ લાગશે.

આવા મનુષ્યો થવાને તમારે શાશ્વત વર્તમાનમાં રહેવું જોઈએ, તમારે શાશ્વત કાળની તે પળમાં રહેવું જોઈએ કે જે પળ ભૂતકાળ નથી કે ભવિષ્યકાળ નથી. તમારામાં એવી સાચી સમજ એકાગ્ર થવી જોઈએ—એવી પ્રબળ શક્તિ પ્રકટવી જોઈએ કે જે સર્વ અસત્યતાનો તેમજ આત્માની આસપાસ આવેલી બીનમહત્ત્વની બાબતોનો નાશ કરશે.

આવા મનુષ્યો પોતાના જીવનથી નવી દુનિયા અને

નવી સમજ પેદા કરશે. તમે કેવી રીતે ઉપદેશ આપો છો, તમે બીજાના જીવન ઉપર કેવી રીતે છાયા નાખો છો, તે મહત્ત્વનું નથી, પણ તમે શું કરો છો અને તમે શું વિચારો છો તે મહત્ત્વનું છે.

આ બધું તમને બહુ ભારે, અનિશ્ચિત, અચોક્કસ અને પ્રાપ્ત કરવું મુશ્કેલ લાગે; અને જો કે તમે નિર્બળ હો, જો કે તમારી ગુંચવણો હોય, તમારો એકલાપણાનો ભાવ હોય, તમારી અનેક ચિંતાઓ હોય તો પણ તમારે તેની પાછળ પડવું જોઈએ, કારણકે શાશ્વત વસ્તુ સાથે સરખાવતાં આ બધી બાબતો ઘણી નજીવી લાગે છે. સાચી સમજમાંથી જન્મેલું એકતાનું પગલું તમને અત્યંત આનંદના, મહાન સમજના અને તીવ્ર ઉત્સાહના શિખરે મૂકી દેશે. અને જ્યારે તમે ભૂતકાળમાં કે ભવિષ્યમાં જીવતા ન હો, પણ શાશ્વત કાળની તે પળ કે જે વર્તમાન કાળ ગણાય છે તેમાં તમે જીવતા હો, ત્યારેજ સાચી સમજનું પ્રથમ પગથિયું તમે લઈ શકો.

તમે બધા અહીં શા માટે એકત્ર થયા છો ? તમે અહીં કેમ આવ્યા છો અને તમે શું શોધો છો ? તમે તદ્દન અચોક્કસ છો અને તમારે શું જોઈએ છે તે તમે જાણતા નથી.

તમે એવું કંઈ શોધવા માગો છો કે જે તમને શાંતિ, જીવનની ચોક્કસતા, હેતુ અને હેતુને અંગે ઉત્પન્ન થતી ખુમારી અને ખરી સૃજન શક્તિ આપે; બીજા શબ્દોમાં કહીએ તો તમે સત્યને શોધો છો. આ જંગલમાં તળાવ

ઉપર આવતા જંગલી પશુઓ જેવા તમે અચોક્કસ અને બીકણુ છો. તમે એકલક્ષી નથી. કોઈ પણ મનુષ્ય તમને ડગાવી શકે. જેઓ ચોક્કસ છે અને જેઓએ પોતાના મનના દૃઢ નિશ્ચયો કર્યા છે, તેવા મનુષ્યો તો જુદા. પણ આવા જુદા મનુષ્યો જગતમાં ઘણા થોડા છે.

ફરીથી હું પુછું છું કે તમે શું શોધો છો ? કેટલાક કહેશે કે એકતા, કેટલાક કહેશે કે મહાત્માઓ, કેટલાક કહેશે કે પૂર્ણતા, કેટલાક કહેશે કે સુક્તિ, કેટલાક કહેશે કે સત્ય. આ બધા કેવળ શબ્દો છે, અને જો તમે બોળવાળા હૃદય સાથે, અને બદ્ધમતવાળા મન સાથે તમારી શોધના વિષય સમીપ જશો તો તે કેવળ શબ્દોજ રહે છે. તમે તમારી અચોક્કસતામાંથી, તમારા અલ્પ જ્ઞાનમાંથી સત્યને કોતરી કાઢવા માગો છો. તમે કહો છો કે “ આ સત્ય છે. સત્ય આ બાબતને અનુકૂળ થવું જોઈએ. સત્યની સમીપ જવાને આ જરૂરનું છે, પેલી બાબત આવશ્યક છે.” પણ જો તમારે ખરેખર સત્ય જોઈતું હોય તો તમારે સર્વથા નગ્ન, ખલલલાટ વિના કે બોળવિના થઈ આવવું જોઈએ. તે શોધવાને તમે આતુર અને સાહસિક હોવા જોઈએ. સત્ય શું છે, એના તમને પ્રથમથી બાંધી લીધેલા કેટલાક વિચારો છે—તમે એમ માનો છો કે ધર્મદ્વારા અથવા ધાર્મિક ક્રિયાઓ દ્વારા તમે સત્યને શોધી શકશો, તમે સુંદરતા દ્વારા સત્યને શોધી શકશો, તમે ગુરૂઓ દ્વારા સત્યને શોધી શકશો. આ કોઈ પણ સાધનદ્વારા તમને સત્યની પ્રાપ્તિ થઈ શકે નહિ. જે મન બોળવાળું છે, તે મન ખરી આતુરતાથી અને ખુલ્લી રીતે સાધ્યની

સમીપ આવી શકે નહિ. તમે અમુક મતો, અસાધારણ માન્યતાઓ, અને મનાય નહિ તેવાં વહેમોથી ભરેલા છો, અને તમે માનો છો કે આવી ધીન મહત્ત્વની અને બાળકને છાજે તેવી વસ્તુઓના ભારથી બાંધેલા હોવાથી તમે શાશ્વત, અમર્યાદિત, વિશાળ, હૃદય વગરનું અને શાંત તત્ત્વ શોધી શકશો. આવા મનથી તમે તેને પ્રાપ્ત કરી શકો નહિ. અને તે છતાં તમે કેવળ નિષેધાત્મક મનથી સત્યની સમીપ આવી શકશો નહિ. તમારે સમતોલ વૃત્તિની જરૂર છે. આકૃતિઓનો બનાવનાર મનુષ્ય પોતાની કલ્પનાની મૂર્તિ માટીમાંથી બનાવે છે. તેવી રીતે તમે મનની કલ્પના શક્તિમાંથી સત્યને રચો છો, અને તેને સત્યતા તરીકે સ્વીકારો છો. તમે તમારી થોડી સમજ અને તમારા અલ્પ જ્ઞાનની છાપ સત્ય પર મારવા માગો છો. તમે સત્યને તેની છાપ, તેનો સીકકો તેની શાશ્વતતા તમારા મન પર પાડવા દેવા માગતા નથી. તમે સત્ય પાસે આવીને કહો છો કે. “તમે સત્ય છો એમ સાબીત કરો.” તે વિશાળતા જે પોતે જીવન છે, તે પોતાનું સ્વરૂપ બોજવાળા, બદ્ધમતના, વિકૃત અને અચોક્કસ મન આગળ કેવી રીતે સમજાવી શકે? જો તમારે ખરેખર સત્ય અને મુક્તિ જોઈતાં હોય તો તમારે બોજ વગરના અને સર્વ પ્રકારના બદ્ધમતોથી, માન્યતાઓથી—સર્વ વસ્તુથી છુટા થઈને આવવું જોઈએ. તમારામાંથી કેટલા આ કામ કરવાને શક્તિમાન છો ?

જો તમે તમારી ઉપર ઉપરની માન્યતાઓમાં, તમારા મતોમાં અને પંથોમાં વધારે ને વધારે ગુંથવાતા જતા

હો. તો અહીં એક પછી બીજે વર્ષે આવવાનો લાલ શો ? હું કહું છું કે મેં સત્યને પ્રાપ્ત કર્યું છે. હું કહું છું કે આ સત્ય મારામાં સ્થાપિત થયું છે, અને મેં સાધ્યની પ્રાપ્તિ કરી છે. તેથી હું જે કહું છું તે સત્ય શોધવાની આશામાં-ઈચ્છામાં તમે અહીં એકઠા થાઓ છો. તે શોધ કરવાને તમારે સાહસિક અને કોઈ પણ જાતના ભાર વગરના મનથી આવવું જોઈએ. જો તમે આજ બાબતની શોધ ન કરતા હો તો જાઓ અને આતુરતાથી બીજી કોઈ વસ્તુને શોધો. તમે તમારા લયો, તમારા પંથો, તમારી રીઠીઓ, તમારી માન્યતાઓ, તમારા ગુરૂઓ અને તમારા શિષ્યપદને બંધબેસતું કરવાને જે હું કહું છું તેનો આડો અવળો અર્થ કરવા માગો છો. હું કહું છું કે તેમ થઈ શકશે નહિ. સત્ય એટલું વિશાળ છે કે તે કોઈ પણ જાતની વિકૃતિને સાંખી શકતું નથી. માટે આ બાબતોથી તમારે છુટા થવું જોઈએ. તમારે આતુર અને ખુલ્લા મનથી આવવું જોઈએ અને પછી તમે સત્યને સમજી શકશો. હું કહું છું કે “જો તમારે બધી વસ્તુઓના ઉત્પાદક, બીજરૂપ, શાશ્વતતા રૂપ સત્યને જોઈતું હોય તો તમારે આ બધી બાબતોથી છુટા થઈને આવવું જોઈએ.”

હું તો આત્મા વિષે જોતું છું કે જેના ઉપર સઘળી વસ્તુઓનો આધાર છે, અને જેમાંથી સઘળાં રૂપાંતરો પ્રકટે છે. તે આત્મા દરેકમાં છે અને હું કહું છું કે તે ભવ્યતા-તે બળ-જે મુક્તિ છે, જે સત્ય છે-તે તમારે જોઈતું હોય તો તમારે આત્મા તરફ લક્ષ દોરવું અને બીજી બધી વસ્તુઓને જતી કરવી જોઈએ.

જે સત્ય વિષે હું બોલુ છું તેનું આ હાર્દ છે-
 સત્ત્વ છે. જો તે આત્મા વિકૃત, ભયભીત, બોજાવાળો,
 અને ચિંતાતુર હશે તો તમારાં બધાં સૂજનો પર
 ભયની છાપ પડી હશે. બીજી બધી બાબતો કરતાં
 આત્માની સંભાળ બહુ મહત્ત્વની છે, કારણ કે આત્મા
 બધીવસ્તુઓને-સુંદરતાને તેમજ બેડાળપણાને ઉત્પન્ન
 કરે છે. તે કાંતો શોકનું અથવા તો સાચા અને
 સ્થાયી સુખનું કારણ છે. તે ભ્રમને ઉત્પન્ન કરે છે, અને
 આ રીતે દુઃખ, શોક, વેદના, અને ક્ષણિક હર્ષને જન્મ
 આપે છે. આવી સમજ વગરનો આત્મા આ લડાયક
 અવ્યવસ્થાને ઉત્પન્ન કરે છે કે જે સર્વની આસપાસ આવેલી
 છે, તેમજ અર્થ વગરનું જંગલી સ્વરૂપ પ્રકટાવે છે. જો
 આત્માની સંભાળ રાખવામાં ન આવે, અને જો તેનામાં
 સમજ ન હોય તો જરૂર તમારે તમારા મધ્યમવર્તી પુરૂષો
 તમારા આશ્રયસ્થાનો, તમારી ક્રિયાઓ અને મુક્તિની
 ભીખ માગવાની જરૂર પડશે. હું આત્માની સંભાળના
 સંબંધમાં-“હું” ની સંભાળના સંબંધમાં જણાવું છું-બીજું
 કાંઈ કહેતો નથી. તમે તે બાબતમાં લક્ષ આપતા નથી.
 તમે તો આત્માના જે બાહ્ય અને પ્રકટ સ્વરૂપો છે, તે
 પર ધ્યાન દોડાવો છો. તમે બધો વખત વૃક્ષની ડાળીઓ
 કાપો છો અને સમી કરો છો અને આશા રાખો છો કે
 આ રીતે વૃક્ષ ઉગશે, પણ જે મૂળ ઉપર વૃક્ષનું બળ
 રહેલું છે, તે મૂળ તરફ લક્ષ આપવાનું ભૂલી જાઓ છો.

“હું”-આત્મા પોતાને પૂર્ણ કરવાને અને આ રીતે
 શાશ્વત અને મુક્ત થવાને આહુ પ્રયત્ન કરે છે. આજ

બાબતમાં તમારું લક્ષ હોવું જોઈએ. આજ બાબતમાં શોધ હોવી જોઈએ અને તમારી આતુરતા પણ આજ બાબતમાં હોવી જોઈએ. આ કરતાં બીજી બાબતમાં જો તમારું ધ્યાન હશે તો હું જે કહું છું તે તમે કદાપિ સમજશો નહિ. જે વસ્તુ છાયાને ઉત્પન્ન કરે છે, અને જે એકજ વસ્તુ સઘળી છાયાઓને ફેરવી શકે, તે આત્માનો ખ્યાલ લાવવાને બદલે તમે બાળકને છાજે તેવી વસ્તુઓ સંબંધી અને આત્માએ નાખેલી છાયાઓ સંબંધી પ્રશ્નો પૂછ્યાં જ કરશો. તમને શું એમ નથી લાગતું કે આત્મા એજ મહત્ત્વની વસ્તુ છે ? આત્માની સંભાળમાં, આત્માની અંદર એકતા :ઉત્પન્ન કરવામાં મુક્તિ મળી શકશે. જો તમે બધી વસ્તુઓનું સત્ત્વ, હૃદય, બીજ શોધતા હશો તો તમે બાળકનાં રમકડાંથી કદાપિ સંતોષ પામી શકો નહિ. જે ક્ષણિક છે, જે નાશવંત છે, જે દરેક જમાના સાથે બદલાય છે, તે શાશ્વત તત્ત્વ સાથે સરખાવી શકાય નહિ.

દરેક મનુષ્યે “હું” ની સંભાળમાં હમણું કે ભવિષ્યમાં સર્વથા લક્ષ આપવું જોઈએ. અને આત્માની પૂર્ણતામાં કેઈ પણ કાયદા કે નિયમ હોઈ શકે નહિ. સત્યના પ્રદેશ વાસ્તે,—જે પ્રદેશ અમર્યાદિત અને વિશાળ છે, તેને વાસ્તે—કેઈ માર્ગ કે ભોમીયો નથી. જો તમે સ્વતાંત્ર હો, અને જો તમારાં ચક્ષુઓ કાયદાથી, જીવન વગરની પ્રથાઓથી, અને સમાજ, ધર્મ કે ભયથી મૂકવામાં આવેલી રૂઢીઓથી અંધ થઈ ન ગયા હોય તોજ તમે વ્યક્તિ તરીકે તે સત્યની પાસે જઈ શકો.

ખરી પૂર્ણતા-“હું” ની એકતા વાસ્તે કોઈ નિયમ નથી. આનો અર્થ અવ્યવસ્થા તરીકે કરતા ના. તે નિયમની પેલી પાર છે, તેમજ અવ્યવસ્થાની પેલી પાર છે, કારણ કે તે બધાનું બીજ છે, તેમાંથી સર્વ ફેરફારો પ્રકટે છે, અને તેના પર સર્વ વસ્તુઓ આધાર રાખે છે. આત્માની એકતા જેને હું સત્ય કહું છું અને આત્માની સમતોલતા જેને હું ખરું સૃજન કહું છું-તે જો તમારે મેળવવું હોય તો તમારે જે આત્મા દરેકમાં રહેલ છે તેની સંભાળ લેવી જોઈએ, અને તે “હું” પર લક્ષ આપવું જોઈએ.

હું જે કહું છું તેનો ખોટો અર્થ કરીને એમ કહેતા ના કે હું વ્યક્તિત્વવાદનો કે સ્વાર્થનો ઉપદેશ કરું છું. સત્ય મુક્તિ છે, તે આત્માની એકતા છે, અને આત્મા શાંત, સ્વસ્થ, સંશોભ વગરનો, વળી શકે તેવો અને ઉત્સાહી છે. વ્યક્તિગત આત્મા-વ્યક્તિગત “હું” સર્વ વસ્તુઓના ઉત્પાદક આત્મા જોડે એક થવો જોઈએ. તે એકતા સંપાદન કરવાને વ્યક્તિગત “હું” પૂર્ણ બનવો જોઈએ.

“આત્માનું-“હું” નું સ્થાન શું છે ? “હું” ક્યાં છે અને “હું” કોણ છે ?

“હું” તે મન છે-વિચાર છે. “હું” તે લાગણી છે-પ્રેમ છે.

મન અને લાગણી વચ્ચે એકતા પ્રતિપાદન કરવામાં, તે શાશ્વત એકતા ઉત્પન્ન કરવામાં સત્યની પ્રાપ્તિ રહેલી છે. સાચી સમજ વિના મન અને હૃદય વચ્ચેના આંતર યુદ્ધથી ભય પ્રકટે છે. તે આંતર યુદ્ધની ખુદી રીતે સામે થવાને

બદલે તમારી આસપાસ તમને લલચાવનારી અનેક અસત્ય બાબતો છે-જેવી કે દેવો, મધ્યમવર્તી પુરૂષો, પાપથી મુક્તિ, બાળકોનાં રમકડાં વગેરે.

જો તમારે તે એકતા સ્થાપવી હોય તો તમારે પૂજા, પ્રાર્થનાઓ, મધ્યમવર્તી પુરૂષો, સુખસગવડની શોધ-સર્વ વસ્તુઓ તથા દેવી જોઈએ અને જેવી રીતે પુષ્પ સવારમાં ખીલે છે, તેવી રીતે સ્વાભાવિક રીતે આ સ્થિતિ તરફ તમારે આવવું જોઈએ. આંતર યુદ્ધ એ કેવળ વ્યક્તિગત પ્રશ્ન છે. કેવી રીતે યુદ્ધ કરવું એ હું તમને કહી શકું નહિ. તમને તમારા આંતર યુદ્ધમાં દોરે તેવી નવી વિચાર પદ્ધતિઓ હું ઉભી કરી શકું નહિ, તેમજ હું તમને સુખસગવડ આપી શકું નહિ. હંમેશાં વાસ્તે આરામ શોધતા બાળકો નહિ, પણ પ્રબળ અને સ્વતંત્ર મનુષ્ય બનેા.

મન અને હૃદય એક જ તત્ત્વનાં બનેલાં છે, અને તમારે તે તત્ત્વની શુદ્ધિ તરફ લક્ષ આપવું, અને તે તત્ત્વ જે વિચાર અને પ્રેમ છે તેને નિશ્ચયાત્મક શુદ્ધ બનાવવું. જે પળે આત્માએ ઉત્પન્ન કરેલા “હું” ના લાગો વિચારમાં થાય છે, તેજ પળે મર્યાદા અને તે પરથી શોક જન્મે છે. જે પળે પ્રેમમાં અંગત રાગ અને અંગત દ્વેષ જન્મે છે, તેજ પળે મર્યાદા અને તે પરથી શોક પેદા થાય છે. મનને અને હૃદયને મર્યાદાઓમાંથી અને અશુદ્ધિમાંથી મુક્ત કરવાં તેજ ખરી મુક્તિ છે, અને ખરી એકતા છે.

તે એકતા પ્રાપ્ત કરવાને તમારે દરેક મનુષ્યને-

કેવળ તમારા ખાસ સ્વભાવને મળતા આવતા મનુષ્યો જ નહિ-પણ સર્વને ચ્હાવાની શરૂઆત કરવી જોઈએ. તમારે કયા દેવો પૂજવા, તમારે કયી ક્રિયાઓ કરવી, તમારે કયા ધર્મો પાળવા-એ સંબંધી તમે વાઠવિવાઠ કરો છો. કેાઈ પણ જાતના ભેદ કે મર્યાદા વિના સર્વને કેવી રીતે ચ્હાવા તે પર લક્ષ આપવાને બદલે ઉપરની બાબતો પર તમે લક્ષ આપો છો.

આંતર યુદ્ધ દ્વારા, આહુ સાવધતા અને સ્વ જાગૃતિ દ્વારા જ્યાં સુધી તે એકતાની સ્થાપના તમારામાં થઈ નથી, ત્યાં સુધી તમારા પર અનંતતાની છાપ પડે નહિ અને ત્યાં સુધી સત્યની તમારામાં બરાબર સ્થાપના થાય નહિ.



નિયમ અને આધ્યાત્મિકતા.

શું જીવન નિયમને અનુસરે છે? જે જીવન સર્વથા મુક્ત છે, અને અમર્યાદિત છે, તેનામાં પોતાના નિયમ નથી. વ્યક્ત જગત્ જે જીવનનું એક પ્રગટ સ્વરૂપ છે, ત્યાં નિયમ હોવો જોઈએ, પણ જે વ્યક્ત થાય છે, જે પ્રગટ થાય છે, તે જીવન વાસ્તે કોઈ પણ નિયમ હોઈ શકે નહિ.

સઘળા નિયમો મર્યાદાઓ ઉત્પન્ન કરે છે, તેથી હું જણાવું છું કે મુક્ત જીવન જે આધ્યાત્મિકતાની પૂર્ણતા છે, તે મર્યાદાની પેઢીપાર છે. કોઈ પણ પદ્ધતિઓથી અથવા નિયમોથી તમે આધ્યાત્મિકતા પ્રાપ્ત કરી શકો નહિ. તે આંતર અનુભવ છે, અને તે મર્યાદિત સૃષ્ટિમાં દર્શાવી શકાય નહિ. તે એટલો વિશાળ, અને મોટો છે કે તમે તે જાતે જ્યાં સુધી ન અનુભવો, ત્યાં સુધી તે રહસ્ય-છુપો ભેદ રહે છે.

આધ્યાત્મિકતામાં નિયમ શી રીતે હોઈ શકે? જો કે જગતમાં એવી લાંબા વખતથી ભાવના ચાલી આવે છે કે ગુરુ-મધ્યમવર્તી મનુષ્ય શીખવશે, ઉચ્ચે ઉચ્ચે પગથિયે લઈ જશે, અને બળ, લબ્યતા અને સ્થિરતાનો સ્વાભાવિક ગુણ આપશે; છતાં સત્ય સર્વથા માર્ગ વગરનું છે.

જો મધ્યવર્તી, ગુરુ, વિચારપદ્ધતિ, ધર્મ ન હોય તો ચાલુ જાગૃતિ અને ચાલુ સ્વભાવ રાખવું જોઈએ કે જે સત્ અને અસત વચ્ચેનો ભેદ સ્થાપી શકે. અજ્ઞાનને પ્રારંભ નથી પણ અંત છે. જ્યારે તમે જાગૃતિથી અને ચાલુ

અપ્રમત્તતાથી સત્ય શું અને અસત્ય શું, મહત્ત્વનું શું અને બીનમહત્ત્વનું શું—તે જાણી શકે, ત્યારે અજ્ઞાનનો અંત આવે છે. આનો આધાર ખંડારની વસ્તુઓ અથવા ખંડારના સંયોગો પર નથી, પણ તમારા પોતાના પર છે. તમે કરોડાધિપતિ હો કે ગરીબ માણસ હો—આ ખંડારના સંયોગો ગમે તે હોય, તે બીનમહત્ત્વનું છે. જે સંપૂર્ણ અમર્યાદિત સત્યને શોધે છે, તેને વાસ્તે આ દેખાતું ઈન્દ્રિયોનું જગત હયાતી ભોગવતું નથી. ખંડારની વસ્તુઓ તેનાપર સત્તા ચલાવી શકતી નથી. તે બાહ્ય કારણોથી દબાતો નથી, ઉત્તેજિત થતો કે નિરાશ થતો નથી. તે સુખનું સામ્રાજ્ય જે મુક્તિ છે, ત્યાં પહોંચવાનો કોઈ માર્ગ નથી, ત્યાં પહોંચવાને ગુરૂની કે નિયમની જરૂર નથી. તમારે મધ્યવર્તી પુરૂષોની અને ખંડારથી મુક્તિ મેળવવાની ચાલતી આવેલી જુની પ્રથામાંથી છુટા થવું જોઈએ. રૂઢીઓથી આ રીતે સર્વથા છુટવું એનો અર્થ એજ કે તમારે સાપેક્ષ શુભ કે અશુભ, સાપેક્ષ સાફ અને ખોટું, તથા દુઃખ અને સુખ, તથા જગતે બાંધેલી પ્રથાઓથી મુક્ત થવું જોઈએ. તેનો અર્થ એમ નથી કે તમારે બીજાઓ વાસ્તેનાં બધાં ધોરણો તોડી નાખવાં જોઈએ. મેં પ્રથમ જણાવ્યું હતું તે પ્રમાણે આ ફક્ત વ્યક્તિગત સાક્ષાત્કારનો પ્રશ્ન છે, અને તમારે જાતે તે જીવનનો અનુભવ કરવાને ખંડારના શુભ અને અશુભથી, સુખ અને દુઃખથી, તેમજ સમાજે સ્થાપેલી રૂઢીઓથી છુટા થવું જોઈએ. સત્ય એ માર્ગ વિનાની જમીન છે, અને ત્યાં પહોંચવાને તમારે અમુક નિયમો હોઈ શકે નહિ. આનો અર્થ તમારે સ્વચ્છંદી થવું, અથવા તમારી ઇચ્છા આવે

તે પ્રમાણે વત્યા કરવું એ નથી. મુક્તિ એ તેવી સ્થિતિ નથી. આ ખંડારનાં ધોરણો તમારે વાસ્તે હવે રહ્યાં નથી, તો શાશ્વત કિંમત ઉપર રચાયેલાં ધોરણો તમારે ત્યાં સ્થાપવાં જોઈએ-જે કરવું એ ઘણું અઘરું છે.

સાચા ધોરણના સંબંધમાં શંકા ઉઠાવી શકાય નહિ કે તેનો તોલ ખાંધી શકાય નહિ. તેમજ ખંડારથી સ્થાપેલા કોઈ ધોરણ જોડે તેને તાજવામાં મૂકી શકાય નહિ. આવું ધોરણ પ્રગતિ કરાવે તેવી શક્તિવાળું હોય છે, કારણ કે તે ધોરણ પોતે જીવન છે, અને ખંડારનાં ધોરણો સ્થિર છે. જ્યારે તમે આવું ધોરણ સ્થાપ્યું હશે, ત્યારે તમે છુટા છો-તમારા ગુરૂઓથી, તમારી પદ્ધતિઓથી, તમારી ક્રિયાઓથી અને તમારા નિયમોથી છુટા છો. તે ધોરણ તમારા અંગત તરંગો પ્રમાણે, તમારા રાગ અને દ્વેષ પ્રમાણે, તમારા મનની વૃત્તિઓ પ્રમાણે બદલાશે નહિ, પણ તે ધોરણ એ એવું માપ છે કે જે દરેક વ્યક્તિને મુક્તિ તરફ લઈ જશે કે જે મુક્તિ એ એકતા છે, અને સાચું સ્વજન છે. મુક્તિ ભવિષ્યમાં નથી, તેમ ભૂતમાં નથી. તે દૂરના ભવિષ્યમાં મળે તેવી વસ્તુ નથી, તેમજ જોઓએ પૂર્વે તે મેળવી છે તેમની સત્તા નીચે અથવા તાળામાં રહેલી ભૂતકાળની વસ્તુ નથી. હું બેધડક જણાવું છું કે વર્તમાન-ચાલુ વર્તમાન સંપૂર્ણ સત્ય ધોરણ કરી શકે છે. ભૂતકાળ એ દરેક ક્ષણે બદલાતો વર્તમાનકાળ છે, અને જન્મ, ત્યાગ, પ્રાપ્તિ અને તમે મેળવેલા બધા ગુણો એ ભૂતકાળને લગતા છે.

ભૂતકાળ તમારા પ્રશ્નોનું નિરાકરણ કરી શકશે નહિ, તેમજ તે તમારી અંદર એકતા સ્થાપિત કરી શકશે નહિ,

તેથી તમે ભવિષ્ય તરફ દૃષ્ટિ કરો છો, જે તમને અગત્ય લાગે છે. ભવિષ્ય એ નહિ સમજાવેલા હુંપણાનો છુપો ભેદ છે; કારણ કે જેટલો “હું”, તમે સમજ્યા છો, તે ભૂતકાળનો છે, અને જેટલો “હું,” નો તમે ઉકેલ આપ્યો નથી તે ભવિષ્યનો છે, એટલા માટે તે રહસ્યરૂપ લાગે છે. ભવિષ્ય એ છુપા ભેદ જેવુંજ રહેશે, કારણ કે જેમ તમે ભવિષ્યમાં વિશેષ દાખલ થાઓ છો, તેમ તે વધારે રહસ્યવાળું બને છે અને તેમાં તમે પકડાઈ જાઓ છો.

આંતર એકતાની સ્થાપના ભૂતકાળમાં તેમજ ભવિષ્ય-કાળમાં પ્રાપ્ત થઈ શકશે નહિ. પણ તે સ્થાપનાની પ્રાપ્તિ જ્યાં ભૂત અને ભવિષ્ય મળે છે-તે ચાલુ વર્તમાનકાળમાં થઈ શકે. જ્યારે તમે તે બિન્દુએ આવી પહોંચો છો, ત્યારે ભવિષ્યકાળ કે ભૂતકાળ, જન્મ કે મરણ, સમય કે અવકાશ રહેતાં નથી. તે શાશ્વત વર્તમાનકાળરૂપ સુક્તિ છે, તે પૂર્ણ એકતા છે કે જ્યાં ભૂતકાળના તથા ભવિષ્યના મનુષ્યોએ આવવું જોઈએ. તમે જેઓ ભવિષ્યમાં તેવી એકતા લાવવા ઈચ્છો છો, તેમણે આ શાશ્વતપણને સમજવી જોઈએ.

મને ભવિષ્યકાળ ખીલકુલ મહત્વનો નથી, તેમજ ભૂતકાળ પણ મહત્વનો નથી. જે ખરેખર અગત્યનું છે તે એજ કે આપણે હાલ કેવા છીએ. તમારા વિચારો, તમારો પ્રેમ, તમારું સમગ્ર સ્વરૂપ વર્તમાનકાળમાં જીવવું જોઈએ, તેનો અર્થ એજ કે તમારે તમારા સિદ્ધાંતોને અમલમાં મૂકવા જોઈએ. તમે ભવિષ્યમાં કેવા થવાનો છો, તેના કરતાં તમે હાલ કેવા છો, અને તમે કેવી

રીતે જીવન ગાળો છો અને બીજાઓ પ્રત્યે કેવી રીતે વર્તો છો, તેજ મહત્વનું છે. તમે કેવા થવાના છો, તેની કોણ પરવા રાખે છે ? જે બીજામાં જીવન છે, તેને તો હમણાં જ સૂર્યનો પ્રકાશ અને વરસાદની જરૂર છે-ફરના ભવિષ્યમાં નહિ-કારણ કે તે વખતે તો તે બીજા મરી ગયું પણ હોય.

શાશ્વત પણ તેજ સ્વજન છે. જો તમે તે શાશ્વતપણમાં નહિ જવો તો આત્માના-“હું” ના અને જીવનની શક્તિના સંબંધમાં તમે મરી ગયા છો. જ્યાં સુધી તમે ખંડારની સત્તાઓ, રૂઢીઓ, સાચાં અને ખોટાં તત્વજ્ઞાનો અને ધર્મોથી છુટા ન થાઓ, ત્યાં સુધી તમે ચાલુ વર્તમાનકાળ જે સ્વજન છે, ત્યાં તમે આવી શકશો નહિ.



કેમ્પફાયર પ્રસંગનાં વ્યાખ્યાનો.

શુક્રવાર. ઓગષ્ટ ૨૭ ૧૯૨૬.

આ કેમ્પફાયર અને તે પ્રસંગે બોલાતા શ્લોકો ભવિષ્યમાં બહેમ રૂપ થઈ જાય. જ્યાં જ્યાં હું ગયો છું, ત્યાં સાચંકાળે વ્યાખ્યાન પ્રસંગે કેમ્પફાયર હોવો જોઈએ અને તે શ્લોકો બોલવા જોઈએ, એમ મને કહેવામાં આવ્યું છે. આનું ભવિષ્યમાં શું પરિણામ આવશે તે હું જોઈ શકું છું. તે છતાં હું અત્યારે સંસ્કૃત શ્લોકો ઉચ્ચારવાનો છું. કારણ કે તેનો ધ્વનિ મધુર છે, અને તેનો અર્થ ઘણો સુંદર છે, પણ તેનું કારણ એ નથી કે તેની કાંઈ ગુપ્ત અસર થાય છે.

×

×

×

×

હું વારંવાર કહ્યા કરું છું કે ખરું અને મહાન જીવન જીવવાને મનુષ્યે જીવનનો હેતુ સમજવો જોઈએ. જેમાંથી ખરા વિચારો ઉદ્ભવે, તેવી પૂર્ણ સમજ એકતાવાળા જીવનને, વિચારોની અચળ શુદ્ધતાને અને પ્રેમની પૂર્ણતાને પ્રકટાવે છે. તે સાચી સમજ દરેકમાં સમતોલ વૃત્તિ-એકતા પ્રકટાવશે, અને આવી એકતા એજ ખરું સ્વજન છે.

તમારું જીવન શું છે ? જો તમે તે તટસ્થભાવે પૃથક્કરણ કરશો અને સંભાળપૂર્વક તપાસ કરશો તો તમને જણાશે કે તમારું જીવન નાના નાના જીવંતોથી, ચાલુ યુદ્ધથી, ચિંતાઓથી, ઉદાસીથી, અચોક્કસતાથી, વિજયની ખોટી આશાઓથી, ભીખ અને રડવાથી, અસંતોષથી અને અફળ

આકાંક્ષાથી અને આંસુથી મિશ્રિત સુખથી બંધાયેલું છે. દરેક મનુષ્ય પ્રાણીની આંતર સ્થિતિ આવી છે. ચાલુ ધમાલ, ચાલુ યુદ્ધ અને સતત પ્રયત્ન; આ બધાનું કારણ શું? હું બેધડક જણાવું છું કે તમારા જીવન સંબંધીના વિચારો, જે શાશ્વત તત્ત્વ છે તેની સાથે બંધ બેસતા થતા નથી. આનો શો અર્થ તે હું સમજાવવા માગું છું. તમે જે ન સમજો તે ઢાંકવાને હું અનિશ્ચિત શબ્દો વાપરવા માગતો નથી.

હું બેધડક જણાવું છું કે હેતુની ખાતરી સાથે મહાન જીવન ગાળવાને તમારા વિચારોનું મૂળ શાશ્વત અને સનાતન તત્ત્વમાં હોવું જોઈએ. આ અચોક્ષતા, આ વિશાળ યુદ્ધ, અને આ અવ્યવસ્થિત લડવાની વૃત્તિ પર જય મેળવવાને તમારી ભાવનાઓ, તમારું જીવન, તમારી ખુદ્દિ, તમારા વિચારો અને તમારા પ્રેમનું અસ્તિત્વ શાશ્વત તત્ત્વમાં હોવું જોઈએ.

તમારા દરરોજના જીવનમાં તમારે શાશ્વતતાનો અનુભવ કરવો જોઈએ. તમારા દરેક કાર્યમાં, તમારા દરેક વિચારમાં, તમારી દરેક લાગણીમાં મનુષ્યો અનંતતા જોઈ શકે, એવાં કાર્ય વિચાર અને વૃત્તિ હોવાં જોઈએ. સુખની શોધમાં તમે બીજી દુનિયામાં નાસી જઈ શકો નહિ, આ દુનિયામાં જીવતાં છતાં તમારે સત્યને શોધી કાઢવું જોઈએ. આ જગતમાં જીવવાની ક્રિયા દ્વારાજ તમે જીવનની વિશાળતા પ્રાપ્ત કરો છો. તમારા દરરોજના વિચારો, તમારો દરરોજનો પ્રેમ, તમારાં દરરોજનાં કાર્યોજ જીવનનું યુદ્ધ, કલહ, સુખ, એકલાપણાનો ભાવ અને અશુદ્ધિ પ્રકટાવે છે.

સઘળો વખત મનુષ્ય આ બધી વસ્તુઓ સાથે યુદ્ધ કરે છે, અને તે યુદ્ધના પ્રકટ સ્વરૂપમાં તે બીજાનો પ્રકાશ હરી લે છે, અને પોતાની આસપાસ અવ્યવસ્થા ઉત્પન્ન કરે છે. જ્યારે સત્યની પ્રાપ્તિ થાય છે, ત્યારે આ બધાં સ્વરૂપો બહુલાઈ જાય છે.

માટે સત્યને શોધી કાઢવું એ જરૂરનું છે. તમારા દરરોજના જીવન વ્યવહારમાં, તમે લોકો સાથે કેવી રીતે વર્તો છો તેમાં, તમે લોકો સંબંધી કેવા વિચારો કરો છો તેમાં, તેમજ તમારા વિચારો અને પ્રેમથી પ્રકટેલા કાર્યોમાં આ સત્યની સ્થાપના થવી જોઈએ. કેવળ તે રીતમાંજ સત્ય રહેલું છે. નિશ્ચયાત્મક શુદ્ધિ સ્થાપન કરવામાં, તેમજ વિચારો અને પ્રેમની પૂર્ણતા પ્રાપ્ત કરવામાં સત્ય રહેલું છે. આ બાબતને તમે ધર્મ રૂપે કે પંથ રૂપે કે માન્યતા રૂપે બનાવતા ના. પણ તમારા જીવનથી તમારે બતાવી આપવું જોઈએ કે તમે સમજો છો, અને તમારા વિચારો અને તમારો પ્રેમ શાશ્વત તત્ત્વમાં સ્થાપન થયેલાં છે.

હું જણાવું છું કે શાશ્વત તત્ત્વ એ સઘળી અશુદ્ધિ-ઓથી મુક્તિ છે. કારણ કે જ્યાં અશુદ્ધિ છે-ચળલાવ છે ત્યાં મર્યાદા છે. માટે દરેકમાં રહેલા આત્માની નિશ્ચયાત્મક શુદ્ધિને શોધો, અને તે પણ સમુદાયના પ્રયત્નથી નહિ પણ વ્યક્તિગત પ્રયત્નથી શોધો. કારણ કે આત્માની નિશ્ચયાત્મક શુદ્ધિમાંજ મુક્તિ રહેલી છે. આત્માની મુક્તિ એજ સત્ય-આત્માનું જ્ઞાન એજ શાશ્વત જીવન. તેજ મુક્તિ છે, તેજ સમતોલતા છે કે જે ખરું સૂજન છે. કારણ કે આત્મા

શાશ્વત છે. તેને આદિ નથી અંત નથી, જન્મ નથી મરણ નથી. તે છે. દરેકમાં અશુદ્ધ સ્થિતિમાં રહેલો મર્યાદિત આત્મા નિશ્ચયાત્મક શુદ્ધિ જે સત્ય છે, તે સ્થાપવા માગે છે. તે આત્માને નિશ્ચયાત્મક શુદ્ધ બનાવવામાંજ મુક્તિ રહેલી છે. તે બાબત તમારે સમજવી જોઈએ, અને તે સમજથી તમારે તમારા જીવનના વિચારો મેળવવા જોઈએ. પછી તમે ગમે તે કરો, તમારાં ગમે તેવાં કાર્યો, વિચારો અને લાગ-ણીઓ હશે, તે ઉપર શાશ્વતતાની છાપ પડશે. તમે આત્માના પ્રગટ સ્વરૂપોમાંથી, બાહ્ય રૂપોમાંથી, છાયાઓમાંથી તમારા ચારિત્રને વાસ્તેનાં કારણો શોધો છો અને અમુક અનુમાનો તારવો છો. હું જણાવું છું કે આ રીત ખોટી છે, અને તેમાંથી તો તમારી આસપાસ અવ્યવસ્થાજ પ્રકટશે. પણ જો તમારે સમજવું હોય અને તમારા વિચાર સત્યમાં સ્થાપિત કરવા માગતા હો તો તમારે આત્માને શોધી કાઢવો અને તેને નિશ્ચયાત્મક શુદ્ધ બનાવવો જોઈએ. તે સત્યમાંથીજ તમારે વિચારો ગ્રહણ કરવા અને સત્ય ઉપર નજર રાખી જીવન જીવવું.

તે શાશ્વત ઝરો જે આત્માની નિશ્ચયાત્મક શુદ્ધિ છે, જે જીવન છે, તેમાંથી તમારાં કાર્યો, તમારા વિચારો અને તમારો પ્રેમ પ્રકટવાં જોઈએ. પછી તમે તાપથી તપેલી પૃથ્વીને વરસાદ સમાન થશો, અને દરેક વસ્તુને તમે તાજ અને નવી બનાવશો, તમે આનંદ અને ખુમારી પ્રસરાવશો; અને માયાવી રૂપોને લોકો ભૂલથી સત્ય તરીકે જાહેર કરે છે, તેનો તમે નાશ કરશો.

શનિવાર તા. ૩ જી ઑગષ્ટ.

જ્યારે હું ગયે વર્ષે હિંદમાં હતો, ત્યારે મારા જીવનમાં બનેલો એક નાનો બનાવ હું તમને કહેવા માગું છું. હું મારા કેટલાક મિત્રોને વળાવવા રેલ્વે સ્ટેશને ગયો હતો. હિંદના સ્ટેશનો કેવાં હોય છે, તેનો તમને ખ્યાલ હોય છે, તેના કરતાં તે વધારે ગંદા હોય છે. ત્યાં એક માણસ ફરતો હતો, તે મારી સાથે વાત કરવા માગતો હતો. તે રીકસાનો હાંકનાર હતો, રીકસો એટલે બે પૈડાંની ગાડી—જેમાં એક મનુષ્ય બેસે છે, અને એક મનુષ્ય તેને ખેંચે છે. છેવટે તેણે હિંમત કરી અને તે મારી સાથે વાત કરવા આવ્યો. તેણે મને લાગ્યા તૂટ્યા અંગ્રેજીમાં પૂછ્યું “ તમે ક્યાં રહો છો, તમે શું કરો છો ? તમે તમારા ભાઈ બહેનને વળાવવા આવ્યા છો ? ” હું ક્યાં રહું છું તે મેં તેને જણાવ્યું. પછી તેણે પૂછ્યું “ આ પ્લેટફોર્મ ઉપર તમારી સાથે ફર ? ” તે લગભગ મારા જેવોજ શરમાળ હતો. પછી તેણે ગજવામાંથી સીગારેટ કાઢી અને તે ફરવા લાગ્યો. થોડા ધૂમાડાના ગોટા કાઢ્યા પછી તેણે મને પૂછ્યું “ કેમ તમે સીગારેટ પીશો ” મેં કહ્યું “ હું પીતો નથી. ” પછી તે પોતાની સીગારેટ ભણી થોડીવાર જોઈ રહ્યો અને બોલ્યો “ ધારૂં છું કે સીગારેટ પીવી નકામી છે. ” મેં કહ્યું “ મોટે ભાગે તેમજ છે. ” આ માણસ જેનો મોટો આનંદ સીગારેટ પીવામાં હતો, તે બોલી ઉઠ્યો. “આજથી હવે હું સીગારેટ પીવાનો નથી. અને તેણે જોરથી તે સીગારેટ ફેંકી દીધી. તે જોઈ મને આશ્ચર્ય થયું.

તમારે બીડી પીવી નહિ, એમ સૂચવવાને આ બનાવ હું કહેતો નથી. તે તો એક બીજો પ્રશ્ન છે. ઉંડી લાગણી સાથે સાચી સમજનું એક કાર્ય મનુષ્યને લબ્ધ દર્શનના, મોટી સમજના, અને મહાન્ આનંદના શિખરે પહોંચાડી શકે છે. મેં મારા સંભાષણોમાં કહ્યું છે કે જીવનની પૂર્ણતા રૂપ જે શાશ્વતતા છે અને જે પ્રેમ અને બુદ્ધિ વચ્ચેની સમતોલતા છે તે પ્રાપ્ત કરવાને મારા દૃષ્ટિબિન્દુથી સઘળી બીનમહત્ત્વની બાબતોથી છુટા પડવું તે જરૂરનું છે, અને તે છુટા પડવાનું સ્થૂળથી પણ થવું જોઈએ. આ વસ્તુઓ બીનમહત્ત્વની છે, માટે તેમાં તમારે રસ લેવો જોઈએ, એવું માનતા ના. હું બાહ્યું છું કે ઘણા લોકો એમ કહે છે કે, “હું આ બાબતો કરતો રહીશ. કારણ કે તે બીનમહત્ત્વની છે.” જીવન તરફ આ દૃષ્ટિએ જોવાનો વિચાર તમને સગવડ ભર્યો લાગશે, પણ બીનમહત્ત્વની વસ્તુઓનો ત્યાગ કરવાની ક્રિયાદ્વારા આ બીનમહત્ત્વની વસ્તુઓથી છુટા થવું જોઈએ, કારણ કે તે તદ્દન બાળોચિત, નજીવી અને મૂર્ખતાભરી છે. તે પ્રમાણે છુટા થવાથી તમારો ખરો આત્મા તમને જડશે, અને તમે તે આત્માને સંયમમાં લાવશો. આ બધી ગુંચવણો દ્વારા તેમજ આ બધી બીનમહત્ત્વની વસ્તુઓદ્વારા નહિ, પણ તેમનો ત્યાગ કરવાથી, તેમને જતી કરવાથી તમને સત્ય જડશે, જેથી કરીને આત્મનિયમની ખરી ક્રિયા શરૂ થશે.

સ્વનિયમનનો અર્થ હું હજાણ એવો કરતો નથી, પણ સાચી સમજદ્વારા આત્માનું નિયમન કે જે તમને મુક્તિ તરફ લઈ જાય. અને મુક્તિ એટલે બુદ્ધિ અને

પ્રેમની સમતોલતા. જે તમારે સત્ય શોધી કાઢવું હોય તો આત્મનિયમન, જે બુદ્ધિ અને પ્રેમનું બીજ છે, તે દિવસની દરેક પળે થવું જોઈએ. તમે જે દરેક કામ કરો, તેમાં તેનો પૂર્ણ ભાવ આવવો જોઈએ. સાધ્ય પ્રાપ્તિમાં નહિ પણ સાધ્ય પ્રાપ્તિની ક્રિયામાં સત્ય રહેવું છે. જીવતાં, તમારું સ્વરૂપ પ્રકટ કરતાં, દરરોજના જીવનમાં કાર્ય કરતાં તમે તે શોધી શકો. તે આત્માને કેળવવામાં સત્ય રહેવું છે—બીજા કશામાં નહિ; માટે મહત્ત્વનો પ્રશ્ન અનેક જાતનાં તત્ત્વજ્ઞાનો અને સિદ્ધાંતો શોધી કાઢવાનો નહિ, પણ “હું” ની શોધ કાઢવાનો છે, કે જે પ્રગતિમાન છે, અને તે “હું” ને નિશ્ચયાત્મક શુદ્ધ બનાવવાનો છે. તે “હું” ની કેળવણીમાં, સંભાળમાં, તેમજ મુક્તિ તરફ—જ્યાં હુંની મર્યાદા નથી તેવા પ્રદેશ તરફ—જવામાં ઉત્તેજન આપવામાં સત્ય રહેવું છે. જે મુક્તિ વિષે હું બોલું છું તે મુક્તિને તમારું સાધ્ય રાખીને, શિક્ષાના ભયથી કે લાલચથી નહિ પણ તમારી જાતે તમારા પોતાના પર સ્વનિયમન કરવામાં ખરી સાધ્ય પ્રાપ્તિ, ખરી પૂર્ણતા અને આત્માની નિશ્ચયાત્મક બુદ્ધિ રહેલી છે.

સઘળાં પ્રકટ રૂપો—હું તત્ત્વજ્ઞાનની દૃષ્ટિએ બોલતો નથી, પણ હું સામાન્ય ભાષા વાપરું છું—એ આત્માની સૃષ્ટિ છે, એ આત્માની છાયા છે. જે આત્મા અશુદ્ધ અને ચળ હોય તો તે આત્માના પ્રકટરૂપો અશુદ્ધ અને ચળ હોવાંજ જોઈએ. માટે તમારે આત્માની પૂર્ણતા અને નિશ્ચયાત્મક શુદ્ધિ શોધવી જોઈએ, કારણકે ત્યાંજ સત્ય રહેવું છે. તમારે સઘળી બીજામહત્ત્વની બાબતોથી છુટવું જોઈએ,

કારણ કે, તે આત્મા ઉપર મર્યાદા મૂકે છે. તમારે બોજ વગરના, સ્વતાંત્ર અને અમર્યાદિત થઇને આવવું જોઈએ; પછી તે સત્ય જે દૂર કે પાસે નથી તે જડશે, અને જેણે સત્યને સોધ્યું છે, તે જીવનની અસત્યતાઓ અને ખોટી બાબતોને ભયંકર લાગશે.

રવિવાર આગષ્ટ ૪ થી

જ્યારે તમે ચારે બાજુએ જોશો અને વિચારશો તો તમને જણાશે કે જ્યાં ત્યાં ટોળું વ્યક્તિની સામે જ હોય છે. હું જ્યારે વ્યક્તિની વાત કરું છું ત્યારે હું તેવા મનુષ્ય વિષે બોલું છું કે જે પૂર્ણ છે—પોતાની અંદર પૂર્ણ છે અને તે ટોળાંથી જુદો છે કે જે ટોળું દાવો કરે છે કે તે વ્યક્તિના લાભ અર્થે હુયાતી ધરાવે છે. વિચાર અને વૃત્તિના દરેક વિભાગમાં તમને જણાશે કે ટોળું—મંડળ વ્યક્તિનું વિરોધી હોય છે, અને તે છતાં મંડળ પણ વ્યક્તિ છે; કારણ કે મંડળ વ્યક્તિઓનું બનેલું છે. હું અત્યારે વ્યક્તિના સંબંધમાં કહેવા માગું છું, કારણ કે દરેક વ્યક્તિ જ પોતાની આસપાસ અવ્યવસ્થા અને કલહ ઉત્પન્ન કરે છે. થોડા અપવાદો સિવાય જગતમાં—દરેક જણમાં દરેક વ્યક્તિમાં અવ્યવસ્થા, કલહ અને વફતા છે. અને તે છતાં મંડળો જગતમાં વ્યવસ્થા, શાંતિ અને ઋણુતા—સરલતા સ્થાપવા મથે છે.

મંડળના હૃદયમાં—જે વ્યક્તિઓનું તે મંડળ બનેલું છે તે મંડળના દરેક સભ્યના હૃદયમાં—અવ્યવસ્થા, કલહ અને યુદ્ધ છે; માટે વ્યવસ્થા, શાંતિ અને સરલતા સ્થા-

પવાને આપણે વ્યક્તિઓ તરફ દૃષ્ટિ ફેરવવી જોઈએ. વ્યક્તિ જ સૌથી મહત્વની વસ્તુ છે.

તે વ્યક્તિ તે તમે પોતે છો, અને તે વ્યક્તિને સરલ, શાંત અને ઉત્પાદક બનાવવામાં તમે તમારું ખરૂં સ્વરૂપ પ્રકટ કરી શકશો. તમારે સઘળો વખત વ્યક્તિ તરફ લક્ષ આપવું, તેનો અર્થ, તમારું આ લક્ષ તમારા પડોશીના જોખમે થવું જોઈએ, એમ થતો નથી. કારણ કે હું બેઘડક માનું છું કે વ્યક્તિના વિકાસની શરૂઆતથી તેણે પોતાના દીપક થવું જોઈએ, કે જેથી તે બીજાના સુખ પર છાયા ન નાખે.

પોતાના સિવાય દરેક વ્યક્તિને કોઈ પણ મનુષ્ય સરલ, શાંત અને સૃજક બનાવી શકે નહિ. સૃજન એ શબ્દથી આત્માનું સ્વરૂપ પ્રકટ કરવું તે. ઘરેણાં, ખુરશીઓ, ચિત્રો વગેરેના સૃજનને હું ખરૂં સૃજન કહેતો નથી. મારા વિચાર પ્રમાણે આત્માની પૂર્ણતાનું, આત્માની પરાકાષ્ઠાનું પ્રકટ સ્વરૂપ તે ખરૂં સૃજન છે. આતો વ્યક્તિગત દર્શનનું પરિણામ હોઈ શકે. કોઈ પણ સંસ્થા, કોઈ પણ ધાર્મિક મંડળો, તેમજ ખંડારનું દબાણ, તેમજ ખંડારની મદદ વ્યક્તિને સીધી, સરલ, શાંત અને ખરી રીતે સૃજક-ઉત્પાદક બનાવી શકે નહિ, કારણ કે દરેક વ્યક્તિ પૂર્ણ અને સ્વતંત્ર છે અને તે પૂર્ણ રીતે પોતાને જવાબદાર છે. હું ઈચ્છું છું કે તમે આ બાબતને બહુ સંભાળ પૂર્વક વિચારો, કારણ કે જો તમે આ બાબતને નહિ સમજો તો હું જે કંઈ કહું છું તેનો તમને જુદો અર્થ જણાશે,

અને તમને તે સમજશે નહિ.—સ્પષ્ટ થશે નહિ. આ જગ-
તમાં દરેક વ્યક્તિ—તેના સંયોગો ગમે તેવા હોય તોપણ-
પોતાની જાતને સર્વથા અને પૂર્ણ રીતે જવાબદાર છે.
માટે આત્મામાં પોતાનામાં અનેક જાતની ગુંચવણોમાંથી,
અપૂર્ણ પ્રેમની અશુદ્ધિમાંથી સર્વથા, પૂર્ણ રીતે અને વગર
શરતે પોતાની જાતને છુટા કરવાની શક્યતા અને શક્તિ
રહેલા છે. તે પોતે જ પોતાની નિર્બળતાઓ ઉપર જય
મેળવી શકે, પોતાના વિચારોને કાબુમાં રાખી શકે,
પોતાની વાસનાઓને સંયમમાં રાખે, અને પોતાની આકાં-
ક્ષાઓ વાસ્તે પોતે પોતાને જવાબદાર છે. માટે જો તમે
દરેક વ્યક્તિમાં તેમજ જગતના દરેક મનુષ્યમાં વ્યવસ્થા,
શાંતિ, સ્પષ્ટ વિચાર અને સુખ લાવવા માગતા હો તો શરૂ-
આતથી વ્યક્તિ તરફ લક્ષ આપવાની ઘણી અગત્ય છે. કારણ
કે જો વ્યક્તિ અંદરથી અવ્યવસ્થિત હશે તો તે અવ્યવસ્થા
ઉત્પન્ન કરશે. જો તે પોતે અંદરમાં વક્ર હશે તો તે પોતાની
આસપાસની બધી વસ્તુઓને વક્ર બનાવશે. જો તેના
પોતાના હૃદયમાં બળભળાટ હશે તો તે જ્યાં ત્યાં બળભળાટ
પેદા કરશે. સર્વ સમયે દરેક વ્યક્તિ શું ઈચ્છે છે? તે ચાલુ
શું શોધે છે? તે પોતાના ચાલુ પ્રયત્નમાં, તેની અશુદ્ધિમાં,
તેના કલહમાં, તેના દુઃખમાં, તેના આંસુમાં અને તેના
હર્ષમાં તે શાની પાછળ જાય છે? તે પોતાના ઉપર પોતે
મૂકેલી મર્યાદાઓને તોડવાને પ્રયત્ન કરે છે કે જેથી તે
મુક્તિ-પૂર્ણતા પ્રાપ્ત કરે, તેમજ પ્રેમ અને વિચારની
નિશ્ચયાત્મક શુદ્ધિ પ્રાપ્ત કરે કે જે શુદ્ધિ પૂર્ણ એકતારૂપ
સુખ સ્થાપન કરશે. ઈચ્છા દરેક મનુષ્યમાં રહેલી છે.

ધર્યા જીવન છે. તે ધર્યા દરેક મનુષ્યને ચાલુ પ્રોત્સાહન આપે છે, આગળ ધપાવે છે, ધક્કા મારી આગળ ચલાવે છે. ધર્યા અનુભવ દ્વારા તૃપ્તિ શોધે છે, કારણ કે ધર્યાને પ્રગટ થવાનું દ્વાર જોઈએ છે. હેતુ વગરનો અનુભવ નાશકારક છે, અને હેતુ સાથેનો અનુભવ એ સૃજનાત્મક છે. આ કારણથીજ તમારે તમારામાં જીવનનો હેતુ સ્થાપન કરવો જોઈએ, અને તે હેતુની સ્થાપના જમાના પછી જમાના જાય તો પણ બદલાયા વિના ચાલુ રહેશે. તે સ્થાપના થયા પછી તે જીવનનો હેતુ એજ તમારું સાધ્ય થશે. અને તમારી બધી ધર્યાઓ-જે પોતે જીવન છે તે તમને તે સાધ્ય તરફ લઈ જશે. જો આવો જીવનનો હેતુ હોય-તો હું બેઘડક જણાવું છું કે તેવોજ હેતુ છે અને મેં તેનો સાક્ષાત્કાર કર્યો છે-દરેક અનુભવ જે ધર્યાની પૂર્ણતા છે તે વ્યક્તિને મજબૂત બનાવે છે, અને તે ધર્યાથી તેને મુક્ત બનાવે છે. તેનો અર્થ એ છે કે તમે એક અનુભવમાં પસાર થાઓ, પછી તે અનુભવજ તેવીજ જાતના અનુભવમાંથી તમને મુક્ત કરવાને સમર્થ હોવો જોઈએ. આ રીતે તમે બધી મર્યાદાઓ તોડી નાખશો અને તમે તે મુક્તિએ આવી પહોંચશો કે જે જીવનની પૂર્ણતા છે.

જીવનનો હેતુ જાણીને, તેમજ દરેક વ્યક્તિ પૂર્ણ રીતે અને સર્વથા પોતાની જાતને જવાબદાર છે, એમ જાણીને તમે દરેક જાતના ભયપર જય મેળવો છો. ભયજ દરેક મનુષ્યને દબાવી દે છે, ગુંગળાવે છે. ભય ભૂતની

છાયાની માફક દરેક મનુષ્યની પાછળ ભમે છે. કારણ તે જાણતો નથી કે દરેક કાર્ય માટે અને તે કાર્યના પરિણામ માટે, દરેક ઇચ્છા માટે અને તે ઇચ્છાની પૂર્ણતા માટે તે પોતે સર્વ રીતે જવાબદાર છે. આ જાણતો સાક્ષાત્કાર થતાં દરેક પ્રકારનો ભય ચાલ્યો જાય છે, દરેક વ્યક્તિ જાતે પોતાની જાતનો નિયંત્રક છે.

જ્યારે તમને કોઈ પણ જાતનો ભય ન હોય ત્યારે તમે ખરૂં જીવન જીવવા માંડો છો. તમે ભવિષ્યમાં જીવતા નથી કે ભૂત કાળમાં જીવતા નથી, તમે ભવિષ્યમાં મુક્તિની આશા રાખતા નથી, તેમજ તમારા બળ વાસ્તે ભૂતકાળ તરફ નજર કરતા નથી, પણ તમને કોઈ પણ જાતનો ભય નથી, તેથી તમે શાશ્વતકાળની આ પળથી-હમણાં જ જીવો છો.

ભૂતકાળ કે ભવિષ્યકાળ નહિ પણ “હમણાં” મહત્ત્વનો કાળ છે. તમે હાલ શું કરો છો, તમે હાલ શું વિચારો છો, તમે હાલ કેવી રીતે જીવો છો અને વર્તો છો તેજ કીંમતી છે. સત્ય ભવિષ્યમાં નથી તેમ ભૂતકાળમાં નથી. જે મનુષ્ય ભયથી બંધાયેલો નથી, તે પોતાની જાતને સર્વથા જવાબદાર જીવન ગાળે છે; અને તે પોતાનું લક્ષ “હમણાં” જે શાશ્વતકાળ છે, તે પર આપે છે. આવા મનુષ્ય વાસ્તે જન્મ નથી-મરણ નથી. ઘણા મનુષ્યો મરણથી ડરે છે, કારણ કે તેઓ જીવનથી ડરે છે. ચાલુ પળ જે શાશ્વત વર્તમાન છે, તેમાં કેવી રીતે જીવવું તેના વિચાર કરવાને બદલે મરણનો તેઓ વધારે વિચાર કરે છે.

હરેક મનુષ્યનું, હરેક વ્યક્તિનું ભવિષ્ય શું છે; તેમજ જે મુક્તિની નિશ્ચયાત્મક શુદ્ધિ છે જે પ્રેમ અને બુદ્ધિ વચ્ચેની એકતા છે, તે મુક્તિમાં હરેક મનુષ્ય કેવી રીતે પૂર્ણતા પ્રાપ્ત કરશે, તે જાણ્યા પછી અતિ મહત્ત્વનું અને અગત્યનું એ છે કે તે ભવ્યતા અને સુંદરતાના સાક્ષાત્કારમાં વર્તમાન સમયમાં તમારે રહેવું જોઈએ જ્યારે તમારામાં હુઃખ છે, આંખમાં આંસુઓ છે, અને હૃદયમાં ભય છે, ત્યારે ભવિષ્યમાં આ સઘળું ચાલ્યું જશે, તે જાણવું એ શા કામનું છે? તમારે દૂરના ભવિષ્ય કાળમાં નહિ પણ આ વર્તમાન પળે સુખ અને મુક્તિ જોઈએ છે. તમારા પોતાના સિવાય કોઈ તમને સુખ આપી શકે નહિ, કે મુક્ત કરી શકે નહિ, કોઈ પણ માર્ગે કોઈ પણ ધર્મ કે સંપ્રદાય દ્વારા તમે મુક્તિ મેળવી શકો નહિ. મુક્તિ હરેક વ્યક્તિની અંદર રહેલી છે તે તેના પોતાના કાળમાં છે અને તેની પોતાનીજ આજ્ઞા પ્રમાણે આવે છે.

મુક્તિ અથવા અચળ અને શાંત સુખ અથવા પૂર્ણતા દૂર નથી તેમજ સમીપ પણ નથી, કારણ કે જ્યાં વ્યક્તિ છે ત્યાં પૂર્ણતા છે. તેના પોતાનામાંજ પૂર્ણતા રહેલી છે. એકતાની પ્રાપ્તિ જે જીવનની પૂર્ણતા છે જે આત્માની પૂર્ણતા છે, તેને વાસ્તે હરેક વ્યક્તિ કેવી રીતે કાર્ય કરે છે, વિચારે છે, વર્તે છે અને ચાહે છે એજ મહત્ત્વનું છે. ભૂતકાળમાં તે પૂર્ણતા મેળવવા પ્રયત્ન કરવાનો નથી પણ સ્પષ્ટ વિચારની પળમાં,—સાચી સમજની પળમાં, આ ચાલુ પળે તેણે પ્રયત્ન કરવો જોઈએ.

મંગળવાર ઑગષ્ટ ૬.

મેં કહ્યું છે કે આધ્યાત્મિક પ્રદેશની પ્રાપ્તિ માટે, સત્યની-મુક્તિની જમીને પહોંચવાને કોઈ પણ નિયમની જરૂર નથી, અને હું આ વિશેષ રીતે માગું છું. બુદ્ધિ એટલે મહત્ત્વનું અને બીજા મહત્ત્વનું-એ બે વચ્ચે વિવેક કરવાની શક્તિ. મારા મન પ્રમાણે બુદ્ધિ એ બધા અનુભવોનું સત્ત્વ છે. ચાલુ વિવેક કરવાની ટેવ પાડવાથી અને બુદ્ધિને ચાલુ બાંધતી રાખવાથી તે પ્રેરણાની ઉંચી કક્ષાએ પહોંચે છે. તેટલા માટે પ્રેરણાનાં બીજ શાશ્વત સનાતન તત્ત્વમાં-સત્યમાં રહેલાં છે. જેણે પોતાની બુદ્ધિ પૂર્ણ રીતે ખીલવી છે, જેને હું બુદ્ધિ અને પ્રેમની એકતા કહું છું એવી મુક્તિની સ્થિતિ જેણે પ્રાપ્ત કરી છે, તેને વાસ્તે પ્રેરણા રહી રહીને આવતી નથી પણ ચાલુ હોય છે. તે પ્રેરણાના ચાલુપણાને દરેક મનુષ્ય ઇચ્છે છે. જગતમાં દરેક મનુષ્ય તે સુખના ચાલુપણાને વાંછે છે, તે પૂર્ણ સમતોલતામાં રહે છે. મુક્તિની આવી સ્થિતિ હોવાથી જીવનની તે વિશાળ અને અનંત પૂર્ણતા તમને મેળવી આપવામાં, અને ચાલુ, ભંગ વિના કે અટક્યા વિના ટકાવી રાખવામાં, કોણ તમને મદદ કરી શકે? તમારા પોતાના સિવાય કોઈ તમને મદદ કરી શકે નહિ, કારણ કે તે બીજાની મદદથી અથવા બીજા પર આધાર રાખીને મેળવવા જેવી તે વસ્તુ નથી. ત્યારે વ્યક્તિ સાધ્યની પ્રાપ્તિ શી રીતે કરી શકે? મુક્તિ મેળવવાને જીવન બુદ્ધિથી પૂર્ણ થવું જોઈએ, એટલે કે દરેક વ્યક્તિની પૂર્ણતા થવી જોઈએ. તમારી બુદ્ધિને ચાલુ સતેજ રાખવાથી તમે શાશ્વત અને અસ્થાયી વસ્તુઓ વચ્ચે વિવેક કરતાં, તેમજ અસ-

ત્યમાં અસત્યને શોધતાં અને સત્યમાં સત્યને શોધતાં શીખો છો, પણ વિશેષ પ્રકારે જાગૃત થયેલી બુદ્ધિ સાવધતાનું, ચાલુ જાગૃતિનું, ચાલુ સ્વભાવનું અને સાચી સમજદારા તમે જાતે કરેલા સ્વનિયમનનું પરિણામ હોવું જોઈએ.

હાલમાં આખા જગતમાં સત્તાને ખાસ કરીને બાહ્ય સત્તાને ફેંકી દેવામાં આવે છે. જો તમે તપાસ કરશો તો જણાશે કે ઉગતી પ્રજા વધુ જાણકાર ગણાતા તેમના વડીલોએ તેમના પર મૂકેલી સત્તાને ફેર કરતી હોય છે. તે સત્તા તૂટતી જાય છે, પણ તે છતાં મનુષ્ય પોતાના હૃદયમાં આધ્યાત્મિક વિકાસ વાસ્તે અમુક સત્તાને વળગી રહે છે. પોતાની બુદ્ધિ પૂર્ણ રીતે તે ખીલવી શકે તે પૂર્વે તે સત્તાથી પણ તેણે મુક્ત થવું જોઈએ. તમારે પોતે તમારી એકલી સત્તા બનવું જોઈએ.

શાશ્વત સત્તાની દૃષ્ટિએ તમારે તમારી બુદ્ધિના અને તે ઉપરથી તમારા જીવનના ઘડનારા થવું જોઈએ. પ્રેમ અને બુદ્ધિ વચ્ચેની સમતોલતાને જ હું મુક્તિ કહું છું. જ્યારે તમે તે પ્રાપ્ત કરી હશે, ત્યારે સાચી સમજના અભાવે જન્મેલો સઘળો ભય નાશ પામે છે. તેટલા માટે જીવનના હેતુની સાચી સમજ ઉપર તમારું જીવન રચીને, તમે તમારે વાસ્તે હંમેશનું સાધ્ય સ્થાપો છો. તમે અનંતતાના રાજ્યમાં મૂળને રાખો છો. તે વ્યક્તિગત પ્રયત્નનો, વ્યક્તિગત આંતરયુદ્ધનો, ચાલુ જાગૃતિનો, અને ચાલુ સ્વનિયમનનો પ્રશ્ન છે. સદાચાર વાસ્તે જ્ઞાનની કોઈ પણ સત્તા એવી હોઈ શકે નહિ કે જેમાં તમે રહી શકો, અને જેના પર

તમે આધાર રાખી શકો. અનંતકાળની અપેક્ષાએ તમે જે કાંઈ ખાંધો તે ટકશે, કારણકે તે સારી રીતે ખાંધવામાં આવ્યું છે, તે મુક્તિમાં નિરંતર રહેલું છે. જે મનુષ્યે સાધ્યની પ્રાપ્તિ કરી છે, તેને વાસ્તે જે શાશ્વત અને મુક્ત છે, તેમાં કોઈ જાતનો અટકાવ કે ભંગ થતો નથી.

બુધવાર તા. ૭ મી.

લગ્ન પછી જ્યારે મહેમાનો પાછા વળતા હોય ત્યારે જો વરસાદ આવે તો હિંદમાં તે માંગલિક ગણાય છે, અને તમે પણ આવતી કાલે અહીંથી જવાના છો, તેથી હું આશા રાખું છું કે આજનો વરસાદ તમને માંગલિક જણાશે.

હું ધારું છું કે આ અઠવાડિયામાં તમને ઘણા અનુભવો મળ્યા હશે, તમારું દૃષ્ટિબિન્દુ બદલાયું હશે. વિચારનું અને લાગણીઓનું નવું ક્ષેત્ર તમારા આગળ ખુલ્યું હશે કે જેથી તમે આ જગતમાં નવાં બીજાં રોપશો કે બીજાં ઉગશો, વધશો, અને બધી જમીનને તેની મનોહરતાથી છાઈ દેશો. પછી તમે બીજાના મુખપર છાયા નાખશો નહિ. તેમજ હૃદયમાં આંસુ કે ક્ષણિક ડર્ષ લાવશો નહિ. હું ધારું છું કે જે કોઈ આ અઠવાડિયામાં અહીં હાજર હતું અને જેણે સમજવાને પ્રયત્ન કર્યો છે—અને મને ખાતરી છે કે તેવા ઘણા છે—તે દરેક જન તે આવ્યો તે કરતાં વધારે ચોક્કસ, વધારે ખાતરીવાળો અને વધારે નિશ્ચયવાળો બન્યો છે. હવે પછી તેને વાસ્તે એકજ બાબત મહત્વની છે અને તે એ છે કે હવે તેણે જે આત્મા પર સર્વ વસ્તુઓ આધાર રાખે છે, અને જેમાંથી સર્વ રૂપાંતરો થાય છે, તે આત્માને તપા-

સવો અને તેની સંભાળ રાખવી. આ શબ્દોનો સ્વાર્થી રીતે અર્થ કરતા ના. કારણ કે જો તમે આત્માની પવિત્રતા અને નિશ્ચયાત્મક શુદ્ધિને મહત્ત્વની વસ્તુ બનાવો તો તમારાં કાર્યો, તમારા વિચારો અને તમારા પ્રેમપર નિશ્ચયાત્મક શુદ્ધિની છાપ વાગેલી હશે.

જેઓ આ અઠવાડિયામાં અત્રે એકત્ર થયા છે, તેવા તમે જો બરાબર નિરીક્ષણદ્વારા તમારી અંદર ચોક્કસતા, ખાતરી કે વિચારની સ્પષ્ટતા સ્થાપન કરી હશે તો તમે એવા પ્રબળ થશો કે જેઓ શોકમાં હશે તેમને તમે પોષશો, આધાર આપશો અને ટકાવશો. તેજ રીતે તમે ખરી મદદ આપી શકો, તમે શાશ્વત પોષણ આપી શકો; તમે સઘળી તરસ છીપાવે તેવું પાણી આપી શકો, સઘળા ઘા રૂઝાવે તેવો મલમ આપી શકો. તમે અહીં આવેલા છો, તમે સમજવાને પ્રયત્ન કરેલો છે, તો તમારી સમજ વડે, તમે જ્યાં જ્યાં જશો, ત્યાં ત્યાં તમારા મિત્રો અને તમારા પડોશીઓ બદલાવા લાગશે. તત્ત્વજ્ઞાનો અને સિદ્ધાંતોને સ્વયં અને તેમાં રસ લેવો—તે મહત્ત્વનું નથી, પણ તમે સાચી સમજ સાથે તમારી આસપાસના જગતમાં કેવું જીવન ગાળો છો, તે જ મહત્ત્વનું છે. જેવી રીતે ગરૂડ ખીણમાં ઉતરી આવે, તેવી રીતે આ કેમ્પમાંથી તમારે સત્ય નિશ્ચય સાથે, ઉત્સાહ સાથે, આનંદની ખુમારી સાથે બહાર જવું જોઈએ કે જેથી તમે બદલાશો અને તમે જે બીનમહત્ત્વની વસ્તુઓ મનુષ્યની આસપાસ આવેલી છે, અને જે તેના પર મર્યાદા મૂકે છે અને તેને અશુદ્ધ બનાવે છે, અને જ્યાં

જ્યાં મનુષ્ય હોય ત્યાં શોક અને દુઃખ પેદા કરે છે, તે સર્વ વસ્તુઓનું ઉત્તમૂળન કરશે.

સંભાળપૂર્વકની સાવધતાથી, ખારીક નિરીક્ષણથી અને પૃથક્કરણથી અને જે આત્મા ઉપર બધી વસ્તુઓનો આધાર છે, અને જેમાંથી બધાં રૂપાંતરો થાય છે, તે આત્માના સ્વનિયમનથી તમારે આ કામ કરવું જોઈએ. આ કેમપમાંથી તમારે સાથે લઈ જવા લાયક વસ્તુઓ એ છે કે તમારે વધારે નિશ્ચયવાળા થવું, તમારે વધારે ઉત્સાહી થવું, વિચારોના સઘળાં દ્વારો-તેનાં ગુપ્ત સ્થાનો શોધી કાઢવાં અને તે શુદ્ધ કરીને આત્માને નિશ્ચયાત્મક શુદ્ધ બનાવવો કે જેથી તમે બીજાઓને આનંદ, સુખ અને સાચી સમજ આપી શકો. તેથી હું તમને બધાંને સુખી પ્રયાણ ઇચ્છું છું અને આશા રાખું છું કે આવતે વર્ષે આપણે ભેગા મળીશું, ત્યારે દરેકમાં વધારે નિશ્ચય હશે, વધારે ઉત્સાહ હશે, પણ દરેકનું હાસ્ય જુદા પ્રકારનું હશે, દરેકની ચાલવાની ગતિ જુદી હશે, અને પોતાના પ્રમાણિકપણાની અને પોતાના બળની જુદી જ શ્રદ્ધા થયેલી હશે.



જીવનના પ્રશ્નો.

૧૮ મી જુલાઈ ૧૯૨૯

મેં પ્રથમ કહ્યું છે તેમ હું જણાવવા માગું છું કે જે હું કહું છું તે નવો સિદ્ધાંત નથી કે જેનો અસંખ્ય સિદ્ધાંતો, તત્ત્વજ્ઞાનો અને વિચાર પદ્ધતિઓમાં ઉમેરો કરી શકાય. તેને તે સાથે કાંઈ સંબંધ નથી. હું તો તેને જીવન કહું છું. સમગ્ર વસ્તુ કહું છું. અત્યારે તે હું જીવી રહ્યો છું તે માટે હું કહું છું કે તે સર્વ જીવનનું સત્ત્વ છે, સર્વ જીવનની પૂર્ણાવસ્થા છે, સર્વ જીવનનું પુષ્પ છે. હું મારા જીવનની પૂર્ણતા વિષે જોતું છું કે તે સર્વનું જીવન છે. માટે જે હું કહું છું તેને મનથી વિચારવા યોગ્ય સિદ્ધાંત કે હૃદયથી આનંદ પામવા યોગ્ય લાગણી વિષયક ખુમારી સમજતા ના.

હું જે મને સત્ય લાગ્યું છે અને જે હું જીવી રહ્યો છું, તે વિષે જોતું છું. પણ તમને તે તદ્દન વિદેશી લાગે છે, કારણ કે તમે સિદ્ધાંતોમાં, માન્યતાઓમાં અને વિચાર-શ્રેણીઓમાં રમો છો, અને તે દ્વારા વિકાસ કરવા માગો છો. હું જે કહું છું તેને મૂળતત્ત્વે જીવન સાથે દરરોજના જીવન સાથે સંબંધ છે. તે જીવન પરિપૂર્ણ થવું જોઈએ. આ મારો સંદેશ અમુક થોડાને માટે નથી, પણ બધાને માટે છે.

જ્યારે હું “જીવન” એ શબ્દ વાપરું છું, ત્યારે હું

તેને પણ ખાસ અર્થમાં વાપરું છું. અમુક ભાગનું—તમારું કે મારું જીવન નહિ, પણ જે જીવન સમગ્ર છે, જેમાં તમારું અને મારું જીવન સમાઈ જાય છે, જે બધી વસ્તુઓનું મૂળ છે, જે ચળ છે અને અચળ છે, જે ક્ષણિક છે અને શાશ્વત છે, તે જીવન એ સર્વસ્વ છે. જે જીવન બધી વસ્તુઓનું ખીજ છે. તેણે મનુષ્ય અને દેવને બનાવ્યા. ઉન્નત થયેલો અને મુક્ત મનુષ્ય તે પ્રભુ અને પ્રભુ એટલે શાશ્વત તત્ત્વ સાથે—જીવન સાથે એકતા ધરાવનાર મનુષ્ય. મનુષ્યનું કામ એ છે કે તેણે પોતાને “ હું ” ને—આત્માને શાશ્વત તત્ત્વ સાથે એકતાર કરવો. આ એકતારતા ધ્યાન દ્વારા કે તત્ત્વજ્ઞાન દ્વારા થઈ શકે નહિ, પણ ચાલુ પ્રયત્ન દ્વારા, સંયમ દ્વારા અને વળી સતત યુદ્ધદ્વારા તે એકતારતા સ્થાપી શકાય. પણ ઉપર પ્રમાણે વર્તવા તમે તૈયાર નથી. જે ક્ષણિક તત્ત્વ હરેકમાં છે તેની, અને જે શાશ્વત તત્ત્વ હરેકમાં છે તેની વચ્ચે આ એકતારતા સ્થાપવી જોઈએ.

જીવન મનુષ્યને ઉત્પન્ન કરે છે, અને તેને સર્વથા સ્વતંત્ર, ચળ સ્વભાવનો, મર્યાદિત અને સંયોગોનો ગુલામ બનાવે છે. તે સ્વતંત્ર હોવાથી, અને છુટો હોવાથી તે પોતાની મેળે પસંદગી કરે છે, પણ શક્તિના અભાવે તેમજ મહત્ત્વની વસ્તુના અજ્ઞાનને લીધે તે પોતાની આસપાસની ક્ષણિક વસ્તુઓને પસંદ કરે છે.

જો તમે તમારી પોતાની તરફ નજર કરશો તો તમને જણાશે કે તે તમને હરેકને લાગુ પડે છે. જો તમે તમારી અંદર તપાસ કરશો તો તમને જણાશે કે ત્યાં ચળ “હું”

અને અચળ “હું” રહેલાં છે. આ બે શબ્દોને જીવાત્મા અને શુદ્ધાત્મા એવાં નામ આપીને ખુશી થતા ના. હું જે કહું છું તે બાબત કરતાં તે બે શબ્દોના સંબંધમાં તમે કંઈ વિશેષ જાણતા નથી. જો તમે તમારી અંદર તપાસ કરશો તો તમને જણાશે કે તમારી અંદર ચળ-અસ્થાયી અને ચાલુ બદલાતો આત્મા છે. શું તેમ નથી ? તેમજ તમારી અંદર તેજ વખતે શાશ્વત, અચળ, ચોકસ, શાંત અને નિષ્ક્રિય આત્મા છે. તે આત્મા વિષે તમે કંઈ જાણતા નથી.

આ પ્રમાણે બે તત્ત્વો છે, અને દરેકનું કામ આ ચળ અને બદલાતા આત્માને અચળ શાંત અને સર્વગ્રાહી બનાવવાનું છે. એટલે કે તમારે આ ચળ આત્માને અચળ બનાવવો. કારણ કે જે અચળ આત્મા છે, તેને તમે ચળ બનાવી શકો નહિ. તમે શાશ્વત આત્માને અસ્થિર બનાવી શકો નહિ. પણ તમારે શુદ્ધિ વડે, ચાલુ યુદ્ધ વડે, ના પાડીને, ત્યાગથી, અને ચાલુ પ્રયત્નથી તમારે આ ચળ આત્માને બદલીને અચળ રૂપમાં લાવવો જોઈએ. તમે શાશ્વત આત્માને અસ્થિર રૂપમાં લાવી શકો નહિ, તમે શાશ્વત આત્માને પ્રગતિમાન અને ચળ આત્મા સાથે એકતાર કરી શકો નહિ. તેથી હવે તમારે પ્રગતિમાન અને ચળ આત્માને શાશ્વત રૂપમાં ફેરવવા પ્રયત્ન કરવો.

અત્યારે તેથી ઉલટું દરેક મનુષ્ય જે શાશ્વત તત્ત્વ છે, તેને ક્ષણિક બનાવવાને પ્રયત્ન કરી રહ્યો છે. તમે બધા પ્રકારનાં દુઃખો, યુદ્ધો, શોકના પ્રસંગોથી દુર ભાગવા માંગો

છો, રૂપાંતર કરવાને બદલે તેનાથી આઘા જવા માગો છો, તેથી તમે આરામના આશ્રય સ્થાનો, તત્ત્વજ્ઞાનો, દેવો, મંદિરો, દેવળો અને ધર્મોને ઉભાં કરો છો. તમે તમારા શોકને જતો કરવા, ભૂલી જવા અને અનંતતામાં ઝંપલાવા માગો છો. પણ તમે તેમ કરી શકશો નહિ. કારણ કે જ્યાં અશુદ્ધિ છે, ત્યાં નિશ્ચયાત્મક શુદ્ધિ રહી શકે નહિ. જ્યાં અપૂર્ણતા છે, ત્યાં પૂર્ણતાનું રાજ્ય ચાલી શકે નહિ. માટે તમારે તે પ્રગતિમાન, ચલ, અને ચાલુ બદલાતા “હું”ને અચળ, સ્થાયી, સર્વરક્ષી, સર્વગ્રાહી, નિર્વિકારી શાશ્વત “હું” માં ફેરવી નાખવો જોઈએ કે જે શાશ્વત “હું” ‘સત્’ કે ‘અસત્’ નથી, જે ‘જ્ઞાન’ અને ‘અજ્ઞાન’ નથી.

કેવળ સાધ્યની પ્રાપ્તિમાં નહિ, પણ રૂપાંતરની ક્રિયામાં સત્ય રહેલું છે. છેવટની પૂર્ણતામાં નહિ, પણ શાશ્વતતત્ત્વ તરફ જવાની ક્રિયામાં સત્ય આવેલું છે. છેવટની પૂર્ણતા તો સ્વાભાવિક છે, ચાલુ પ્રયત્નનું ફળ છે. પ્રગતિમાન આત્માને શાશ્વત અચળ આત્મા બનાવવાની ક્રિયામાં તમારે સત્યને, જીવનને, મુક્તિને શોધી કાઢવી જોઈએ. માટે તમારે પ્રગતિમાન આત્મા તરફ લક્ષ આપવું જોઈએ અને તેની સંભાળ રાખવામાં, અને તેને શુદ્ધ, પ્રબળ, નિર્મળ, પોતાની અંદર સંપૂર્ણ, માયાથી સર્વથા છુટો કરવામાંજ શાશ્વત એકતારતા રહેલી છે.

આ પ્રમાણે પ્રસ્તાવના થઈ રહ્યા પછી કૃષ્ણમૂર્તિએ તેમના સંભાષણમાંથી ઉદ્ભવેલા કેટલાક પ્રશ્નો લઈને તેના નીચે પ્રમાણે જવાબ આપ્યો હતો.

પ્રશ્ન—પ્રગતિમાન આત્મા અને શાશ્વત આત્મા વચ્ચે કેવા પ્રકારનો સંબંધ તમે કહ્યો છે ? શા માટે પ્રગતિમાન આત્મા શાશ્વત આત્મા થવા ઇચ્છે છે ?

ઉત્તર—તમે શા સાડ સુખી થવા માગો છો ? તમે શા સાડ મુક્ત થવા ઇચ્છો છો ? તમે જે કાંઈ કરો તેમાં શા સાડ તમે એકતાને માગો છો ? શોક પૂર્ણ, દુઃખ પૂર્ણ અને ચાલુ પ્રયત્ન કરતો “હું” શા માટે શાંત, સ્વસ્થ, સમતોલ અને સમત્વભાવવાળા તત્ત્વને ઇચ્છે છે ? તમે શોક અને દુઃખ ઉપર જ્ય મેળવવા માગો છો અને તમારી અંદર જે તત્ત્વ નિશ્ચયાત્મક શુદ્ધ અને તેટલા માટે સુખપૂર્ણ છે, જે બંધનકર્તા નથી અને જે મુક્ત છે, તેવું તત્ત્વ સ્થાપવા માગો છો.

પ્રશ્ન—શું “સરળ સંબંધ” એટલે પ્રગતિમાન “હું”નું શાશ્વત “હું” જોડે મળી જવું તે ?

ઉત્તર—તમને “સરળ સંબંધ” એ શબ્દો ગમે છે, પણ તે શબ્દોનો તમારે મન કાંઈ અર્થ નથી. તે એટલું સહેલું લાગે છે કે દરેક મનુષ્ય એમ ધારે છે કે તે તે પ્રાપ્ત કરી શકે. “સરળ સંબંધ” ઘણો અઘરો છે, કારણ કે સરળ થવામાં બાહ્યોચિત બુદ્ધિ નહિ પણ અસાધારણ બુદ્ધિની જરૂર પડે છે. હું બેડોળપણાને સરળતા કહેતો નથી, પણ સંસ્કૃતિની સરળતા કે જેમાં ખંડારનાં સાધનોની ઓછી ઓછી જરૂર પડતી રહે. તે સરળતા બહુ દુઃખ, બહુ શોક અને બહુ સમજનું પરિણામ છે. પ્રશ્ન એ છે કે, “પ્રગતિમાન “હું” અને શાશ્વત “હું” ની વચ્ચેનો

સંબંધ તેને પ્રગતિ કહો છો ? ” અલબત્ત, પણ તમે તમારા મિત્રો સાથે એકતાર થાઓ, તમારા પડોશીઓ સાથે મિત્ર ભાવ રાખો અથવા જેઓ અતિ બુદ્ધિશાળી છે અથવા તે પુરતા બુદ્ધિશાળી નથી, તેવા તરફ તમે સહનશીલતા દાખવો તે પૂર્વે તમે શાશ્વત તત્ત્વ સાથે સંબંધ રાખવા માગો છો. આ એકતા-સંબંધ પ્રાપ્ત કરવા માટે તમારી અંદર સમત્વ પેદા થવું જોઈએ. તમે આ વસ્તુ બહુ દૂર હોય એમ માનો છો, પણ તે દૂર નથી તેમ પાસે પણ નથી.

પ્રશ્ન—શાશ્વત “હું” અને જીવન શું એક છે ?

ઉત્તર—હા છે.

પ્રશ્ન—જો સત્ય સાધ્યની પ્રાપ્તિની ક્રિયામાં હોય તે પૂર્ણતા પણ ધીમે ધીમે વધતી જાય છે. શું પૂર્ણતા વધારે ને વધારે પૂર્ણ બનતી જાય છે ?

ઉત્તર—મારા દૃષ્ટિ બિન્દુથી નહિ. ચારિત્રની પૂર્ણતાનો આગળ વધવાનો સ્વભાવ નથી. બીજું કાંઈક તત્ત્વ આગળ વધે છે. તે આ પ્રમાણે છે. આત્માજ-મન અને લાગણીઓ-જ્યાં સુધી શાશ્વત તત્ત્વ સાથે એક ન થાય ત્યાં સુધી વિકાસ પામ્યા કરે છે. તમે કોઈ તરફ આલ્યા જતા હો, ત્યાં સુધી પ્રગતિ છે, પણ જે વસ્તુ તરફ તમે જતા હતા, તે વસ્તુમાં તમે પ્રવેશ કરો એટલે એક જાતની પ્રગતિ અટકે છે, અને બીજી જાતની પ્રગતિ-બીજી જાતની પૂર્ણતા-નો આરંભ થાય છે. જ્યાં સુધી તમે શાશ્વત તત્ત્વ તરફ જતા હો છો, ત્યાં સુધી પૂર્ણ

થવાની ઇચ્છા રહે છે. પણ જ્યારે તમે શાશ્વત તત્ત્વ સાથે એકતાર થાઓ, ત્યારે અત્યાર સુધી જેવી તમને ટેવ પડી હતી, તેવી પ્રગતિમાન પૂર્ણતા ખંધ થઈ જાય છે. તમે મર્યાદિત મનથી તથા મર્યાદિત હૃદયથી આ પળે દરેક બાબતને તપાસો છો, તેથી તમને દરેક બાબત-અપૂર્ણ કે પૂર્ણ-શુભ કે અશુભ, પ્રગતિ કરતી લાગે છે. તમારું મન મર્યાદાની દૃષ્ટિએ તોલ ખાંધે છે. જ્યારે હું અમર્યાદિત શાશ્વત તત્ત્વ વિષે બોલું છું, ત્યારે જેનું શબ્દોમાં વર્ણન ન થઈ શકે તેવી બાબતને તમે “પ્રગતિ-માન પૂર્ણતા” “મર્યાદા” એવા શબ્દો લાગુ પાડો છો. છેવટે તો હું જેનું વર્ણન કરું છું, તે તમને તો એક જાતની લાગણી રૂપ લાગે. તે તમને અચોક્કસ લાગે. તમે તે સંબંધી દલીલો કરી શકો નહિ, તમે તે સમજાવી શકો નહિ, પણ જ્યારે તે તમારા પોતાના જ્ઞાન રૂપ થશે, જ્યારે તમને તેની પૂર્ણ ખાતરી થઈ હશે, ત્યારે તમે તેની ચર્ચા કરશો નહિ. તમે તે સંબંધી વાતો કરશો નહિ, કે શંકા ઉઠાવશો નહિ. કારણકે કોઈ પણ મનુષ્ય તમને તે સંબંધમાં અચોક્કસ બનાવી શકશે નહિ.

પ્રશ્ન—જે શાશ્વત તત્ત્વ સાથે એકતાર નથી તેવો પ્રગતિમાન “હું” સામાજિક સ્થિતિઓનો વિરોધી હોય છે. શાશ્વત તત્ત્વ સાથે એકતાર થયા પછી પણ જો કે તે સમાજની જરૂરીઆતો પ્રકટ કરતો હોય છે, તે છતાં તે વિરોધી હોય એમ લાગે છે.

ઉત્તર—તેનો અર્થ એજ કે, જ્યાં સુધી “હું” શાશ્વત તત્ત્વ સાથે એકતા પામ્યો નથી ત્યાં સુધી સામા-

જીક સ્થિતિ સાથે તેનો વિરોધ હોય છે, પણ જ્યારે તે “હુ” શાશ્વત તત્ત્વ સામે એકતા પામે છે, તે વખતે જો કે જગતની સામાજિક અને આર્થિક સ્થિતિની સામે તે વિરોધ દર્શાવતો ભાસે છે, છતાં શું તે સમાજની જરૂરીઆતો પ્રકટ કરતો નથી ? ” જ્યાં સુધી તમે વ્યક્તિ તરીકે શાશ્વત તત્ત્વ સાથે એકતાર થયા નથી, ત્યાં સુધી સ્વાભાવિક રીતે તમે બાહ્ય સંયોગોની સામે થાઓ છો, બાહ્ય સંયોગો સાથે વિરોધ ધરાવો છો. સત્તાથી, ભયથી અથવા મહત્વાકાંક્ષાથી કોઈએ તમારા પર જહારથી નાખેલી દરેક બાબતની સામે તમારામાં બંડ વૃત્તિ પ્રકટે છે. સમાજ, સામાજિક સ્થિતિ અને મનુષ્ય જાતિ જે વસ્તુઓ તમારા પર મૂકે, તેની સાથે જો તમારા હૃદયમાં બળવો કરવાની વૃત્તિ હોય તો જ્યારે તે શાશ્વત તત્ત્વ સાથે તમે એકતા અનુભવશો, ત્યારે પણ તમે વધારે બળવો ઉઠાવશો, પણ તમે તો સામાન્ય વસ્તુઓ સામે પણ બંડ ઉઠાવતા નથી. તમે ડરો છો. તમને આ બાબતની ખરી ધગશ લાગી નથી. જે વસ્તુઓ બીનમહત્વની છે, તે બાબતમાં તમે તીવ્રરસ લો છો. તમે બાળેાચિત વસ્તુઓમાં ઘણું ડહાપણ મેળવ્યું છે. શાશ્વત તત્ત્વની સાથે એકતા અનુભવવાથી જેઓ બીનમહત્વની વસ્તુઓ સામે બંડ ઉઠાવે તેવા પ્રબળ આત્માઓની જરૂર છે, અને તમે અમુક બાબતો સાથે એકતાર નથી તેથી તેની સામે બંડ ઉઠાવો તેના કરતાં શાશ્વત તત્ત્વ સાથે એકતા અનુભવનારની બંડ ઉઠાવવાની વૃત્તિ ઘણી સુંદર અને મહત્વની છે.

જ્યારે તમે શાશ્વત તત્ત્વ સાથે એકતાર થાઓ,

ત્યારે તમે મનુષ્યોને બદલવા માગો છો, તમે દરેક વસ્તુને બદલવા માગો છો, તે વખતે તમારામાં સ્પષ્ટ રીતે જવાબ પ્રકટે છે. જેઓ પોતાના ક્ષુદ્ર દેવતાઓ અને મીઠુબત્તીઓના સંબંધમાં અથવા તો પોતાના નજીબા ધંધાના સંબંધમાં ખંતીલા હોય, તેવા નહિ, પણ ઉપરની બાબતમાં જેઓ ધગસવાળા હોય તેવા એક ડઝન માણસો મને મળે એમ ઈચ્છું છું. ખરૂં બંડ ઉઠાવવાને અને શાશ્વત તત્ત્વ સાથેની એકતાથી જન્મેલી હેતુની ખુમારી પ્રકટાવવાને પ્રગતિમાન “હું” સઘળા બાહ્ય સંયોગોની સામે બંડ ઉઠાવનાર હોવો જોઈએ. એનો અર્થ એજ કે તમારે ચાલુ જાત્રા રહેવું અને સ્વભાન ધરાવવું.

પ્રશ્ન—જો દરેક મનુષ્ય જીવનની એકતા જાણે અને અનુભવે, અને આંતર અવાજ જે જીવનનો અવાજ છે, તે અવાજ પ્રમાણે જીવન ગાળે તો સઘળી મર્યાદાઓ ખસી જાય અને જે સુખ વિષે તમે બોલો છો તે સુખનો તે અનુભવ કરી શકે, એવું શું તમે માને છો ?

ઉત્તર—વળી તમે પાછા રહસ્ય તરફ ઢળો છો. જીવનને કોઈ પણ જાતનો અવાજ નથી. તે આંતર અવાજ તે તમારા અનુભવનો અવાજ છે. જીવન તમને સમગ્ર જીવન તરફ જવાને સ્વતંત્ર રહેવા દે છે. જીવન વ્યક્તિના સંબંધમાં બીલકુલ લક્ષ દેતું નથી. તમે આ બાબતને એક ઘાતકી મત તરીકે માનતા ના. જો જીવન તમારી બાબતમાં લક્ષ આપતું હોય તો તમે તદ્દન જીદાજ મનુષ્ય બની જાઓ, તમે હૃદયથી મનથી અને શરીરથી પૂર્ણ

થઈ જાયો. આંતર અવાજ તમારા પોતાના અનુભવનું ફળ અને પરિણામ છે, અને તેજ આંતર પ્રેરણા છે.

પ્રશ્ન—શું શાશ્વત “હું” નું દર્શન ધીમે ધીમે થાય છે કે એકજ સપાટે વીજળીના ચમકારાની માફક થાય છે ?

ઉત્તર—શું સૂર્ય ચમકારાની માફક એકાએક પ્રકાશ આપે છે ? શું સૂર્ય એકાએક મધ્યાકાશમાં ઉગે છે ? શું વસંત ઋતુ તેનાં મનોહર પાંદડાઓ સાથે એકદમ ખીલી નીકળે છે ? અથવા તો શું એકાએક અંધકાર થઈ જાય છે ? તમે એકદમ શાશ્વત તત્ત્વનાં દર્શન થાય એમ ઇચ્છો છો. તે રીતે થઈ શકે નહિ. તેથી ઉલટું તે ચાલુ હંમેશની ક્રિયા છે. એક પછી એક છાયા ઉપડે છે, પ્રકાશ પછી પ્રકાશ આવે છે, દુઃખ પછી દુઃખ અને સુખ પછી સુખના પડદા ઉપડ્યા જ કરે છે.

પ્રશ્ન—જે “હું” ને વિષે આપણને માહિતી છે તે -પછી તેનો વિકાસ ગમે તેટલો થયો હોય તો પણ, -પ્રગતિમાન હું છે ?

ઉત્તર—ખરેખર તમને શાશ્વત “હું”નું જ્ઞાન નથી, તમને તો પ્રગતિમાન “હું”નું જ જ્ઞાન છે.

પ્રશ્ન—સઘળી ખીનમહત્ત્વની બાબતોથી સર્વથા છુટા પડ્યા પછીજ શું ખરી પ્રગતિ થાય છે ?

ઉત્તર—જ્યારે પ્રગતિમાન “હું” સમયાતીત “હું”માં ભળવા તૈયાર થાય છે, ત્યારે ખરી પ્રગતિની શરૂઆત થાય છે. તમે ખીનમહત્ત્વની વસ્તુઓથી કેવી રીતે પાછા હઠો છો ? તે બધી વસ્તુઓની મૂર્ખતા અને બાળીશતા સમજીને. પણ

તે મૂર્ખતા અને બાળીશતા સમજવાની સ્થિતિએ તમે કેવી રીતે આવો છે? વિચારથી, દુઃખથી, તપાસથી, અભ્યાસથી અને બહુજ લાગણીથી તે સ્થિતિએ આવો છો.

પ્રશ્ન—આપણે મુક્તિ પ્રાપ્ત કરીએ તે પૂર્વે “હું” ને કેળવવાનું સંભવિત છે?

ઉત્તર—તે સંભવિત છે, પછી તો કેળવવાની જરૂર જ રહેતી નથી. વળી પાછા તમે “હું” ને અત્યારે કેળવવાની બાબતને જતી કરવાની ઇચ્છા રાખો છો. ખરેખર તમને સાચી ધગસ નથી.

મેં મારા પ્રથમના વ્યાખ્યાનોમાં આત્માના શાશ્વત અને પ્રગતિમાન એવા એ વિભાગ પાડ્યા હતા. આ વિભાગ એક બીજો સિદ્ધાંત કે નવું તત્ત્વજ્ઞાન દાખલ કરવા માટે કરવામાં આવ્યા ન હતા, પણ જેવી રીતે આ બાબત મને સ્પષ્ટ છે, તેવી રીતે તમને સ્પષ્ટ થાય, તેવી સગવડ બાતર મેં આ વિચારો રજુ કર્યા હતા. માટે તેને અમુક પદ્ધતિમાં ગોઠવતા ના. અથવા તેમાંથી નવી તત્ત્વવિદ્યા ઉપજાવી કાઢતા ના. આ બાબત ટોળામાં કે સામટાં જોવાની નથી, પણ દરેક મનુષ્યે પોતાને વાસ્તે સ્પષ્ટ રીતે જોવી જોઈએ. મુક્તિ એ દરેક વ્યક્તિએ પ્રાપ્ત કરવાની છે, એ વ્યક્તિનું લક્ષ્ય છે. જો તમે તેનું તત્ત્વજ્ઞાન બનાવો, અથવા તેમાંથી કોઈ વિચારપદ્ધતિ અથવા અમુક સિદ્ધાંત બનાવો તો તમે તે બધાને લાગુ પડે તેવું બનાવો છો, પણ ખરી રીતે તે લાગુ પડી શકે તેવું નથી. તે તો

વ્યક્તિને થયેલું દર્શન છે, સ્પષ્ટ સમજવાને વ્યક્તિગત આંતર યુદ્ધ અને પ્રયત્ન છે.

મુક્તિ એ આખી મનુષ્ય જાતિનું સાધ્ય છે, અને તેથી તે અલગ રીતે દરેક વ્યક્તિ માટેનું છે. તમારે સઘળાં પાંજરાઓમાંથી મુક્ત થવું જોઈએ. હું જે કહું તેમાંથી જે પાંજરું બનાવો, તેમાંથી પણ તમારે મુક્ત થવું જોઈએ. તમે મારાં શિક્ષણોને પણ, તમને દુઃખ આપે એવી કેટલીક વસ્તુઓથી દૂર ભાગવાને, પાંજરા કે ટેકા તરીકે વાપરશો. પણ હું જે કહું છું તેને પાંજરા રૂપ કે ટેકા રૂપ બનાવશો તો તમે પહેલા હતા તેવાજ ગુલામ અને મુક્તિથી દૂર હશો. તમારી જાતે આ વસ્તુ બરાબર સમજો અને તમારા આંતર દર્શનથી એવો પ્રયત્ન કરવાને તમારી જાતને ઉત્તેજન આપો કે જેથી તમારું આંતર દર્શન વધારે સ્પષ્ટ થાય અને તમારામાં સમજશક્તિ અને યોગ્ય રીતે ગ્રહણ કરવાની બુદ્ધિ ખીલી નીકળે.

હું તમને કહી રહ્યો છું કે જીવન સર્વસ્વ છે, જીવન મુક્તિ અને અમર્યાદિત છે, જીવનમાં બધી વસ્તુઓનું ખીજ છે, અને જીવન વિશ્વવ્યાપી અને શાશ્વત હું છે; જે કેઈ દિવસ શબ્દોમાં ન મૂકી શકાય, તેવી વસ્તુને વર્ણવવાને હું પ્રયત્ન કરું છું, માટે તેનો અમુક સિદ્ધાંત બનાવી દેતા ના.

જે જીવન સ્વતંત્ર અને અમર્યાદિત છે, જે સર્વગ્રાહી છે, છતાં જે પોતાનામાં કાંઈ પણ અશુદ્ધ, વિકારી અને અપવિત્ર તત્ત્વને ઢાખલ કરી શકે નહિ, તે જીવનની સ્થિતિએ પહોંચવાને તમારે વ્યક્તિ તરીકે-જીવનથી જુદા “હું”

એ-તમારી અંદર સમત્વ ઉત્પન્ન કરવું જોઈએ, અને આ રીતે મુક્ત જીવન જોડે એકતા પ્રાપ્ત કરવી જોઈએ. બીજા શબ્દોમાં કહીએ તો, તમારે વ્યક્તિ તરીકે-પછી તે પ્રગતિમાન “હું” હોય કે સર્વગત “હું” હોય તે બીનમહત્વનું છે-નિશ્ચયાત્મક શુદ્ધ બનવું જોઈએ. સત્યને દાબી દેવાય નહિ. જીવન નીતિના નિયમોથી, પૂજાઓથી, દેવો કે મંદિરોથી મર્યાદિત બનાવી શકાય નહિ. માટે તમારે વ્યક્તિગત “હું” તરીકે આશ્રયની અને આરામની મર્યાદાઓ તજી દેવી જોઈએ, અને આ પ્રમાણે તે વસ્તુઓને જતી કરીને તમારી અંદર સમત્વ સ્થાપન કરવું જોઈએ.

તમારે તમારા પોતાના નિયામક થવાનું છે, અને સઘળી બાહ્ય સત્તાઓથી અને સઘળા પ્રકારના ભયથી મુક્ત થવું જોઈએ. તમે તમારે પોતાને માટે સર્વથા જવાબદાર છો, માટે તમારે આ જીવનની પૂર્ણતાનું દર્શન કરવું જોઈએ, અને તે પૂર્ણતા જેને હું મુક્તિ કહું છું, તેમાંથી તમારે બીજાના કહેવા પ્રમાણે નહિ પણ તમારી જાતે તમારે વાસ્તે નિયમો ઘડવા જોઈએ. છેવટે તો મારે શું કરવું અને શું ન કરવું તે તમે મને કહી શકો નહિ, તેમજ તમારે શું કરવું અને શું ન કરવું તે હું કહેવા માગતો નથી. પણ જો તમે હુઃખ લોગવ્યું હોય, જો તમે નિરીક્ષણ કર્યું હોય, જો તમે હુઃખમાં, એકલાપણાના-એકાંતના ભાવમાં હો અથવા તો મોટા મનુષ્યોની સોબતમાં હો તો તમે બધા જાણો છો કે સર્વ જીવન-વ્યક્તિગત જીવન તેમજ તમારી આસપાસ આવેલું જીવન-છેવટે તે જીવનમાં

ભળે છે કે જે સત-છે અને જેને આદિ કે અંત નથી. તેને ઉવટનું સાધ્ય જાણીને તમે તમારામાં યોગ્ય આંતર દર્શનનો આંતર ગુણ ખીલવી શકો, કે જે ગુણ તમારો નિયામક થશે.

એકજ રીતે તમે મુક્ત થઈ શકો, તમારે સંયોગોથી, રૂઢીઓથી તેમજ બીજાઓ શું કરે છે કે વિચારે છે, તેથી ખડીવાની જરૂર નથી. જો તમે ચોક્કસ હો, અને આ ચોક્કસતા સાચી સમજથી જન્મી હોય, અને આ સાચી સમજનું બીજ અમરપણામાં અથવા મુક્તિમાં હોય કે જેમાં સર્વ જીવને આવવું જ જોઈએ, તો તે ચોક્કસતા-માંથી તમને સીધી રીતે આલવાની શક્તિ મળશે. પછી તમારે ડર ખાવાની જરૂર નથી. પછી તમારે સિદ્ધાંતો કે તત્ત્વજ્ઞાનો ઉભાં કરવા તરફ લક્ષ આપવાની જરૂર નથી. તે મુક્તિનું દર્શન પ્રાપ્ત કરવાને તમારે એક પછી એક બીજાનમહત્ત્વની બાબતનો ત્યાગ કરવાની ક્રિયામાં પસાર થવું જોઈએ. જ્યારે હું કહું છું કે “તમારે પસાર થવું જોઈએ” ત્યારે હું તમને કહું છું, તે ઉપરથી તમે તેમ કરતા ના. તમે સમજવા માટે અત્રે આવ્યા છો. તમે એમ ધારો છો કે મેં સાધ્યની પ્રાપ્તિ કરી છે, અને હું તમને મદદ કરી શકું, માટે તમે અહીં આવ્યા છો. હું તમને મદદ કરી શકું નહિ, પણ હું તમને સાધ્યનું દર્શન સ્પષ્ટ કરી શકું કે જેથી તમે તમારા પોતાના બગથી અને તે વાસ્તેના તમારા પ્રયત્નથી મુક્ત અને અમર્યાદિત મનુષ્યો બની શકો. તમારી અનેક ગુંચવણોની સાથે તમને તે જીવનનું

દર્શન થઈ શકે નહિ, અને તે દર્શનવિના તમે કાંઈ પણ કરી શકો નહિ. સઘળી બીનમહત્ત્વની અને અનુપયોગી વસ્તુઓનો ત્યાગ કરતાં શું તમને અટકાવે છે, તે હું સમજી શકતો નથી. તમે આ કામ કેવી રીતે કરવા માગો છો તે તમારે જાતે શોધી કાઢવું જોઈએ, નહિ તો હું જે કહું છું તે તદ્દન નકામું જશે, તે એક બીજો ટેકો ઉભો કરશે. બુના ટેકાને બદલે તમારે નવો ટેકો થશે.

છેવટે આ બાબતમાં હેતુ વાસ્તેના દૃઢ નિશ્ચયની જરૂર છે. જ્યારે તમે પૈસા પાછળ કે પ્રેમ પાછળ કે મોજશોખ પાછળ જાઓ છો, ત્યારે તમે ચાલુ તેનો વિચાર કરતા હો છો, તમે ઉશ્કેરાયેલા હો છો અને તમે તે પ્રાપ્ત કરવાનાં સાધનો અને રસ્તાઓ જોળી કાઢો છો, પણ જેના વિષે હું બોલું છું તે તો ખરેખર સર્વ પ્રકારના મોજશોખ, સર્વ પ્રકારના પ્રેમ અને સર્વ પ્રકારની દોલત કરતાં વધારે મહત્ત્વનું છે, અને જે તે મેળવવા યોગ્ય તમને લાગતું હોય તો તમારે તે મેળવવાનાં સાધનો અને રસ્તાઓ શોધી કાઢવા જોઈએ, તમારે ચાલુ સાવધ રહેવું જોઈએ, અને તમે જે કાંઈ કરો તેમાં તમારે જાગૃત રહેવું જોઈએ.

પ્રશ્ન—કેટલાક લોકો તમારા જીવન સંબંધીના શિક્ષણોની બાબતમાં શંકા ઉઠાવે છે. તેઓ કહે કે જીવન હમેશા આકારોમાં પ્રકટ થાય છે. તેઓ કેવળ શુદ્ધ જીવનનો (આકાર વિનાના જીવનનો) ખ્યાલ લાવી શકતા નથી. હવે મને લાગે છે કે જીવન અને આકાર પરસ્પર વિરોધી નથી, કારણ કે જીવન તો આકારવાળું કે આકાર વગરનું નથી,

પણ તેની દરેક પળે બદલાતી, અને દરેક પળે નવી થતી સ્થિતિમાં આકાર ધારણ કરે છે. જ્યારે જીવન સ્થિર બેસે છે, ત્યારે તે સ્થિર થવાના ભ્રમમાંથી આકાર જન્મે છે. આ શું તમારા દૃષ્ટિબિન્દુ સાથે મલતું આવે છે ?

ઉત્તર—અમુક અંશે. મારે મન તો આકાર અને જીવન, ચેતન અને જડમાં ભેદ નથી. તે બધાં એક છે. આકાર એ જીવનનું પ્રકટ સ્વરૂપ છે. જો જીવન પ્રબળ, શક્તિવાળું, વળી શકે તેવું, ઉત્સાહી, અને સર્વથા અને સર્વ રીતે સ્વતંત્ર ન હોય તો તમારા આકારો મર્યાદિત બને છે, માટે તમારે તો જીવન સંબંધમાં લક્ષ આપવું એટલે આકારો પોતાનું કામ કરી લેશે.

પ્રશ્ન—તમે કહો છો કે તમે જે માર્ગ બતાવો છો તે ટુંકામાં ટુંકો છે. ઇતિહાસમાં ઘણા થોડા મનુષ્યોએ આ રસ્તો શોધી કાઢ્યો છે, તેનું કારણ શું ?

ઉત્તર—હું જે કહું છું તેનો પ્રયોગ કરવાને, તે પ્રમાણે અખતરો કરવાને તમારામાંથી કેટલા તૈયાર છે ? બહુજ થોડા. આથીજ ઇતિહાસમાં પણ આ માર્ગે ચાલનારા ઘણા થોડા મળી આવે છે. છેવટે તો મનુષ્ય સામાન્ય મનુષ્યની માફક સામાન્ય બીન મહત્વની અને દરરોજની વસ્તુઓમાં પસાર થયા પછી સાધ્યને શોધી કાઢે છે. પણ જ્યારે તે સાધ્યની પ્રાપ્તિ કરે છે, ત્યારે તેને જણાય છે કે આ બધી શુદ્ધ અને બીનમહત્વની વસ્તુઓ બીનજરૂરી છે અને તેથી તે બીજાઓને કહે છે કે, “તમે આ બાબતો કરતા ના.” પણ ઘણા જ થોડા તેનું સાંભળે છે. ઘણા થોડા મનુષ્યો

તેની સાથે મહત્ત્વની વસ્તુઓના સંબંધમાં આંતરયુદ્ધ કરશે.

પ્રશ્ન—બાળકને અમુક વય સુધી ખૂદારથી શીખવવામાં આવે છે. મનુષ્ય જાતિના વિકાસમાં કયાં સુધી મનુષ્યોને આ નિયમ લાગુ પડે છે ?

ઉત્તર—તમે મનુષ્યજાતિને આ બાબત લાગુ પાડી શકો નહિ. આપણને મનુષ્યજાતિ સાથે સંબંધ નથી. આનો ખોટો અર્થ કરતા ના. આપણને તો દરેક વ્યક્તિ સાથે સંબંધ છે, કારણકે વ્યક્તિ એ જ મનુષ્યજાતિ છે. જો કોઈ વ્યક્તિએ ખૂદારથી શીખવું હોય તો તેણે પોતે નિશ્ચય કરવો જોઈએ કે કયાં સુધી તેણે બીજા પાસેથી શીખવું અને કયી સ્થિતિએ તેણે બીજા પાસેથી શીખવાનું બંધ કરવું. તેને વાસ્તે તમે કોઈ નિયમ કરી શકો નહિ. તે વ્યક્તિ-મત પ્રશ્ન છે.

પ્રશ્ન—તમે કહો છો કે તમે સંપૂર્ણ સત્ય શીખવો છો. તમારું આ પૂર્ણ સત્યનું પ્રકટ રૂપ શબ્દોથી જરૂર કોઈક રીતે મર્યાદિત છે ?

ઉત્તર—ચોક્કસ. જો મારી પાસે નવો શબ્દકોષ હોય તો બરાબર થઈ શકે; પણ તે માટે મારે નવો શબ્દકોષ શીખવો જોઈએ, અને તમારે પણ તે શીખવો જોઈએ. માટે, જુના પ્રચલિત શબ્દોનો-તત્ત્વજ્ઞાનના કે સાંકેતિક શબ્દોનો નહિ-ઉપયોગ કરવાથી, અને જે ન સમજાય તેવી બાબતો સામાન્ય શબ્દોથી સમજાવવામાં સામાન્ય રીતે મર્યાદા આવે છે. પણ શબ્દોની મર્યાદાથી સત્ય મર્યાદિત થવાનું નથી. ગમે તેમ મારે માટે તો તે મર્યાદિત થવાનું નથી. મને તો

આ વિશાળ અને અમાપ્ય અનુભવ છે કે જે દરેક મનુષ્યે મેળવવો જોઈએ, અને જેમાં તેણે જીવવું જોઈએ અને બધું લક્ષ આપવું જોઈએ. તે અનુભવ તો અખિલ આકાશ જેવો છે, અને શબ્દો તો ખારીઓ જેવા છે. તમે આખા આકાશને શબ્દોમાં દર્શાવી શકો નહિ. જે તમે બુદ્ધિથી તે શબ્દોની પેઢીપાર જાઓ તો શબ્દોની માયા ચાલી જશે.

પ્રશ્ન—દરેક વસ્તુ-દરેક જીવ જે કુદરતમાં હયાતી ધરાવે છે, તેનું કુદરતી સ્થાન હોવું જોઈએ એટલે કે તેના સ્વભાવથી અને તેની ખરી કીંમતને લીધે નક્કી કરેલું સ્થાન હોવું જોઈએ અને કુદરતમાં બધા જીવો વાસ્તે કાંઈક કુદરતી સંબંધ હોવો જોઈએ. એટલે કે આ સંબંધો તેમની ખરી કીંમતના પ્રમાણમાં નક્કી થયેલા હોવા જોઈએ, અને યોગ્ય પ્રમાણમાં તે વસ્તુઓને દર્શાવનારા હોવા જોઈએ. દાખલા તરીકે મનુષ્ય અને પશુ વચ્ચે કુદરતી સંબંધ છે. તો પછી હાલની આપણા વિકાસક્રમની સ્થિતિએ આપણને, ઉંચા અને વિશેષ શક્તિવાળા જીવો જેવા કે મહાત્માઓ, દેવો વગેરે સાથે શો સંબંધ છે ? (હું તેમની પ્રાર્થનાનો કે તેમના પર આધાર રાખવાનો વિચાર કરતો નથી.)

ઉત્તર—તમે એમ જાણવા માગો છો કે મનુષ્ય અને વિશેષ શક્તિવાળા જીવો જેવા કે મહાત્માઓ અને દેવો વચ્ચે શો સંબંધ છે ? એક જંગલી મનુષ્ય અને કહેવાતા સુધરેલા મનુષ્ય વચ્ચે શો સંબંધ છે ? વિકાસક્રમ છે. અંતર છે. તે તેમની વચ્ચે કુદરતી સંબંધ છે. તમે એમ જાણવા માગો છો કે મનુષ્યો અને મહાત્માઓ તથા દેવો વચ્ચે

શો કુદરતી સંબંધ છે ? જંગલી અને સુધરેલા મનુષ્ય વચ્ચે છે તેવો કુદરતી સંબંધ છે. પણ તે બાબત બંનેને ઘણા ઓછા મહત્વની છે, કારણ કે સામાન્ય મનુષ્ય અને મહાત્મા બંનેને તેજ જીવનની પૂર્ણતાએ આવવાનું છે. હું તો કુદરતી પગથિયાં નહિ પણ તે જીવનની પૂર્ણતા વિષે બોલું છું. માટે તમારાથી આગળ કોણ છે અને પાછળ કોણ છે તે પુછવું એ લાભકારક નથી. મારા દષ્ટિબિન્દુથી તો આ પ્રશ્ન બીનમહત્વની બાબતને મહત્વની માનવાથી થયેલો છે. મહાત્માઓ છે કે નહિ, અને તેમના સંબંધમાં મારો શો અભિપ્રાય છે, તે જાણવામાં તમે ઘણો રસ લો છો. હું તમને મારો અભિપ્રાય જણાવીશ. તેઓ હયાત છે કે નહિ તે મારે મન ઘણું ઓછું મહત્વનું છે. કારણ કે હું કહું છું કે મનુષ્યે મુક્તિએ પહોંચવાનું છે, જ્યાં મહાત્માઓએ પણ પહોંચવાનું છે. માટે તમારી આગળ કોણ છે, તે સંબંધમાં લક્ષ આપવા કરતાં તે મુક્તિના સંબંધમાં લક્ષ આપો. જો તમારે અહીંથી કેમ્પમાં જવું હોય તો કેટલાક મનુષ્યો કેમ્પ કે સ્ટેશનની પાસે હશે, કારણ કે તેઓએ ઠેકાણું ચાલવાનું શરૂ કર્યું હશે. હવે વધારે અગત્યનું શું છે ! સ્ટેશને પહોંચવું તે, કે જે મનુષ્ય સ્ટેશને જવા તમારાથી આગળ નીકળ્યા હોય તેની પૂજા કરવી ? તમે અને તમારાથી આગળ નીકળેલો મનુષ્ય બંને સાધ્યથી ઘણે દુર છો, બંનેને ત્યાં પહોંચવાનું છે, કારણ કે બધું જીવન તે તરફ દોરે છે.

પ્રશ્ન--તમારો જીવન સંબંધીનો અભિપ્રાય થિઓ-સોફીના ઇશ્વરી યોજનાના વિચારથી કયી રીતે જુદો પડે છે ? શું તમે એમ કહેવા માગો છો કે એવી કોઈ યોજના

થી ? અથવા તો હું જે રીતે તમને સમજું છું તે રીતે દિવ્ય યોજના પ્રમાણે ચાલુ શાશ્વત ંહેતું દિવ્ય જીવન સ્થિર બની જતું લાગે છે, અને તેના બધા ભાગ પડી જાય છે.

ઉત્તર—થિઓસોફીની ઇશ્વરી યોજના શી છે તે હું જાણતો નથી. હું પ્રશ્ન પૂછનારના પ્રશ્ન ઉપરથી અનુમાન કરું છું કે દરેક વસ્તુ અમુક સ્થિરરૂપમાં ચોક્કસ નક્કી કરવામાં આવી છે. હું તો પ્રશ્ન પૂછનારના શબ્દોને અનુસરીને બોલું છું. કોઈ બીજો થિઓસોફીસ્ટ એમ પણ કહે કે “ ના, દિવ્યયોજના તેમ નથી. ” મારા મત પ્રમાણે જીવનને કંઈ યોજના હોઈ શકે નહિ. જે જીવન અમર્યાદિત છે, મુક્ત છે, સંપૂર્ણ છે, તે સઘળી યોજનાઓથી મુક્ત છે. જે પળે તમે અમુક યોજના સ્વીકારો, તેજ પળે તમે જીવનને મર્યાદામાં લાવો છો. જે અમર્યાદિત છે અને જે કદાપિ કાબુમાં લાવી શકાય નહિ તેને તમે વશ કરી શકો નહિ, તેથી તમારી યોજના, જે જીવન મુક્ત છે તેની સાથે અંધએસ્તી આવી શકે નહિ.

પ્રશ્ન—નવા અને જુના વિચારો વચ્ચે સમાધાન કરવામાં બે જુદા જુદા પ્રકારનાં સમાધાનો નથી ? એક જાતના મનુષ્યો તો કોઈ પણ જાતના નિર્ણયપર આવવા માગતા નથી. તેઓ ખરા પ્રશ્નને જતો કરે છે, અને જુના તથા નવા બંનેના થોડા થોડા ભાગ પ્રમાણે જીવન ગાળવાને પ્રયત્ન કરે છે. બીજી રીતે સમાધાન કરનારા પુરૂષો તો અમુક નિશ્ચય પર આવવા માગે છે, પણ તે સાથે જુના અને નવા વચ્ચેનો સંબંધ સમજવા માગે છે. અમને જે

જુની રીતે કહેવામાં આવ્યું છે, તે સંગત છે, સંગત જેવું લાગે છે. તમે જે કહો છો અને તમે જે છો, તે ખરાખર સંગત છે, એટલું જ નહિ પણ મારે મન તો તે ઉંચામાં ઉંચું જીવન્ત સત્ય છે; પણ કેટલીક બાબતોમાં તમારા શબ્દોનો અર્થ, તેમજ તેનો વ્યવહારિક ઉપયોગ શો છે, તે હું પૂર્ણ રીતે સમજતો નથી. મારા છેક ભીતરમાં મેં ટુંકા અને સીધા માર્ગે જવાનો નિર્ણય કર્યો છે. તમને છેલ્લા દશ દિવસ સાંભળ્યા પછી મને લાગે છે કે તે હવે કેવળ પસંદગીજ નથી. હું હવે ભૂતકાળ તરફ જઈ શકું નહિ. તે છતાં મારા હૃદયમાં કેટલીક અચોક્કસતા છે. જુના માર્ગમાં સાપેક્ષ સત્ય છે (શિષ્યપદનાં પગથિયાં, જગતનું આધ્યાત્મિક આંતર રાજ્ય વગેરે), પણ એકજ મનુષ્ય બંને માર્ગે ચાલી શકે નહિ. જુનો માર્ગ ખોટો નથી, પણ મનુષ્યે કયે માર્ગે જવું તેનો નિર્ણય તેણે કરવો જોઈએ. આ પ્રમાણે કહેવામાં શું હું તમને ખરાખર સમજું છું ?

ઉત્તર--તદ્દન ખરું. તમારે કયે માર્ગે જવું એ પસંદ કરવાનું કામ તમારું છે. આ છેવટનું અટીમેટમ-કહેણ નથી. આ વ્યક્તિની પસંદગીનો પ્રશ્ન છે. હું કોઈને પણ અનિચ્છાએ કાંઈ મનાવી શકું નહિ, તેમજ કોઈ મને અનિચ્છાએ કાંઈ મનાવી શકે નહિ.

હું શિષ્યપદના અને પૂજાના આ બધા જુના માર્ગે ચાલ્યો છું અને હું જોઈ શકું છું કે તે માર્ગો ઘણાજ લાંબા, ઘણાજ ગુચવણભર્યા અને બીનજરૂરી છે; કારણ કે તમે ગમે તે માર્ગને અનુસરો, ગમે તે દેવને પૂજો, ગમે

તે મંદિર ખાંધો, પણ છેવટે તો તમારે તમારા પોતાના આત્મા તરફ વળવું પડશે, અને આત્માના પ્રશ્નોનો નીકાલ લાવવો પડશે. હું જે જે માર્ગે ચાલ્યો, તે દરેક માર્ગે આંતરયુદ્ધ, અસંતોષ, દુઃખ, એકલાપણું, લય, ઉત્તેજન વાસ્તે ખીજાઓ ઉપર આધાર આ બધું હતું. મારી અંદર આ બધો વખત જવાળામુખી જેવું કાંઈક સળગી રહ્યું હતું. તેથી હું કહું છું કે તમે શું માનો છો અને કેને પૂજો છો, તે મહત્ત્વનું નથી. છેવટે તો તમારે તમારા આત્મા તરફ વળવું પડશે, તે માર્ગે આવ્યા વિના છૂટકો નથી. તમારે તમારા પોતાના આત્મા તરફ વળવું પડશે. તમારે અમુક માન્યતાની, અમુક પૂજાની, દેવોની, મતોની, તત્ત્વજ્ઞાનોની, પંથોની, અને લયની શી જરૂર છે? જ્યાં સુધી આત્મા ખરો સંતુષ્ટ નથી, સમજ્યો નથી, શાંત નથી, અને અશુદ્ધિમાંથી મુક્ત થયો નથી, ત્યાંસુધી આ બધું નકામું છે. પ્રશ્નકાર કહે છે તેમ તમારે કયે માર્ગે જવું એ પસંદગી કરવાનું કામ દરેક વ્યક્તિનું છે. તમે આરામનો માર્ગ-શિષ્યપદનો માર્ગ-(શિષ્યપદના માર્ગને હું આરામનો માર્ગ ગણું છું)-પસંદ કરો, પણ અંતે તો તમારે તમારા હૃદયમાં દેવો, મહાત્માઓ, શિષ્યપદ, લયો, રૂઢીઓ, જન્મ, મરણ અને હયાતી; આ બધાથી મુક્ત એવી સમતોલવૃત્તિ ખીલવવી જોઈએ. હું આ બધા માર્ગોએ ચાલ્યો છું અને તે મને ખીનમહત્ત્વના લાગ્યા છે, માટે હું કહું છું કે ખજારની મહદ મેળવવા કરતાં તમારા હૃદયમાં સમત્વ સ્થાપન કરવું એ વધારે ઉત્તમ છે, પસંદગી કરવાનું કામ તમારું છે. કારણ કે આ માર્ગ સ્વીકારો કે

પેલો માર્ગ એમ કોઈ તમારી પાસે માગણી કરતું નથી. હું તો કરતો નથી. તમારે નિર્ણયપર આવવું જોઈએ. કોઈ પણ સંસ્થા તમને નિર્ણય કરવાની ફરજ પાડવાનું નથી. માટેજ તમે આ બધામાંથી કોઈપણ સિદ્ધાંત કે તત્ત્વજ્ઞાન ઉપજાવી કાઢી શકો નહિ. આ વ્યક્તિગત પસંદગીનું કામ છે. તમે છુટા છો માટે કાંતો તમે મર્યાદા કે સ્વતંત્રતા પસંદ કરશો, કાંતો તમે સગવડનો માર્ગ પસંદ કરશો કે સાચી સમજણ આપી શકે તેવો નિર્ભયતાનો માર્ગ પસંદ કરશો.

૨૦ મી જુલાઈ

પ્રશ્ન—બીનમહત્વની વસ્તુઓ સાથે સર્વથા સંબંધ તોડ્યા પછીજ શું ખરી પ્રગતિની શરૂઆત થાય છે ?

ઉત્તર—પ્રગતિ બધો વખત થયાં કરે છે. તે તો ચાલુ ક્રિયા છે. તમે એક પછી બીજે દિવસે પ્રગતિ કરો છો. તમે ધીમે ધીમે બદલાઓ છો, માટે કોઈ જાતની પ્રગતિ તો થાય છે—પણ તે પ્રગતિ ધીમી, કંટાળાભરી અને ઉદ્વેગકારી હોય છે. તમે પ્રયત્ન કરો અને ભૂતકાળ સાથેનો સંબંધ તોડી નાખો કે ન નાખો, છતાં કોઈ જાતની ધીમી પ્રગતિ તો થયાં જ કરે છે. પણ હું જે પ્રગતિ વિશે બોલું છું—તે બીજી જાતની પ્રગતિ છે, જે કુદકે અને ભુસકે ચાલે છે, અને સઘળી બીનમહત્વની વસ્તુઓ સાથે સંબંધ તોડવાથી તે પ્રગતિ આવે છે. મેં તે દિવસે તમને કહ્યું હતું કે તમારે કાંતો ગરમ થવું કે ઠંડા થવું—એક યા બીજો માર્ગ સ્વીકારવો. જો તમે એમ કહો કે,

“હું જીવનને રમત રૂપે આનંદજનક વસ્તુ રૂપે ગણું છું.”
 તો તમારે જીવનની ખરી વસ્તુઓની સામે થવું જોઈએ.
 પણ જો તમે એમ કહો કે, “હું ઢોંગ વગરની ગંભીરતાથી
 જીવનને હાથમાં લેવા માગું છું કે જે ગંભીરતા મારામાં
 જીવનનું પુષ્પ પ્રકટાવશે.” તો તમારે સઘળી બીનમહત્વની
 બાબતોની સામે થવું જોઈએ. તમારે કાંતો એક યા બીજી
 વસ્તુની તરફેણમાં સર્વથા થવું જોઈએ. તમે જેની વચ્ચે
 સમાધાનનો માર્ગ લઈ શકો નહિ. જે પળે તમે સમાધાન
 કરો, તે પળે જો કે સમાધાનમાં પણ અમુક પ્રગતિ છે,
 પણ જે પ્રગતિ તમે શોધવા અહીં આવ્યા છો, તેવી
 પ્રગતિ થઈ શકે નહિ. તમારામાંથી ઘણા ખરા તો એવી
 મુક્તિની શોધમાં અત્રે આવ્યા છો કે જે મુક્તિ સત્ય છે, જીવન
 છે, જે સર્વ જીવનોનું ફળ છે, જે સર્વજીવનની પૂર્ણતા
 છે, જે સર્વ જીવનનું પુષ્પ છે. જો તમે ખરા જીગરથી
 શોધતા હો તો તમારે કોઈ પણ જાતની છૂટછાટ વિના
 તે શોધવું જોઈએ. જો કે પ્રગતિ કરવાની આ રીત તમને
 જરા વધારે સખ્ત લાગશે, પણ તમારી પ્રગતિ ઘણી
 ત્વરાથી થશે.

જો તમે વિચારની જુની રીતથી તેમજ તમારા મુક્તિ
 સંબંધીના જુના વિચારોથી સર્વથા છુટા થાઓ, તો હવે
 તમે છૂટછાટ મૂકતા નથી તેમજ તમારી શોધના સંબંધમાં
 તમે ચોક્કસ છો, તેથી તમારો વિકાસ એક પુષ્પ જેવો
 થશે કે જે પુષ્પ આખો શીયાળો રાહ જોઈ રહ્યું હોય
 અને વસંતઋતુના સુંદર દિવસે જે એકાએક ખીલી નીકળે
 છે. જો તમારે આ વસ્તુ જોઈતીજ હોય તો તમે જે કાંઈ

કરે. તેમાં તમારે સર્વથા ચોક્કસ થવું જોઈએ. તમારા જીવનના હેતુથી તમે જરા પણ આધા ખસી ન જાઓ, તે માટે તમારે આખો દિવસ જાગ્રત રહેવું જોઈએ, અને જ્ઞાનપૂર્વક જીવન ગાળવું જોઈએ. અત્યારે શું બની રહ્યું છે? અત્યારે તમે અચોક્કસ છો, અને હું આશા રાખું છું કે તમે મારાથી અથવા તમારી જાતથી ચોક્કસ થશો. તમે કેવી રીતે ચોક્કસ થવા માગો છો? એક યા બીજે માર્ગે છૂટછાટ મૂકવાથી નહિ. તમે એમ કહી શકો નહિ કે, “હું આ શોધવા માગું છું. હું થોડો વખત આ વસ્તુ સાથે રમવા માગું છું, હું થોડો વખત પેટ્રી વસ્તુ સાથે રમવા માગું છું.” તમે આ બધું તો કર્યું છે. હવે ચોક્કસ થવાને તમારે આ કે પેલો માર્ગ પસંદ કરવોજ જોઈએ અને વળી મર્યાદાના તેમજ લયના સઘળા બાહ્ય સંયોગોથી છૂટા થવું જોઈએ. હું જાણું છું કે લોકો એમ ધારશે કે આતો મનતું નિષેધાત્મક વલણ છે, અને બધી વસ્તુઓથી છૂટા થવું અને કાંઈપણ રહેવા ન દેવું એ રહેલું છે, તેથી ઉલટું જ્યારે તમે બધી વસ્તુઓથી છૂટા થાઓ અને તમારી જાતને શોધી શકો ત્યારેજ તમે સર્વ બાબતો સંબંધી ચોક્કસ થશો. ચોક્કસતા તમારામાં સ્થાપવાને બધી અચોક્કસ બાબતોથી તમારે છૂટા થવું જોઈએ.

છેવટે તો તમારે જીવનમાં શું જોઈએ છે? જો તમારે પૈસો, લોકપ્રિયતા, કીર્તિ કે શારીરિક, માનસિક કે લાગ-ણીનો આરામ જોઈતાં હશે તો હું જે કહું છું તેમાં તમને લાગ્યેજ રસ આવશે. પણ તેથી ઉલટું જો તમારે સત્ય જોઈતું હશે તો તે તમને તેના સુંદર અર્થમાં એકલા બના-

વશે. તેની સાથે તમે પ્રબળ, શાંત, વળી શકે તેવા અને તમારા પોતાના સ્વામી બનશો; અને જે જીવન સ્વતંત્ર, શાશ્વત અને અમર્યાદિત છે, તે જીવનની તમે વધારેને વધારે સમીપ આવતા જશો. જો તમારે સુખસગવડ, પૈસા, લોકપ્રિયતા જોઈતાં હોય તો તેની પાછળ જાઓ. તેને વાસ્તે કાર્ય કરો, યત્ન કરો, અને ક્ષણિક વસ્તુઓની દુનિયામાં મોટામાં મોટા મનુષ્ય બનો. જો તમારે તે ન જોઈતું હોય તો શાશ્વત વસ્તુની દુનિયામાં મોટા પુરૂષ બનો. તમારે ભૂતકાળ સાથે તોડવું તો પડશે. તમારે ગરમ કે ઠંડા થવાનો નિર્ણય કરવો જ પડશે. જો તમને આ વસ્તુને વાસ્તે ખરી ગરમી લાગી હોય તો કોઈ પણ સમયે તમારામાં બીનમહત્વની બાબત પ્રત્યે દીલસોજી હોવી જોઈએ નહિ. સત્ય સર્વ મંડળોને ભય સમાન છે. કારણ કે સત્ય વિચારોની અસત્યતાને કે લાગણીની વિકૃતિને તાબે થઈ શકે નહિ. જ્યાં અસત્ય છે અને 'ખોટું' છે ત્યાં સત્ય નિરંતર બળવો ઉઠાવે છે. તેથી સત્યના શોધક તરીકે તમને જે જે વસ્તુઓ અનુપયોગી, બાળકોને છાજે તેવી, ક્ષણિક અને અસત્ય લાગતી હોય, તે પ્રત્યે તમે ભય રૂપ હોવા જોઈએ, આ કારણથી જ હું કહું છું કે ઘણા લોકોમાં આ બાબતની સાચી ધગસ નથી. તેઓ જાણતાં કે અજાણતાં બીનમહત્વની બાબતોને ટેકો આપે છે.

પ્રશ્ન—તમે કહો છો કે “હું શાશ્વત દૃષ્ટિબિન્દુથી બોલું છું.” અમે શાશ્વત તત્વમાં રહેતા નથી તેઓને વાસ્તે તમે જે કહો છો તે જાણવાનું કેવીરીતે સંભવિત છે ?

ઉત્તર—શાશ્વત તત્વ જોવાને તમારી આસપાસ ક્ષણિક વસ્તુઓ હોવી જોઈએ કે જેથી તમે તે ખંનેને સરખાવી શકો, તેનો તોલ ખાંધી શકો અને તેનો નિર્ણય કરી શકો. કારણ કે ક્ષણિક વસ્તુઓમાં થઈને શાશ્વતતા તરફ જવાય છે. આ કાંઈ ગુપ્ત વચન નથી. જો તમારે બદલાયા વિનાનો, અચળ, અંગત નહિ તેવો અને સર્વને વાસ્તેનો નિશ્ચયાત્મક શુદ્ધ પ્રેમ જોઈતો હોય તો તમારે ક્ષણિક પ્રેમદ્વારા તે સ્થિતિ પ્રાપ્ત કરવી જોઈએ. તમે શાશ્વત તત્વ એકદમ પ્રાપ્ત કરી શકો નહિ. પણ ક્ષણિક વસ્તુઓમાં પકડાઈ જતા ના. હું અત્યારે તે વસ્તુ વિષે બોલું છું કે જે હઃખ વગેરે કારણોથી ક્ષણિક વસ્તુઓનો ત્યાગ કરવાનું અને જગતમાં દરેક મનુષ્ય જે શાશ્વત તત્વને શોધે છે તે પ્રાપ્ત કરવાનું કૃણ છે. જો તમે ક્ષણિક વસ્તુઓની અંદર થઈને જોઈ શકતા ન હો તો તેનો અર્થ એ જ કે તમે ક્ષણિક વસ્તુઓ વિષે પણ જાગ્રત થયા નથી અને તેથી તમે શાશ્વત અને ક્ષણિક વસ્તુ વચ્ચે વિવેક કરી શકો નહિ.

પ્રશ્ન—અમે પ્રેમમાં છીએ. લગ્નમાં બંધાવા માગતા નથી, અમારે બાળક જોઈતું નથી. પણ અમારે તલેટીથી તે શિખર સુધી પ્રેમનો બધો અનુભવ જોઈએ છે. અમારે તે દેવો કે ન દેવો ?

ઉત્તર—શું આ બાબતનો નિર્ણય હું આપું એમ તમે માગો છો ? હું કેવી રીતે નિર્ણય આપું ? તમે જીવનમાં શું કરવા માગો છો ? શું તમારે ચળ પ્રેમના કેદી

બનવું છે કે તમે અળ પ્રેમથી છુટા થવા માગો છો ? હું તેનો નિર્ણય કરી શકું નહિ. તમારે બાળક હોવું જોઈએ કે નહિ તેનો નિર્ણય હું કરી શકું નહિ. પણ વાસનાનો વિચાર કરો. તમે વાસનાને મારી નાંખી શકો નહિ. તમે ખુમારીમાં આવીને તેને જતી કરી શકો નહિ. માટે તમારે તેનું રૂપાંતર કરવું જ જોઈએ. શું તમારી ઇચ્છા તમને, જે તમે માગો છો તે તરફ લઇ જશે ? શું તે ઇચ્છા તમને મુક્તિ તરફ લઇ જશે ?

પ્રશ્ન--જ્યારે તમે અમને જગત સામે ખંડ કરવા પ્રેરો છો, ત્યારે શું તમે એમ ઇચ્છો છો કે અમારે ખૂદારની હયાત સંસ્થાઓ, રૂઢીઓ અને નિયમો તોડવા જોઈએ અને બીજાને તેમ કરવા પ્રેરવા જોઈએ ? અથવા તો શું તમારા કહેવાનો ભાવાર્થ એ છે કે દરેક મર્યાદિત બાહ્ય વસ્તુઓ ઉપરનો વિશ્વાસ અથવા તેનો ભય કાઢી નાખવો જોઈએ ? બીજા શબ્દોમાં કહીએ તો તમે દરેકને વાસ્તે અરાજકતાનો ઉપદેશ આપો છો, અથવા તો જે થોડાઓ સંયમ કરવાને પ્રબળ અને શુદ્ધ હોય તેવાઓને તેમ કરવા તમે જણાવો છો ?

ઉત્તર--જો તમે ખૂદારના કાયદાઓ ભાંગવા માગશો તો મને બીક લાગે છે કે તે કાયદાઓ તમને ભાંગી નાખશે. રાજ્ય કરતી સંસ્થા તમને તેમ કરવા દેશે નહિ. મહત્વની વસ્તુ એ છે કે ભય કાઢી નાખો, અને બાહ્ય વસ્તુઓ પરનો આધાર તજ દો. બીજા શબ્દોમાં કહીએ તો આ વ્યક્તિગત બાબત છે. જો તમને ડર લાગતો હોય તો તમે

તમારા સહાયાર વાસ્તે બાહ્ય ટેકાપર આધાર રાખો છો. તમને તમારા સહાયારમાં જે ટેકા રૂપ હોય તે વસ્તુઓને તમારે જતી કરવી જોઈએ; કારણ કે તેના ઉપરનો આધાર એટલી ચારિત્રમાં નિર્બળતા સમજવી. ખુદારના નિયમો તોડવાનો આમાં પ્રશ્ન નથી. પણ જે ખુદારથી બનાવટી બળ તમારામાં ઉત્પન્ન કરી શકે તેવી વસ્તુઓને જતી કરવાનો પ્રશ્ન છે. એટલે કે તમારે તમારી અંદર બીનમહત્વની વસ્તુઓ સામે બંડ ઉઠાવવું જોઈએ, અને આ રીતે એવી પ્રબળ શક્તિ રૂપ બનવું જોઈએ કે જે પોતાના આંતરિક બળથી, તમારી જોડે સંબંધમાં આવતી દરેક ઉપર ઉપરની, અસત્ય અને બીન મહત્વની બાબતનો નાશ કરશે. છેવટે તો નિયમો અને સંસ્થાઓ આપણે ઉભાં કરેલાં છે. વ્યક્તિ ઉત્પન્ન કરે છે અને વ્યક્તિ ફેરવી પણ શકે. તેમાં વખત લાગે પણ બધા નિયમો અને બધી સંસ્થાઓ વાસ્તે વ્યક્તિ જવાબદાર છે. જો વ્યક્તિ નિર્બળ હોય, પોતાની સત્તા ઉપર આધાર રાખે તેવી પ્રબળ ન હોય, તો તે સંસ્થાઓ ઉભી કરશે. માટે મારો પ્રશ્ન દરેક વ્યક્તિને પ્રબળ, સમર્થ, ઉત્સાહી, શાંત અને અડગ બનાવવાનો છે, અને તે માટે તે વ્યક્તિએ અસત્ વસ્તુઓની સામે બંડ ઉઠાવવું જોઈએ.

હું થોડાને વાસ્તે નહિ પણ બધાને વાસ્તે સ્વ સંયમ ઇચ્છું છું. કારણ કે થોડાઓનો સ્વસંયમ બીજાઓમાં સ્વ સંયમની ઇચ્છા ઉત્પન્ન કરશે.

પ્રશ્ન—ઘણીવાર તમે બોલતાં બોલતાં અમને દુઃખ ન થાય કે માફ ન લાગે તે માટે અટકી જાઓ છો. શું

તમને એમ લાગે છે કે જો કે અમે ગંભીર હેતુથી અત્રે આવ્યા છીએ તો પણ જરૂરનું હુઃખ અનુભવવા તૈયાર નથી ?

ઉત્તર—હું કેટલીકવાર બોલતાં અટકું છું, કારણ કે મેં જાતે તો છૂટછાટ મૂકવાનું કામ ખતમ કર્યું છે. અને બીજાઓ પણ તેમ કરે એમ હું મારા ઉત્સાહમાં ઇચ્છું છું, પણ હું તેમને તેમ કરવા ફરજ પાડી શકું નહિ.

પ્રશ્ન—મુક્તિનો તમે શો અર્થ કરો છો ?

ઉત્તર—આપણે ફરીથી તે પ્રશ્ન વિચારીશું. મુક્તિ એ નિષેધાત્મક નથી. મારા દષ્ટિબિંદુથી મુક્તિ પૂર્ણ રીતે ખીલેલા સર્વ જીવનનું ફળ છે. મુક્તિ એ પૂર્ણ રીતે વિકસેલા, પૂર્ણ રીતે સંસ્કાર પામેલા અને પૂર્ણ રીતે ખીલેલા સર્વ જીવનની પૂર્ણતા છે. મુક્તિ એ બધી વાસનાઓ બંધ થવાનું ફળ છે.

મુક્તિ એ એવું સ્વાભાવિક ફળ છે કે જેને ઇચ્છા ચાલુ શોધે છે. મુક્તિ એટલે આત્માએ આત્માપર મૂકેલી મર્યાદાની દીવાલોને અનુભવદ્વારા તોડવી તે. તમે પુછો છો કે મુક્તિ એ શું છે ? હું તમને એટલુંજ કહી શકું કે મુક્તિ એ જીવન છે, અને એકસોને એક વસ્તુઓ છે કે જે જ્યારે તમે અનેક બાહ્યવસ્તુઓના ત્યાગની ક્રિયામાં પસાર થયા હો અને માયામાંથી સવ થા છૂટા થયા હોય ત્યારે હયાતી-માં આવે છે.

પ્રશ્ન—જો અમારામાંથી કોઈ અત્યારે મુક્તિ મેળવે તો બાહ્ય દુનિયા અમને કેવી લાગે ?

ઉત્તર—તમે તે મેળવો અને પછી આપણે તે સંબંધી

વાતો કરીશું. જે અમર્યાદિત છે, તેને મર્યાદિત મન વાસ્તે મર્યાદામાં મૂકવાને અને અમુક શબ્દોમાં દર્શાવવા માટે તમે મને કહો છો. જો તમને અમુક બાબતનો અનુભવ ન હોય તો હું ગમે તેટલો પ્રયત્ન કરું, હું ગમે તેટલું લખું, વ્યાખ્યાન કરું, વાતો કરું, છતાં મારા શબ્દોથી હું તમને તેનો સ્વાદ આપી શકું નહિ. તે પ્રકારનો અનુભવ તે મનુષ્યના વિકાસનું, મનુષ્યના આંતરયુદ્ધનું, સુખનું અને દુઃખનું સ્વાભાવિક ફળ છે. તે તો વ્યક્તિગત જીવન અને સર્વગત જીવનની પૂર્ણતા છે. મર્યાદિત મનવાળા આગળ જે અમર્યાદિત છે, અને જે અવર્ણનીય છે તે દર્શાવવું અસંભવિત છે, અને જો તે દર્શાવી શકાય તો તેની ખુબી જતી રહે. જો તમે તેનું વર્ણન કરી શકો તો તમે જેનું વર્ણન કરતા હતા તે કદાપિ રહી શકે નહિ.

પ્રશ્ન—તમે-કહો છો કે જીવન સ્વતંત્ર છે, પણ સામાન્ય રીતે આપણે કબુલ કરીએ છીએ કે કુદરતને અમુક કાયદાઓ હોય છે. હાલનું વિજ્ઞાન એમ જણાવે છે કે આ દુનિયાના નિયમો તે આખા બ્રહ્માંડના નિયમો નથી. કદાચ આપણી દુનિયાના નિયમો બદલાતા હશે. તેથી હું જણાવવા માગું છું કે શું વિશ્વજીવન કુદરતના નિયમો સાથે પ્રયોગ કરે છે ?

ઉત્તર—તે ખરું છે. હું આ પ્રશ્નને આ દૃષ્ટિએ જોઉં છું. આ જગત પ્રકટ થયું છે અને પ્રકટ રૂપમાં નિયમ હોવો જોઈએ. પણ જે પ્રકટ થાય છે, તેને વાસ્તે નિયમ હોતો નથી. જીવનને પ્રકટ રૂપ હોય છે, અને

પ્રકટ રૂપમાં નિયમ હોય છે, પણ જે જીવન પ્રકટ થાય છે, તેને વાસ્તે નિયમ હોતો નથી. હું બેઘડક જણાવું છું કે જે મુક્ત જીવન છે, જે પૂર્ણતા પામેલ આધ્યાત્મિકતા છે, તેને વાસ્તે નિયમ નથી; કારણ કે જો તે નિયમને આધીન હોય તો તે મર્યાદામાં છે.

પ્રશ્ન—જે હાલનું વિજ્ઞાન કહે છે, તેની સાથે તમારું દૃષ્ટિબિન્દુ બરાબર બંધબેસતું આવે છે. જે નિયમોને આપણે પ્રથમ સર્વવ્યાપી માનતા હતા, તે અત્યારે મર્યાદિત ગણાવા લાગ્યા છે. સ્વતંત્ર જીવનથી ભરેલી તે યોજના છે.

ઉત્તર—તે ખરું છે. માટેજ આધ્યાત્મિકતા તરફ જવાના નિયમો હોઈ શકે નહિ, તેમજ આધ્યાત્મિકતા કે મુક્ત જીવન તરફ લઈ જવાને અમુક પદ્ધતિ કે અમુક પ્રકારનું ધ્યેય હોઈ શકે નહિ. જે સ્વતંત્ર છે, તેની પાસે બંધા-ચેલા હોય તમે જઈ શકો નહિ, અને આ જીવન તમારામાં છે—આ વિશાળ અમાપ્ય જીવન જે તમારામાં મર્યાદિત જીવન છે તેમાં રહેલું છે—માટે તે સ્થિતિએ પહોંચવાને સઘળી વસ્તુઓનાં બંધનોમાંથી મુક્ત થવાને તમારે ચાલુ પ્રયત્ન કરવો જોઈએ. જો તમે અમુક નિયમ, મત કે ધ્યાનના અમુક ચોક્કસ નિયમો પ્રતિપાદન કરો તો તમને તે મુક્તિએ પહોંચાડશે નહિ. હું ધ્યાનની વિરૂદ્ધ છું એમ સમજતા ના. હું ચિંતન કરવાની એક પણ પળ જતી કરું નહિ. તેથી ઉલટું તમારે આખો દિવસ ધ્યાન કરવું જોઈએ. આખો દિવસ ચિંતન કરવું જોઈએ. ફક્ત ૧ કલાક ધ્યાન કરવું અને પછી આખો દિવસ તે ભૂલી જવું, એવું

કરતા ના. આખો દિવસ ચિંતન કરો, પણ તમે ચિંતન વાસ્તેના નિયમ સ્થાપી શકો નહિ. આધ્યાત્મિકતા વાસ્તે તમે નિયમો બનાવી શકો નહિ. તે તો આંતર અનુભવ છે, જે મર્યાદામાં દર્શાવી શકાય નહિ, જે મર્યાદિત મન આગળ વર્ણવી શકાય નહિ. તે એવો વિશાળ અનુભવ છે- તે જીવન એટલું અમાખ્ય છે-કે જ્યાં સુધી તમે પોતે તેનો અનુભવ ન કરો ત્યાં સુધી તે તમને છુપો લેદજ રહેશે, તે તમને ગુપ્ત અને સંતાયેલું લાગશે અને તમે તે સંબંધી ચર્ચા કરી શકો નહિ કે પ્રશ્ન પૂછી શકો નહિ. મારે તે બાબત સાથેજ વિશેષ સંબંધ છે. મને શું લાગે છે, અથવા તો મુક્તિ એ શું છે તેની તપાસ કરવાની જરૂર નથી, પણ તમારે તમારી અંદર પૂર્ણ રીતે સમતોલ વૃત્તિવાળા, તદ્દન સ્વતંત્ર અને માયાથી મુક્ત થવું જોઈએ, તેજ મહત્વનું છે. તેની તમારા ભાનપર શી અસર થાય છે, અથવા તો જ્યારે તમે સાધ્યની પ્રાપ્તિ કરી હશે, ત્યારે તમે શું કરશો તે બીનમહત્વનું છે. તમારે તો મુક્તિ કેમ પ્રાપ્ત કરવી, તેને વાસ્તે કેમ આતુર થવું અને તેની કેમ શોધ કરવી એ બાબત પરજ લક્ષ આપવું.

પ્રશ્ન—જે વ્યક્તિએ મુક્તિ-સત્ય-જીવન પ્રાપ્ત કર્યું છે તેણે આ વ્યક્તિગત પૂર્ણતા પ્રાપ્ત કરી છે. તમારાં બ્યા-
ખ્યાનો દરમ્યાન તમે જીવન વિષે બોલતાં બે વાર એમ કહ્યું કે જીવન એ એવી વસ્તુ છે જ્યાં મહાત્માઓએ અને મનુષ્યોએ પહોંચવાનું છે. જે દુકો અને સીધો માર્ગ નથી એવી વિચાર પદ્ધતિ દ્વારા અમે મહાત્માઓ વિષે સાંભળ્યું હતું એ વાતને કારણે મૂકીએ, તથા મહાત્માઓએ પોતે

હુંકો માર્ગ લીધો, કે લાંબો માર્ગ લીધો, એ વાત પણ જતી કરીએ, છતાં હું એમ ધારતો હતો કે મહાત્માઓએ મુક્તિ પ્રાપ્ત કરી છે. શું ત્યારે મારે હવે એમ સમજવું કે તેઓને મુક્તિ મળી નથી, તેનો અર્થ શું એજ થાય કે તમે જે આધ્યાત્મિક પૂર્ણતાએ પહોંચ્યા છો, તે પૂર્ણતાએ પહોંચ્યા નથી ?

ઉત્તર—તમે મહાત્માઓના સંબંધમાં શું કામ ચિંતા કરો છો ? હું કહું છું કે મહાત્માઓએ, મનુષ્યે, દરેક પ્રાણીએ મુક્તિ મેળવવાની છે. તેઓએ મુક્તિ મેળવી છે કે નહિ તે ઘણું ઓછું મહત્વનું છે. પ્રશ્ન એ જ છે કે તમને તે મળી છે ? બીજા કોણે મુક્તિ મેળવી છે, અથવા હું મહાત્માઓ કરતાં વધારે મહાનું છું તે મહત્વનો પ્રશ્ન નથી. તે પ્રશ્નની મને પરવા નથી. મહાત્માઓના સંબંધમાં તમે જે સાંભળ્યું છે, તે સિવાય તમે શું જાણો છો ? તેથી તમે સરખામણી કરી શકો નહિ. તમારી પાસે સરખામણી કરવાનું જ્ઞાન ન હોય તો તમે કહી શકો નહિ કે બીજા કરતાં હું મોટો છું કે નાનો છું. મને આ પ્રશ્ન એટલો ઓછો મહત્વનો લાગે છે કે એ વિષે હું વાત કરવા પણ માગતો નથી. હું એમ કહું છું કે જેવી રીતે મેં સાધ્યની પ્રાપ્તિ કરી, તેવી રીતે મહાત્માઓએ અને મનુષ્યોએ તે પ્રાપ્ત કરવાની છે. હું એમ નથી કહેતો કે હું મોટો છું કે નાનો છું, હું આ છું કે પેલો છું. મુદ્દો એ જ છે કે, જેઓ મને સાંભળી રહ્યા છે, તેઓ જાતે આ વસ્તુની પ્રાપ્તિ માટે લક્ષવાળા છે કે નહિ, અથવા તો તેઓ સાધ્ય પ્રાપ્તિ

માટે જોઈએ તેટલા આતુર, પ્રબળ અને સ્વતંત્ર છે કે નહિ. મહાત્માઓ હયાત છે કે નહિ અથવા તમે તેમના શિષ્યો છે કે નહિ તે મહત્વનો પ્રશ્ન નથી. તમે શિષ્ય છો કે દીક્ષિત છો કે જાતે મહાત્મા છો તેની કોણ પરવા કરે છે ? જરૂરની વસ્તુ એ છે કે તમારે સ્વતંત્ર અને મુક્ત થવું જોઈએ, અને જો તમે બીજાના શિષ્ય હો, જો તમારે માથે ગુરૂઓ, મધ્યસ્થવર્તી પુરૂષો કે મહાત્માઓ હોય તો તમે કદાપિ સ્વતંત્ર અને પ્રબળ બની શકો નહિ. જો તમે મને તમારો ગુરૂ બનાવો તો તમે સ્વતંત્ર અને પ્રબળ બની શકો નહિ. હું તેમ થવા માગતો નથી. હું એજ માગું છું કે તમે પ્રબળ અને સ્વતંત્ર બનો. તમે અંદરથી સમતોલ વૃત્તિવાળા અને ચોક્કસ બનો અને આ સ્થિતિ તમે લાગણીની ખુમારીથી નહિ, પણ સંભાળ પૂર્વકના અને ઉંડા વિચાર અને લાગણીથી, ઘણી શોધ પછી મેળવી શકો. આ આંતર ચોક્ષતા એકલી અસત્ય વસ્તુની સઘળી વિકૃતિઓનો નાશ કરશે,



